

خروج شاستر

تعارف

آي پوٽر ڪتاب توريت شاستر ري پونج پوٽر ڪتابون ۾ پيڄو ڪتاب هي. تموم گهڻا شاستر را ڄاڻو ڪي هي ڪه توريت شاستر را پونج ئي

ڪتاب لڪڻ آڻو ايشور رو پونهو موسي هي. ائي پوٽر ڪتاب ۾ ايشور رو ابراهيم شون ڪيئوڙي واعدي تي اوئي ري پيڙهي ني برڪت ڏي موتي

قوم ناوڻ رو ڏڪر هي. ايشور آڀري قوم اسرائيل ني، اسرائيلي قوم ڪهيو هي. پيڄي ايشور آڀري قوم ري اڳوڻي ري شارو آڀري خاص پونهي موسي

ني چونديو ڪه او اسرائيلي قوم ري ايشور ري طرفون اڳوڻي ڪري.

ائي پوٽر ڪتاب را خاص حصا آي هي. مصر ملڪ ري فرعون بادشاه رو اسرائيلي قوم ني غلوم ناوڻ، پرميشور رو موسي هان هارون ني اسرائيلي

قوم را اڳوڻ چونڊڻ، اسرائيلي قوم ري مصر ملڪ شون آزادي، اسرائيلي قوم رو رڻ پت ۾ چاليه شال رو سفر، اسرائيلي قوم ري نافرمني، پرميشور

رو وچن هان شريعت، پوٽر تنبو هان پگتي رو نمونو.

خاص مضمون

مصر ملڪ ۾ اسرائيلي قوم تي ظلم 22-1:1

موسي رو جنم هان اوئي رو موتو هوڻ 31:4-1:2

موسي هان هارون رو فرعون بادشاه شومها جاوڻ 10:11-1:5

فسح رو پرڀ هان مصر ملڪ شون نڪرڻ 21:15-1:12

قلمر شموندر شون سينا جبل توڻي 27:18-22:15

شريعت هان پرميشور را وچن 18:24-1:19

پوٽر تنبو هان پگتي رو نمونو 38:40-1:25

مصر مُلك ۾ اسرائيلي قوم تي ظلم

1

¹ اسرائيل يعني يعقوب را ڏيکرا جڪو آڀري آڀري خاندان ني لي يعقوب پيٽا مصر مُلك ۾ آيا هئا، اوتون را نون آي هي. ² روبن، شمعون، لاوي، يهودا، ³ اشڪار، زيولون، بنيامين، ⁴ دان، نفتالي، جدم، ⁵ هان يوسف جڪو پيل شون مصر مُلك ۾ هتو. ايني نموني يعقوب را شجائي ستر منڪ مصر مُلك ۾ آيا.

⁶ تموم گهڻي شالون شون پڇي يوسف، اوني را شجائي پائي هان اوني زموني را شجائي منڪ مري گيا. ⁷ پڻ اسرائيلي قوم آلا تموم گهڻا بدتا هان طاقت آلا هوتا گيا هان او شجائي مصر مُلك ۾ بکرتا گيا.

⁸ پڇي مصر مُلك تي هيڪ نونو بادشاه حڪومت ڪرڻ لاگو. اوني ني يوسف ري باري ۾ ڪو پي خبر ڪونهي هتي. ⁹ بادشاه آڀري قوم ني ڪهيو ڪم، ”جوئو، اسرائيلي قوم آيون شون تموم گهڻي بدتي ري هان او طاقت آلا هويا را. ¹⁰ ايني ري ڪري ائو، تو آبي اوتون شون چالاڪي شون بون، ايتون ني هووي ڪه او آيون پي وديڪ هوئي جاوي هان پڇي جڏي جنگ هووي، تو او آڀي دشمنون شون ملي آيون شون پڙهي هان مُلك شون بونا جاوي.“ ¹¹ پڇي مصري قوم اوتون تي اهڙا منڪ راکيا، جڪو اوتون شون زوري ونگار ۾ ڪوم ڪرائي اوتون ني تنگ ڪري. اوتون اسرائيليون شون پتوم شهر هان رعمسيس شهر نڙايام، جڪون ۾ بادشاه ري ساڙو موتا موتا گڏوم پي نڙايا. ¹² پڻ جترو مصري قوم اسرائيلي قوم ني تنگ ڪيئو، او اتراج بدتا هان مُلك ۾ بکرتا گيا هان مصري قوم آلا اسرائيلي قوم شون پيڻاجڻ لاگا. ¹³ ايني ري ڪري مصري قوم اسرائيلي قوم تي سختي ڪري اوتون شون ڪوم ڪراون لاگا. ¹⁴ او اوتون شون زوري گارو هان ايتون نڙاون لاگا هان بني ۾ هر نموني رو ڏڪيو ڪوم ڪرايو هان اوتون رو جيئڻ جنجال ڪري چوڙيو.

¹⁵ پڇي مصر مُلك ري بادشاه، عبراني قوم ري داين ۾ بي دائي آڀ ڪڍي اٿائي، جڪون ۾ هيڪي رو نون سفرا هان پڇي رو نون فوعا هتو، پڇي اوتون ني ڪهيو ڪم، ¹⁶ ”جڏي ٿي ڏيڪو ڪه ڪي عبراني لڳائي رو ٻال هوڻ ائو هي، تو جي ڏيڪرو هووي، تو اوني ني ماري چوڙيا هان جي ڏيڪري هووي، تو ني ماري.“ ¹⁷ پڻ او دائي ايشور شون پيڻاجتي. ايني ري ڪري اوتون مصر مُلك ري بادشاه رو حڪم ڪونهي منبو هان چوڪرا جيتا ريوڻ ڏينا. ¹⁸ ايني تي مصر مُلك ري بادشاه داين ني اٿائي اوتون شون پوچو ڪم، ”تون ايتون ڪيئون ڪيئو هان چوڪرا جيتا چوڙيا؟“ ¹⁹ داين فرعون ني ڪهيو ڪم، ”بادشاه سلامت، عبراني لڳائي مصري لڳايون جهڙي ڪونهي، او همت آي هي هان مهوري پڳڻ شون پيل ٻال جڙي هي.“ ²⁰ ايني نموني اسرائيلي تموم گهڻا بدتيا هان او طاقت آلا هويا. ايشور داين ني برڪت ڏيني ²¹ هان اوتون را گهر آباد ڪيئام، ڪيونڪه او ايشور شون پيڻاجتي. ²² فرعون بادشاه آڀري منڪون ني حڪم ڏينو ڪم، ”جڏي پي اسرائيلي قوم ۾ چوڪرو پيدا هووي، تو ٿي اوني ني نيل دريا ۾ نوڪي چوڙيا هان جي چوڪري هووي، تو جيتي ريوڻ ڏيا.“

موسي رو جنم

2

¹ لاوي قبيلې رو هيڪ منڪ هتم، جكې آپري قبيلې ري هيڪې لگائې شون بيټان كيئو. ² او لگائې اُميد شون هوئې هان اوئې ذيكرو جڏيو. جڏي اوئې ذينو كه چوڪرو قوترو هي، تو اوئې تين مهينا لڪائي راکيو. ³ پڻ جڏي او اوئې ني وڌيڪ لڪائي كونهي شگهي، تو اوئې تيلون رو هيڪ توڪرو ناهيو هان اوئې تي چيڪي متي هان ڏامر لگايو. پچي اوئې آپري ذيكري ني اوئې ۾ شونائيو هان اوئې ني دريا ري ڪپ تي پوئي ۾ اوٺ چوڙيو، جيٺ پڻ هتي. ⁴ چوڪري ري بين انگي اُپي جوئڻ لاگي كه اوئې شون ڪي هوشِي.

⁵ اوئې تيم فرعون بادشاه ري ذيكري دريا تي جهيل آئي هان اوئې ري بونهي جڪو اوئې پيڙي آئي هتي، او دريا ري ڪپ تي ڦڙڻ لاگي. جڏي بادشاه ري ذيكري پڻ ۾ او توڪرو ذينو، تو اوئې آپري بونهي ني كهيو ڪم، ”جام او لي آ.“ ⁶ جڏي اوئې توڪري ني ڪولي ذينو، تو اوئې ۾ هيڪ ٻال روتو پڙيو. اوئې ني ٻال تي دايا آئي هان كهيو ڪم، ”آي ڪي عبراني رو ٻال هي.“

⁷ پچي اوئې ري بين جائې فرعون ري ذيكري ني كهيو ڪم، ”ڪي هون جائې ڪي عبراني لگائې ني لي آئون، جڪو ٿاري شارو ايني ٻال ني ڏوڏ پياڙي؟“ ⁸ فرعون ري ذيكري اوئې ني كهيو ڪم، ”پلي جا.“ پچي او چوڪري گئي هان اوئې ري ما ني لي آئي. ⁹ فرعون ري ذيكري اوئې ني كهيو ڪم، ”تو آي ٻاليو لي جا هان ايني ني ڏوڏ پياڙي ري. هون ٿي ايني رو پگهار ڏين.“ پچي او لگائې اوئې ٻال ني لي گئي هان ڏوڏ پياڙڻ لاگي. ¹⁰ جڏي او ٻال ڪئين موتو هويو، تو او لگائې اوئې ني فرعون ري ذيكري ڪيڏي لي گئي. اوئې ٻال ني اوئې آپرو ذيكرو ڪري راکيو هان اوئې رو نون موسي راکيو، جڪي رو مطلب هي ”پوئي شون ڪاڏيوڙو“ ڪيونڪه ٻال ني اوئې پوئي شون ڪاڏيو هتو.

موسي رو مديان مُلڪ ناشي جاوڻ

¹¹ جڏي موسي موتو هويو، تو او گهر شون ٻاهر نڪريو هان آپري قوم ري منڪون ڪيڏي گيو. اوئې ذينو كه مصري قوم آلا اوئون شون زوري ڪوم ڪراوي پڙيا. اوئې ري شومهو هيڪ مصري قوم آلو اوئې ري عبراني قوم ري هيڪي منڪ شون پڙهيجي پڙيو. ¹² موسي ايتا اونا نظر ڪي هان ذينو كه ايت پيجو ڪو پي ڪونهي، تو اوئې مصري قوم آلي ني ٺپ ماري بيٺو ۾ ٻوري چوڙيو. ¹³ پچي پيجي ڏن موسي پڙي ٻاهر گيو هان ذينو كه عبراني قوم آلا، بي منڪ آبت ۾ پڙهيجي پڙيا. تو موسي اوئې ني جڪي رو ڏوه هتو كهيو ڪم، ”تو آپري قوم آلي شون ڪيئون پڙهيجي پڙيو؟“ ¹⁴ اوئې كهيو ڪم، ”ڪي تو مهورو آگوڻ جون جح هي؟ جهڙي نموني ٿي مصري قوم آلي ني ماريو هي، ڪي اوئيج نموني تو مهني پي ماري؟“ موسي آي شئي پيئاجو هان شوچو ڪه آي بات تو کلي ري. ¹⁵ جڏي فرعون ني خبر پڙي، تو اوئې موسي ني مراوڻ ري ڪوشش ڪرائي، پڻ او ناشي جائې مديان مُلڪ ۾ هيڪي گوه ري پاشي ۾ ريوڻ لاگو.

خروج

¹⁶ مدیان مُلک ۾ پترو نون رو هیڪ پوجاري هتو، جڪي ني رعوايل پي کينام، اُوئي زي شات ڏيڪري هتي. هيڪ ڏن او اُوئي ڪوه تي آئي هان پوئي پري پري هوديون ۾ نوٽ لاڳي ڪه او آپري باب زي ريون بڪريون ني پياڙي. ¹⁷ اُوئي تيم ڪئين ڌراڙ آيا هان اُوئون ني ڪوه شون هتاوڻ لاڳا. آي جوئي موسي اُنبو هان اُوئون ڌراڙون ني الڳا ڪينا هان اُوئون چوڪريون زي ريون بڪريون ني پوئي پياڙيو.

¹⁸ پچي او چوڪري آپري گهري گئي، تو اُوئون زي باب رعوايل اُوئون شون پوچو ڪه، ”آج تي اتري چيڪي ڪيڪر آئي هو؟“ ¹⁹ اُوئون ڪهيو ڪه، ”مصري قوم زي هيڪي منڪ مهوري مدد ڪي هان ڌراڙون ني ڪوه شون الڳا ڪينا. پچي اُوئي منڪ مهوري شارو پوئي پري پري ريون بڪريون ني پياڙيو.“ ²⁰ اُوئي آپري ڏيڪريون ني ڪهيو ڪه، ”او منڪ ڪي هتي؟ تي اُوئي ني ڪيئون چوڙي آئي هو؟ جائو، اُوئي ني هيلو ڪري اٿو، تو او آپون پيو ٻائي ڪاوي.“ ²¹ پچي موسي جائي اُوئون پيڙي ٻائي ڪاڏي هان اُوئون زي گهري ريون ري شارو خوش هيو. پچي رعوايل آپري ڏيڪري صفورا رو بيٺان موسي شون ڪرايو. ²² صفورا رو هيڪ ڏيڪرو جايو هان موسي اُوئي رو نون جيسوم راکيو جڪي رو مطلب هي ”ڌارئي مُلڪ ۾ پرديسي“ ڪيونڪه اُوئي ڪهيو ڪه، ”هُن ڌارئي مُلڪ ۾ پرديسي هون.“

ايشور رو اسرائيلي قوم رو روٽن سُٺن

²³ تموم گهڻي شالون شون پچي ايئون هيو ڪه مصر مُلڪ رو بادشاه فرعون مري گيو. آجون توڻي اسرائيلي قوم آلا مصري قوم ري غلومي ۾ هتا هان او اُوئون زي ظلم زي ڪري مدد زي شارو زار زار روتا هان سُڌڪا پرتا. اُوئون را سُڌڪا هان روٽن ايشور توڻي پڳو. ²⁴ ايشور اُوئون زي دانهن سُٺي هان اُوئي ايراهيم، اضرحاق هان يعقوب شون ڪيٽوڙو آيو وچن ياد ڪيئو. ²⁵ ايشور اسرائيلي قوم تي دايا ري نظر ڪي هان اُوئون را ڏڪ ڏينا.

ايشور رو موسي ني اسرائيليون رو اڳوڻ چوندڻ

¹ موسي آپري سُشمري پترو زي ريون بڪري چارتو، پترو مديان مُلڪ رو هيڪ پوجاري هتو. هيڪ ڏن موسي مال چارتو چارتو رڻ پت زي **3** پيلوڙي ٻاشي حورب جبل يعني ايشور زي جبل زي نيڙو گيو. ² اوت اُوئي ني هيڪي ٻوئي ۾ پرميشور رو فريشو باشڏي زي جهال آئي ڪار ڏيڪيڄڻ ۾ آيو. اُوئي ڏينو ڪه هيڪي ٻوئي ۾ باشڏي لاڳوڙو هي، پڻ او ٻوٽو ٻلي راک ڪونهي هتو. ³ اِيئي تي موسي شوچو ڪه، ”آي ڪهڙي عجيب بات هي؟ هون نيڙو جائي جوئون تو سهي، آي ٻوٽو ٻلي راک ڪيئون ڪونهي هتو.“

⁴ جڏي پرميشور ڏينو ڪه موسي جوئڻ زي شارو نيڙو آوي پڙيو، تو اُوئي ٻوئي شون هيلو ڪري ڪهيو ڪه، ”موسي، اي موسي.“ اُوئي بلتي ڏيني ڪه، ”جي مالڪ.“ ⁵ اِيئي تي پرميشور ڪهيو ڪه، ”اِيئي شون وڌيڪ آگهي ني آه، هان آپري پگون شون جُتا اُتار، ڪيونڪه جڪي جگها تي تُو ايو هي، او پويت ڌرتي هي.“ ⁶ پچي اُوئي ڪهيو ڪه، ”هُن اوج ايشور هون جڪي ني ٿارو باب هان ايراهيم، اضرحاق هان يعقوب منتا.“ آي سُٺي موسي آيو موندو لڪايو، ڪيونڪه او ايشور ني جوئي بيٺاجتو.

7 پڇي پرميشور ڪهيو ڪم، ”مهني مصر ملڪ ۾ آڀري منڪون را ڏک ڏينا هان اوتون را شڏڪا شڻيا هي. مهني اوتون ري شجي ڏڪون ري خبر هي، جڪو ونگار ليون اوتون ني ڏينا هي. 8 هون اوتون ني مصري قوم شون چوراوڻ آيو هون ڪه اوتون ني اوتني ملڪ شون ڪاڍي هيڪي شني هان موتي ملڪ ۾ لي جائون، جڪو خوشحال هان آباد ملڪ هوشي، يعني ڪنعاني، جتي، اموري، فرزي، حوي هان يوسفي قومون ري ملڪ ۾. 9 ڪيونڪه اسرائيلي قوم را شڏڪا مهني توڻي پڳا هي هان مهني ڏينو هي ڪه مصري قوم آلا اوتون تي ڪهڙو ڪهڙو ظلم ڪري پڙيا. 10 ايڻي ري ڪري تو همي جام هون تني مصر ملڪ ري بادشاه فرعون ڪڍي ميلون هون ڪه تو مهاري اسرائيلي قوم ني مصر ملڪ شون ڪاڍي لي آوي.“ 11 پڻ موسي، ايشور ني ڪهيو ڪم، ”مهاري اتر حثيت ڪونهي ڪه هون فرعون بادشاه ڪڍي جائون هان اسرائيلي قوم ني مصر ملڪ شون ڪاڍي لي آون.“ 12 ايشور ڪهيو ڪم، ”هون ضرور تي پڙو هوئن. جڏي تو اوتون منڪون ني مصر ملڪ شون ڪاڍي ايت لي آئي، تو تي ايڻي جبل تي مهاري پگتي ڪرشم، تو آي ايڻي بات ري نشوني هوشي ڪه مهني تني ميلي هي.“ 13 پڇي موسي ايشور ني ڪهيو ڪم، ”جي هون اسرائيلي قوم ڪڍي جائي آي ڪونه ڪم، تونري باپ ڏاڏي ري ايشور مهني تون ڪڍي ميلي هي.“ تو او مهني شون پوچشي ڪم، ’اوتني رو نون ڪي هي؟‘ تو هون اوتون ني ڪي ڪونه؟“ 14 ايشور، موسي ني ڪهيو ڪم، ”هون هون، جڪو هون، ايڻي ري ڪري تو اسرائيلي قوم ني آي ڪئي ڪم، هون هون، مهني تون ڪڍي ميلي هي.“ 15 تو اسرائيلي قوم ني آي پي ڪئي ڪه پرميشور تونري باپ ڏاڏي ابراهيم، اسحاق هان يعقوب ري ايشور مهني تون ڪڍي ميلي هي. مهارو آي نون هميشا توڻي ريشي هان شجي پڙهي مهني ايڻي نون شون ياد ڪرشي.“ 16 همي تو جا هان اسرائيلي قوم ري اگوتون ني هيڪي جگها تي پڙا ڪري ڪي ڪه پرميشور يعني تونري باپ ڏاڏي ابراهيم، اسحاق هان يعقوب ري ايشور مهني درشن ڏي آي ڪهيو هي ڪم، ’تون شون جڪو ڪئن مصر ملڪ ۾ هووي پڙيو، او شجو مهني ڏينو هي.“ 17 ايڻي ري ڪري مهني فيصلو ڪيو هي ڪه هون توني مصر ملڪ ري موصيت شون ڪاڍي ڪنعاني، جتي، اموري، فرزي، حوي هان يوسفي قومون ري ملڪ ۾ لي جائون، جڪو خوشحال هان آباد ملڪ هي. 18 او تاري بات منشي. تو اسرائيلي قوم را اگوتون پڙا ڪري مصر ۾ فرعون بادشاه ڪڍي جائي هان اوتني ني ڪي ڪه پرميشور، مهوري عبراني قوم ري ايشور مهوني درشن ڏي ڪهيو هي ڪه رڻ پت ۾ تين ڏن رو پينڌو ڪري مهاري شارو ٻليدون ڪرو. ايڻي ري ڪري مهوني جاوڻ ڏي ڪه مهني پرميشور آڀري ايشور ري شارو ٻليدون ڪرون. 19 مهني خبر هي ڪه مصر ملڪ رو بادشاه توني ايڻي نموني جاوڻ ڪونهي ڏي، جتري توڻي اوتني شون زور زبردستي ني ڪي جاوي. 20 ايڻي ري ڪري هون آڀري قدرت هان حيرت آئي باتون شون مصر ملڪ ري منڪون ني سزا ڏين. ايڻي شون پڇي او توني جاوڻ ڏيشي. 21 هون توني مصري قوم ري نظر ۾ عزت ڏين هان جڏي تي مصر ملڪ شون نڪرم، تو ڪالي هات ڪونهي نڪرو. 22 تونري لگائي آڀري مصري پاڙي آئي لگايون شون هان آڀري گهري ريون آئي مصري لگايون شون سوني چونڊي را گيڻا هان گاپا مونگي لي. تي او آڀري ڏيڪرون هان ڏيڪريون ني پيرايو. ايڻي نموني تي مصري قوم ني لوتي ليشو.“

موسي ني پرچون رو اختيار ڏيوڻ

4

¹ جڏي موسي پرميشور ري باتون سُٽي، تو ڪهيو ڪم، ”جي او مهارو پروسو ني ڪري هان مهاري بات ني سُٽي هان ڪي ڪم، پرميشور ٿي درشن ڪونهي ڏينو.“ تو پڇي هون ڪي ڪرون؟“ ² ايني تي پرميشور موسي شون بوجو ڪم، ”آي تاري هات ۾ ڪي هي؟“ اوني ڪهيو ڪم، ”گيڏي.“ ³ پڇي پرميشور موسي ني ڪهيو ڪم، ”ايني ني زمين تي اچلا.“ اوني گيڏي ني زمين تي اچلائي، تو او ناگ هوئي گئي. آي جوئي موسي پيٿاجو هان نانو. ⁴ ايني تي پرميشور موسي ني ڪهيو ڪم، ”آرو هات آگهي ٻڌا هان اوني ني پوچ شون جهال.“ جڏي اوني آرو هات آگهي ڪري ناگ ني پوچ شون جهاليو، تو او پڙي اوني ري هات ۾ گيڏي هوئي گيو. ⁵ پڇي پرميشور اوني ني ڪهيو ڪم، ”آي ايني ري ڪري هي ڪم او پروسو ڪري ڪم پرميشور يعني ائون ري ٻاڻ ڏاڏي، ايراهيم، اضرع هان يعقوب ري ايشور ٿي درشن ڏينو هي. ⁶ همي تو آرو هات آري شيني تي راڪي ڍڪ.“ اوني آرو هات آري شيني تي راڪي ڍڪيو هان جڏي اوني هات ٻاهر ڪاڍيو، تو اوني رو هات ڪوڙه شون برف جهڙو آيو هتو. ⁷ پرميشور ڪهيو ڪم، ”تو پڙي آرو هات شيني تي راڪي ڍڪ.“ اوني آرو هات پڙي شيني تي راڪي ڍڪيو. جڏي اوني آرو هات ٻاهر ڪاڍيو، تو او شاگي جهڙو صحيح هويو. ⁸ پرميشور ڪهيو ڪم، ”جي او تارو پروسو ني ڪري هان او پيلڪو پرچو ني مني، تو او بيچي پرچي ري ڪري پروسو ڪرشي. ⁹ جي او ائون بيئون پرچون رو پروسو ني ڪري هان تاري ني مني، تو تو نيل دريا رو پوڻي لي شوڪي زمين تي ڍوڙي، تو دريا رو پوڻي شوڪي زمين تي لوي لوي هوئي جاشي.“ ¹⁰ پڇي موسي پرميشور ني ڪهيو ڪم، ”اي ايشورم، هون تارو بونهو شني نموني ٻولي پي ڪونهي شگهتو. نڪو هون پيل بولتو هان نڪو همي ٻولي شگهتو. هون ٿي شون بولون پڙيو، تو ٻاٽائي ٻاٽائي بولون پڙيو.“ ¹¹ ايني تي پرميشور اوني ني ڪهيو ڪم، ”منڪ رو مونڌو ڪي ناهيو هي؟ ڪڻ گونگو، بوڙو، اونڌو جون شاجو ڪري هي؟ ڪي هون جڪو پرميشور هون، آي شجو ڪئين ڪونهي ڪرتو؟“ ¹² ايني ري ڪري همي تو جا. هون تاري زبون رو ڌمو ليئون هون هان ٿي شيڪاوتو رئين ڪم ٿي ڪي ڪي ٻولتو هي.“ ¹³ ايني تي موسي ڪهيو ڪم، ”اي ايشور هون ٿي منٽ ڪرون هون ڪم تو اوٽ ڪي بيچي ني ميل.“ ¹⁴ پڇي پرميشور ني موسي تي تموم گهڻي ريش آئي هان اوني ڪهيو ڪم، ”لاوي قبيلي شون هارون جڪو تارو پائي هي، مهني خبر هي ڪم او شني نموني ٻولي شگهي هي هان او ٿي شون ملڻ آوي پڙيو، او ٿي ڏيڪي تموم گهڻو خوش هوئي.“ ¹⁵ ايني ري ڪري تو اوني ني شجو ڪئين شٽائي هان آي شجي باتون اوني ني شيڪائي، هون تارو هان تاري پائي ري زبون رو ڌمو ليئون هون. هون ٿي شيڪاوتو رئين ڪم ٿي ڪي ڪي ڪرڻو هي.“ ¹⁶ تارو پائي هارون تاري طرفون منڪون شون باتون ڪرشي هان او تاري زبون هوئي هان تو اوني ري شارو ايشور آئي ڪار هوئي. ¹⁷ تو آي گيڏي آري هات ۾ لي جا هان ايني شون پرچا بتائي.“

موسي رو مصر ملك ۾ پاڇو جاوڻ

18 ڀڄي موسي آڀري سُشري پترو ڪڍي پاڇو گيو هان اُوئي ني ڪهيو ڪم، ”مهربوني ڪري مهني موڪل ڏي، تو هون پاڇو آڀري ڀايون ڪڍي جاڻون، جڪو مصر ملك ۾ رڳي هي. اوت جائي جوڻون ڪه او آجون توڻي جيتا هي، جون نا.“ پترو، موسي ني ڪهيو ڪم، ”پلي بات هي تو خيريت شون جا.“

19 ڀڄي پرميشور مديان ملك ۾ موسي ني ڪهيو ڪم، ”همي تو مصر ملك ڏيشا پاڇو جام ڪيونڪه او جڪو تني مارڻ ري ساڙو ڪرنا، او شجائي موئا را.“ 20 ايني تي موسي آڀري لڳائي هان آڀري ڏيڪرون ني گڏي تي بيشاڙيا هان مصر ملك ڏيشا بئير هويو هان اُوئي ايشور ري گيڏي آڀري هات ۾ لي.

21 ڀڄي پرميشور موسي ني ڪهيو ڪم، ”جو، جڏي تو مصر ملك ۾ پڳي، تو جڪو پرچا بتاوڻ رو اختيار مهني تني ڏينو هي، او شجائي پرچا فرعون بادشاه ني بتائي. هون فرعون رو من ڪانو ڪرين هان او اسرائيلي قوم ني جاوڻ ڪونهي ڏي. 22 تو فرعون ني ڪئي ڪم، ’پرميشور ايشور ڪهيو هي ڪه اسرائيلي قوم مهاري مويي ڏيڪري آئي ڪار هي، 23 هون تني ڪونه هون ڪه تو مهاري ڏيڪري ني جاوڻ ڏي، تو او جائي مهاري پگني ڪري. تي آجون توڻي اُوئي ني جاوڻ ڪونهي ڏينو. ايني ري ڪري جو، هون تارو مويي ڏيڪرو ماري چوڙين.“

24 موسي مصر ملك ڏيشا جاوتي بلا هيڪي جگها تي ايو. اوت پرميشور موسي ني درشن ڏينو هان اُوئي ني مارڻ ري ڪوشش ڪي. 25 ايني تي اُوئي ري لڳائي صفورا هيڪ تڪو پتر ليو هان آڀري ڏيڪري رو ڪنو ڪيو هان ڪال موسي ري پگون تي لڳائي ڪهيو ڪم، ”تو شاجيلي مهاري ساڙو خوني ڏئي هي.“ 26 صفورا ڪتني ري ڪري ايشور ڪهيو ڪم، ”تو خوني ڏئي هي.“ ايني تي پرميشور موسي ني جيتو چوڙيو.

27 ڀڄي پرميشور هارون ني ڪهيو ڪم، ”تو رڻ پت ۾ جائي موسي شون مل.“ ايني تي هارون گيو هان ايشور ري جبل تي موسي شون مليو هان اُوئي ني مينڪي ڏيني. 28 موسي هارون ني سٿايو ڪه پرميشور مهني شون ڪهڙي ڪهڙي باتون ڪري مهني مليو هي هان اُوئي ني ڪهڙا پرچا ڪرڻ رو حڪم ڏينو هي.

29 ڀڄي موسي هان هارون جائي اسرائيل قوم را شجائي اڳوڻ هيڪي جگها تي پيڙا ڪيا. 30 هارون او سجي باتون اوتون اڳوڻون ني سٿائي، جڪو پرميشور موسي شون ڪيئي هتي. موسي اوتون منڪون آگهي پرچا پي بتايا. 31 ايني تي منڪون اوتون تي ڀروسو ڪيو هان اي سٿي ڪه پرميشور اسرائيلي قوم ني ياد راکيو هان اوتون را ڏڪ ڏينا. ڀڄي اوتون آڀرا شيش نمايا هان پرميشور آگهي جُهڪيا.

موسي هان هارون رو فرعون ڪڍي جاوڻ

1 ايني شون ڀڄي موسي هان هارون مصر ملك ري بادشاه فرعون ڪڍي جائي اُوئي ني ڪهيو ڪم، ”پرميشور اسرائيلي قوم ري ايشور تني ڪهيو هي ڪم، ’مهاري قوم ني جاوڻ ڏي، تو او رڻ پت ۾ جائي مهاري ساڙو پرب ڪري.“ 2 فرعون بادشاه ڪهيو ڪم، ”پرميشور

5

خروج

ڪُن هِي، جڪي ري هُون بات منون هانَ اسرائيلي قوم ني جاوڻ ڏينون؟ هُون پرميشور ني ڪونهي اولڪنو هانَ نڪو هُون اسرائيلي قوم ني جاوڻ ڏينون۔“³ اِهي تي اُونون ڪهيو ڪم، ”مهوري ايشور مهوني درشن ڏينو هي، اِهي ري ڪري تُو مهروني ڪري مهوني جاوڻ ڏي ڪم مهني رڻ پت ۾ تين ڏن رو پيندو ڪري پرميشور آيري ايشور ري شارو ٻليدون ڪرون۔ اِتون ني هووي ڪم او مهون تي وبا ملي، جون مهوني تلوار شون مرائي چوڙي۔“⁴ پڇي مصر مُلڪ ري بادشاه مُوسي هانَ هارون ني ڪهيو ڪم، ”تي اِتون منڪون ني آيري ڪوم شون ڪوتي ڪيون ڪرو هو؟ جاوڻ، آيرو آيرو ڪوم ڪرو۔“⁵ جوڻوم ٿوري اسرائيلي قوم آلا اِهي مُلڪ ۾ تموم گهڻا هويا هي هانَ تي اِتون ني ڪوم ڪرڻ شون پالو هو۔“

⁶ اُونيج ڏن فرعون بادشاه آيري مصري قوم ري ونگار ليون آتون هانَ اسرائيلي قوم ري ڪمدارون ني حُڪم ڏينو ڪم،⁷ ”آج شون تي اسرائيليون ني پيل آئي ڪار اِتون ناوڻ ري شارو بوه ني ڏيا۔ او آپ جاوي هانَ ڪيت شون پي آيري شارو بوه پيڙي ڪري لي آوي۔“⁸ پڻ اُونون شون اترِي اِتون ٿرايم، جتري او پيل ناوڻا، هيڪ پي اِنت گهت ني هووي۔ او سُست هويا رام، اِهي ري ڪري او رڙي ڪري هي ڪم، ’مهوني جاوڻ ڏي، تو مهني جائي آيري ايشور ري شارو ٻليدون ڪرون۔‘⁹ اِهي ري ڪري اِتون شون وڌيڪ ڏُڪيو ڪوم ڪراوڻ، تو آي ووندا ني پيشي هانَ بيڪار بانون تي ڏهيون ني لگاوي۔“

¹⁰ پڇي مصري قوم ري ونگار ليون آتون هانَ ڪمدارون جائي اسرائيليون ني ڪهيو ڪم، ”بادشاه رو حُڪم هي ڪم آج شون پڇي ٿوڻي اِتون ناوڻ ري شارو ڪو پي بوه ڪونهي ملي۔“¹¹ اِهي ري ڪري ٿي آپ جاوڻ هانَ جيٺ پي ٿوڻي بوه ملي، اوڻ شون لي آوڻ، پڻ ٿورو پيلڪو ڪوم گهت ني هووي۔“¹² اِهي تي اسرائيلي قوم را شجائي منڪ مصر مُلڪ ۾ بوه ري جگها تي پلال پيڙي ڪرڻ ري شارو اِنا اونا ڪيا۔¹³ مصري قوم را ونگار ليون آلا اسرائيلي قوم شون زوري ڪوم ڪراوڻ هانَ اُونون ني ڪيتا ڪم، ”تي آيرو ڪوم اِنج پورو ڪرو، جون بوه ري تيم ڪرتا۔“¹⁴ پڇي فرعون بادشاه را ونگار ليون آلا اسرائيلي قوم ري ڪمدارون ني جڪو آيري منڪون تي راکيوڙا هتا، ماري ڪوتي اُونون ني ڪيون لاگا ڪم، ”تون آج هانَ ڪالهي اترِي اِتون ڪيون ڪونهي ٿرائي جتري پيل ناوڻا؟“

¹⁵ پڇي اسرائيلي قوم ري ڪمدارون بادشاه ڪيدي جائي دانهن ڏيني ڪم، ”بادشاه سلامت، مهون شون اِتون ڪيون هووي پڙيو؟“¹⁶ مهوني بوه پي ڪونهي ڏينا هانَ مهوني مارا ڪوتو ڪري ڪي پڙيا ڪم، ”اتري اِتون ناوڻ، جتري پيل ناوڻا، اِهي ۾ مهورو نام پڻ ٿاري منڪون رو ڏوه هي۔“¹⁷ فرعون بادشاه ڪهيو ڪم، ”تي شجائي سُست هو۔ اِهي ري ڪري ٿي ڪو هو ڪم، ’مهوني جاوڻ ڏي، تو مهني جائي آيري پرميشور ري شارو ٻليدون ڪرون۔‘¹⁸ همي ٿي جاوڻ هانَ آيرو آيرو ڪوم ڪرو۔ ٿوڻي بوه ڪونهي ملي هانَ اِتون اترِي ناوڻي پڙشي، جتري پيل ناوڻا۔“¹⁹ جڏي اسرائيلي قوم ري ڪمدارون ڏينو ڪم فرعون بادشاه پي آي بات ڪي هي ڪم، ”اِتون اترِي ناوڻي پڙشي، جتري پيل ناوڻا۔“ تو او سمجها ڪم مهني همي تموم گهڻي مُصيبت ۾ ڦاڻا هون۔

20 پڇي جڏي او فرعون بادشاه شون پاڇا آوتا پڙيا، تو مارگ ۾ اوئون ري شارو موسي هان هارون انتظار ۾ هئا. 21 ايئي تي اسرائيلي ڪمدارون موسي هان هارون ني ريش ۾ ڪهيو ڪم، ”پرميشور ڏينو هي ڪه تون مهون شون ڪي ڪيو هي هان اوج ٿوني سزا ڏيشي، ڪيونڪه ٿونري ڪري فرعون بادشاه هان اوئي را نوڪر مهون شون نفرت ڪري هي هان ايئون لاگي هي ڪه تون اوئون ري هاتون ۾ تلوار ڏيني هي ڪه او مهوني ماري.“

22 پڇي موسي اوت شون بوئو گيو هان پرميشور شون پراٽنا ڪي ڪم، ”اي پرميشور، ٿي ايئون منڪون ني ڪيو ڏک ڏينو هان مهني ڪيون ميليو؟“

23 ڪيونڪه جڏي شون هون فرعون بادشاه ڪيدي ٿاري نون شون باتون ڪرڻ گيو، تو اوئي اسرائيلي قوم تي تموم گهڻو ظلم ڪيون، پڻ ٿي آڀري منڪون ني بچاڻ ري شارو ڪين ڪونهي ڪيو.“

ايشور رو اسرائيلي قوم ني چوڙاڻ رو واعدو

6¹ پڇي پرميشور موسي ني ڪهيو ڪم، ”همي تو جوئي ڪه هون مصر ملڪ ري بادشاه فرعون شون ڪي ڪرون هون. هون آڀري قدرت شون اوئي رو اهڙو هال ڪرين ڪه او ني رگو مهاري منڪون ني جاوڻ ڏيشي، پڻ اوئون ني آڀري ملڪ شون زوري ڪاڏشي.“

2 پڇي ايشور موسي ني ڪهيو ڪم، ”هون پرميشور هون. 3 مهني ابراهيم، اسحاق هان يعقوب ني قدرت آلي، ايشور نون شون درشن ڏينوم، پڻ مهني آڀرو پرميشور نون اوئون تي ظاهر ڪونهي ڪيو. 4 مهني اوئون شون آڀرو وچن پي ڪيو هتو ڪه هون اوئون ني ڪنعان ملڪ ڏين، جڪي ۾ او پرديسي هئا. 5 مهني آڀرو وچن ياد هي، مهني اسرائيلي قوم را شدڪا شٽيا هي، جڪون ني مصري قوم آتون آڀرا غلوم ناهيا هي. 6 ايئي ري ڪري تو اسرائيليون ني ڪني ڪم، هون پرميشور هون هان هون ٿوني مصريون ري ظلم شون چوڙائين هان اوئون ري غلومي شون آزاد ڪرائين. هون آڀري قدرت شون اوئون ني تموم گهڻي سزائون ڏي ٿوني آزاد ڪرائين. 7 هون ٿوني آڀري قوم نائين هان هون ٿونرو ايشور هون هان جڏي هون ٿوني مصري قوم ري غلومي شون چوڙائين، تو پڇي ٿوني خبر پڙسي ڪه هونج پرميشور ٿونرو ايشور هون. 8 هون ٿوني اوئي ملڪ ۾ پڳائين، جڪو مهني ابراهيم، اسحاق هان يعقوب ني ڏيوڻ رو شونش ليئو هتو هان ٿي اوئي ملڪ را بارش هوشو. هون پرميشور هون.“ 9 موسي آي شجي باتون اسرائيلي قوم ني شٽائي، پڻ اوئون من ري ڏک هان غلومي ري سختي ري ڪري موسي ري هيڪ پي بات ڪونهي شٽي.

10 پڇي پرميشور موسي ني ڪهيو ڪم، 11 ”فرعون بادشاه ني جائني ڪي ڪه اسرائيلي قوم ني مصر ملڪ شون جاوڻ ڏي.“ 12 موسي پرميشور ني ڪهيو ڪم، ”هون تو شئي نموني بولي پي ڪونهي شگهتو هان جڏي اسرائيليون مهاري بات ڪونهي ميني، تو پڇي فرعون بادشاه مهاري بات ڪيڪر منشي؟“ 13 پڻ پرميشور موسي هان هارون ني حڪم ڏينو ڪم، ”تي اسرائيلي قوم هان فرعون بادشاه شون بات ڪرو هان اسرائيليون ني مصر ملڪ شون ڪاڏ ۾ اڳوڻي ڪرو.“

موسي هان هارون ري پيڙهي

14 اسرائيلي قوم ري قبيلون را سردار آي هتا. روبن جكو اسرائيل رو مويي ڏيڪرو هتو. اوئي ري ڏيڪرون را نون آي هي، حنوك، فلوم حصرون هان گرمي. روبن ري ايئون ڏيڪرون شون اوئون ري خاندان را نون هويا.

15 شمعون ري ڏيڪرون را نون آي هي، يموايل، يمين، اهدم، يڪين، صحر هان ساؤل جكو كنعاني لگائي شون جايو هتو. شمعون ري اوئون ڏيڪرون شون اوئون ري خاندان را نون هويا.

16 لاوي ري ڏيڪرون را نون آي هي، جيرشون، قهات هان مراري. لاوي ري ايئون ڏيڪرون شون اوئون ري خاندان را نون هويا. لاوي هيڪ شون ستي شال جيتو رهيو.

17 جيرشون ري ڏيڪرون را نون آي هي، لبني هان سمعي. جيرشون ري ايئون ڏيڪرون شون اوئون ري خاندان را نون هويا.

18 قهات ري ڏيڪرون را نون آي هي، عمرام، اضره، حيرون هان عزرايل. قهات هيڪ شون ستي شال جيتو رهيو.

19 مراري ري ڏيڪرون را نون آي هي، محلي هان موسي. لاوي ري ايئون ڏيڪرون شون اوئون ري خاندان را نون هويا.

20 عمرام آپري پوئا يوكبد شون بيان ڪيئو، جڪي شون اوئي ني هارون هان موسي جايا. عمرام هيڪ شون ستي شال جيتو رهيو.

21 اضره ري ڏيڪرون را نون آي هي، قورح، نفع هان زكري.

22 عزرايل ري ڏيڪرون را نون آي هي، ميسائيل، الصفن هان ستري.

23 هارون اليشبع شون بيان ڪيئو، جڪو نحسون ري بين هان عمينداب ري ڏيڪري هتي. هارون ري ڏيڪرون را نون آي هي، ندب، آيهوم، اليعزر هان اتمر.

24 قورح ري ڏيڪرون را نون آي هي، اسيرم، القنا هان آياسف. قورح ري ايئون ڏيڪرون شون اوئون ري خاندان را نون هويا.

25 هارون ري ڏيڪري اليعزر، فوطيل ري ڏيڪري شون بيان ڪيئو، جڪي شون فينحاس جايو.

لاويون ري باپ ڏاڏون ري خاندانن را سردار ائيج هتا، جڪون شون اوئون را نون هويا.

26 آي اوج هارون هان موسي هي، جڪون ني پرميشور ڪهيو ڪم، ”شجي اسرائيلي قوم ني مصر ملڪ شون ڪاڏي لي جائو.“²⁷ اوئون جائو مصر ملڪ ري بادشاه فرعون ني ڪهيو ڪم، ”اسرائيلي قوم ني مصر ملڪ شون ٻاهر جاوڙ ڏي.“

28 پچي پرميشور مصر ملڪ ۾ موسي شون باتون ڪيئي. ²⁹ پرميشور موسي ني ڪهيو ڪم، ”هون پرميشور هون. جون هون تني ڪونه، تو ايئوج

مصر ملڪ ري فرعون بادشاه ني ڪئي.“³⁰ موسي پرميشور ني ڪهيو ڪم، ”هون تو سني نموني ٻولي پي ڪونهي شگهتو. تو پچي فرعون بادشاه

مهاري بات ڪيڪر منشي؟“

موسي هان هارون فرعون اگهي

7¹ پڇي پرميشور موسي ني كهيو ڪم، ”جو مهني تتي فرعون بادشاه ري شارو ايشور آلي ڪار ناهيو هي هان تارو پائي هارون تتي نياپو ڏيوڻ آڻو هوشي.“² هون تتي جڪو پي حڪم ڏنين، تو او آيري پائي هارون ني شٽائي. جڏي تي فرعون بادشاه ڪيڏي جائو تو هارون اوئي ني ڪي ڪم، ’تو اسرائيلي قوم ني آيري ملڪ شون جاوڻ ڏي.“³ هون فرعون بادشاه رو من ڪانو ڪرين هان هون مصر ملڪ ۾ تموم گهڻا نشون هان پرچا بتائين. ⁴ تو پي فرعون بادشاه تونري بات ڪونهي مني. پڇي هون مصر ملڪ ري منڪون ني آيري موتي قدرت شون سزا ڏي آيري اسرائيلي قوم ني اوئون ري خاندان شوڏا مصر ملڪ شون باهر ڪاڏي لي آين. ⁵ جڏي هون مصر ملڪ ۾ آيري قدرت بتائين هان اسرائيلي قوم ني اوڻ شون ڪاڏي لي آين، تو پڇي مصري قوم ني خبر پڙشي ڪه هون پرميشور هون.“⁶ پڇي موسي هان هارون اينوج ڪيئو، جون پرميشور اوئون ني حڪم ڏينو هتو. ⁷ جڏي او فرعون بادشاه شون مليا هان بات ڪي، تو اوئي تيم موسي ري عمر اسي شال هان هارون ري عمر تياسي شال هتي. ⁸ پڇي پرميشور موسي هان هارون ني كهيو ڪم، ⁹ ”جڏي فرعون بادشاه توني پرچو بتاوڻ رو ڪي، تو تو هارون ني ڪي ڪه آيري گيڏي، فرعون بادشاه اگهي نوڪي، تو او ناگ هوئي جاشي.“

¹⁰ تو موسي هان هارون اينوج ڪيئو، جون پرميشور اوئون ني حڪم ڏينو هتو. پڇي او فرعون بادشاه ڪيڏي گيا هان هارون آيري گيڏي فرعون بادشاه هان اوئي ري وزيرون اگهي نوڪي، تو او ناگ هوئي گئي. ¹¹ ايئي تي فرعون بادشاه آيري ڏاهون هان جادوگرون ني اٿايا. مصر ملڪ ري جادوگرون پي آيري جادو شون اينوج ڪيئو. ¹² اوئون پي آيري آيري گيڏي نيچي نوڪي، تو او پي ناگ هوئي گئي. پڇي اينون هيو ڪه هارون ري گيڏي جڪو ناگ هوئي هتي، اوئي سجي ناگون ني ڪائي گئي. ¹³ پڇي جون پرميشور كهيو هتو، اوئيج نموني فرعون بادشاه رو من ڪانو هيو هان اوئي موسي هان هارون ري بات ڪونهي مني.

مصر ملڪ تي پيلڪي آفت

¹⁴ پڇي پرميشور موسي ني كهيو ڪم، ”فرعون بادشاه رو من ڪانو هيو رو هان او منڪون ني جاوڻ ڪونهي ڏيتو.“¹⁵ شاکلي تارهي فرعون بادشاه دريا ڏيشا جاشي هان تو اوئي شون ملڻ ري شارو دريا ري ڪپ تي اُپو رئي هان جڪو گيڏي ناگ هوئي هتي، تو او آپ پيڙي لي جائي. ¹⁶ تو اوئي ني ڪي ڪم، ’پرميشور جڪي ني مهني عبراني قوم آلا آيرو ايشور منون هون.“ اوئي مهني تي ڪيڏي اي بات ڪرڻ ري شارو مليو هي ڪم، ’مهرا منڪ جاوڻ ڏي، تو او جائي رڻ پت ۾ مهاري پگتي ڪري، پڻ تي آيون توڻي مهاري بات ڪونهي مني.“¹⁷ همي تتي خبر پڙشي ڪه هون پرميشور هون، ’تو بادشاه ني اي پي ڪي ڪم، ’هون آيري گيڏي دريا ۾ هڻين، تو دريا رو ٻوڻي لوئي هوئي جاشي ¹⁸ هان اوئي دريا ري سجي مڇي مري جاشي. دريا شون ڏپ آشي هان مصري قوم ني دريا رو ٻوڻي پيئڻ شون نفرت آشي.“

19 پيچي پرميشور موسي نبي كهيو ڪم، ”تو هارون نبي ڪي ڪم، آيري گيڏي هات ۾ لي هان مصر ملڪ ري دريائون، واترون، هان ڏينون ڏيشا ڪري، تو اوتون رو شجو پوڻي لوتني هوئي جاوي هان شجي مصر ملڪ ري پٿرون هان لڪڙي ري نڪرون ۾ پي پوڻي لوتني هوئي جاوي.“

20 پيچي موسي هان هارون اينوج ڪيئو، جون پرميشور اوتون نبي حڪم ڏينو هتو. اوتني گيڏي نبي فرعون بادشاه هان اوتني ري وزيرون آگهي دريا ري پوڻي ۾ هڻي هان دريا رو شجو پوڻي لوتني هوئي گيو. 21 دريا ري شجي مچي مري گئي هان دريا شون ڌب آوڻ لاگي، مصري قوم را منڪ دريا رو پوڻي پيئي ڪونهي شگهيا هان مصر ملڪ رو شجو پوڻي لوتني لوتني هوئي گيو. 22 ايني تي مصر ملڪ ري جادوگرون پي آيري جادو شون اينوج ڪيئو، جون پرميشور ڪهيو هتو، فرعون رو من ڪانو هويو هان اوتني اوتون ري بات ڪونهي مني. 23 فرعون بادشاه ري من تي ڪو پي اثر ڪونهي هويو هان او پاچو آيري گهري گيو. 24 پيچي مصري قوم ري منڪون دريا ري آشي پاشي پيئڻ ري پوڻي ري شارو ڪوه ڪوتريا، ڪيونڪ او دريا رو پوڻي پيئي ڪونهي شگهتا.

25 جڏي پرميشور دريا رو پوڻي لوتني ڪيئو هتو، تو ايني بات نبي شات ڏن هويا هتا.

مصر ملڪ تي پيچي آفت

1 پيچي پرميشور موسي نبي ڪهيو ڪم، ”فرعون بادشاه ڪڍي جائني اوتني نبي ڪي ڪم، پرميشور اينون ڪي هي ڪم مهارا منڪ جاوڻ ڏي، تو او جائني مهاري پگتي ڪري. 2 جي تو اوتون نبي جاوڻ ڪونهي ڏي، تو پيچي تو جوئي، تو هون تاري شجي ملڪ نبي ڏيڏرون شون پري چوڙين. 3 پيچي اينون هوشي ڪم دريا ڏيڏرون شون اترو تو پريجشي ڪم ڏيڏر دريا شون نڪري تاري گهر ۾، تاري شوئڻ آلي ڪمري ۾، تاري پلنگ تي، تاري وزيرون ري گهرون ۾، تاري منڪون تي، تاري تندورون هان اترو گوڻڻ آلي نڪرون ۾ ڏيڏر ئي ڏيڏر هوئي جاشي. 4 ڏيڏر ئي تي، تاري منڪون هان تاري وزيرون تي چڙهي جاشي.“

5 پيچي پرميشور موسي نبي ڪهيو ڪم، ”هارون نبي ڪي ڪم او آيري گيڏي هات ۾ لي هان دريائون، واترون هان ڏينون ڏيشا ڪري، تو ڏيڏر پوڻي شون نڪري شجي ملڪ مصر ملڪ ۾ بڪري جاوي.“ 6 پيچي هارون آيري گيڏي هات ۾ لي مصر ملڪ ري پوڻي ڏيشا ڪي، تو ڏيڏر پوڻي شون نڪري شجي مصر ملڪ ۾ بڪري گيا. 7 ايني تي مصر ملڪ ري جادوگرون پي آيري جادو شون اينوج ڪيئو هان مصر ملڪ ۾ ڏيڏر بڪري گيا.

8 پيچي فرعون بادشاه، موسي هان هارون نبي اٿائي ڪهيو ڪم، ”تي آيري پرميشور نبي منت ڪرو ڪم او اينون ڏيڏرون شون مهاري هان مهاري منڪون ري جان چوڙاوي، تو پيچي هون اينون منڪون نبي جاوڻ ڏين ڪم او جائني آيري پرميشور ري شارو بليدون ڪري.“ 9 موسي فرعون بادشاه نبي ڪهيو ڪم، ”تاري ڪهڙي مرضي هي ڪم آي ڪڏي هووي. پيچي تو جون ڪي، او هون خوشي شون ڪرين. هون تاري شارو، تاري وزيرون هان تاري منڪون ري شارو پرميشور نبي منت ڪرين ڪم ڏيڏر ئي شون هان تونري گهرون شون ختم هوئي جاوي هان او رگو دريا ۾ ري.“ 10 پيچي فرعون بادشاه ڪهيو ڪم، ”شواري اينوج ڪري.“ تو موسي ڪهيو ڪم، ”جون ئي ڪهيو هي، هون اينوج ڪرين ڪم ڏني خبر پڙي ڪم پرميشور مهوري

خروج

ايشور جهڙو بيجو ڪو پي ڪونهي هي. ¹¹ ٿي شون، ٿاري گهرون شون، ٿاري وزيرون شون هان ٿاري منڪون شون ڏيڏر ختم هونئي جاشي، او رگو دريا ۾ ريشي. “

¹² پڇي موسي هان هارون فرعون بادشاه شون ٻوٽا گيا. موسي پرميشور ني منت ڪي ڪه او ڏيڏر جڪو فرعون بادشاه تي ميليٽا هي، او ختم ڪري. ¹³ پرميشور موسي ري منت شئي. ايني تي جڪو ڏيڏر منڪون ري گهرون ۾، برونڊون ۾ هان جڪو بني ۾ هتا، او شجائي مري گيا. ¹⁴ پڇي منڪون مونوٽا ڏيڏر پيٽا ڪري اونون رو ڊگ ڪيئون، تو اونون ري ڪري شجي ملڪ ۾ ڌپ اون لاگي. ¹⁵ پڻ جڏي فرعون بادشاه ڏينو ڪه ڏيڏرون شون بچي گيا هون، تو جون پرميشور ڪهيو هتو، فرعون بادشاه آيو من ڪانو ڪيئون هان اون موسي هان هارون ري بات ڪونهي ميني.

مصر ملڪ تي تيجي آفت

¹⁶ پڇي پرميشور موسي ني ڪهيو ڪه، ”هارون ني ڪي ڪه، آپري گيڏي زمين تي هئي، تو مصر ملڪ ري شجي مٽي ماچر هونئي جاوي.“ ¹⁷ اونون اينوج ڪيئون. پڇي هارون آپري گيڏي زمين تي هئي، تو مصر ملڪ ري شجي مٽي ماچر هونئي گئي هان ماچرون شجي انسونون هان جنارون تي حملو ڪيئون. ¹⁸ مصر ملڪ ري جادوگرون ڪوشش ڪي ڪه او آپري جادو شون ماچر ناوي، پڻ او اينون ڪري ڪونهي شگهيا، ماچر انسونون هان جنارون تي حملو ڪرنا رهيا. ¹⁹ ايني تي جادوگرون فرعون بادشاه ني ڪهيو ڪه، ”آي ڪوم ايشور ري قدرت شون هويو هي.“ پڻ جون پرميشور ڪهيو هتو، فرعون رو من ڪانو هويو هان اونون ري بات ڪونهي ميني.

مصر ملڪ تي چوٽي آفت

²⁰ پڇي پرميشور موسي ني ڪهيو ڪه، ”فرعون بادشاه ساڪلي تارهي دريا ڏيما جاشي، ايني ري ڪري ٿو ساڪلي تارهي اونئي شون ملڻ ري شارو دريا ري ڪپ تي جائي ابي. ٿو اون ني ڪي ڪه، ’پرميشور اينون ڪي هي ڪه، ’مهرا منڪ جاوڻ ڏي، تو او جائي مهاري پگني ڪري. ²¹ جي ٿو اون ني جاوڻ ڪونهي ڏي، تو ٿو جوئي، هون ٿي تي، ٿاري وزيرون تي، ٿاري منڪون تي هان ٿاري گهرون ۾ ماڪيون را ڏڻ ميلين هان مصري قوم ري گهرون هان شجي زمين تي جيٽ جيٽ او ري هي، ماڪيون ري ڏڻ شون پريجي جاشي. ²² اون ڏن هون جشن ري علائقي ني جڪي ۾ مهرا منڪ ري هي ڌار ڪرين، مهاري منڪون ۾ ماڪيون را ڏڻ ڪونهي هووي، تو پڇي ٿي خبر پڙشي ڪه هون پرميشور هون، جڪو شجي دنيا رو مالڪ هون. ²³ هون آپري منڪون هان ٿاري منڪون ۾ فرق ڪرين هان شواري اي نشون ڏيڪجشي.“ ²⁴ پرميشور اينوج ڪيئون هان فرعون بادشاه رو گهر، اون ري وزيرون را گهر هان شجي مصر ملڪ ۾ ماڪي ئي ماڪي هونئي گئي. اينون ماڪيون ري ڪري ملڪ رو حال خراب هونئي گيو.

²⁵ پڇي فرعون بادشاه موسي هان هارون ني اٿائي ڪهيو ڪه، ”تي جائو، جائي آپري ايشور ري شارو اينج ملڪ ۾ ٻليدون ڪرو.“ ²⁶ موسي ڪهيو ڪه، ”اينون ڪرڻ شنو ڪونهي، ڪيونڪه مهني پرميشور آپري ايشور ري شارو جنارون رو ٻليدون ڪرشون، جڪي شون مصري قوم آلا نفرت ڪري

خروج

هي. همي جي مهني مصري منڪون ري اونڪيون آگهي بليدون ڪرڻون، تو ڪي او مهوني پتر هئي نپ ماري ڪونهي؟²⁷ ايئي ري ڪري ضروري هي ڪه مهني رڻ پت ۾ تين ڏن رو پيندو ڪري پرميشور آيري ايشور ري شارو جون اوئي مهوني حڪم ڏينو هي، بليدون ڪرون.“²⁸ پچي فرعون بادشاه ڪهيو ڪه، ”هون توني جاوڻ ڏئين ڪه تي جائي پرميشور آيري ايشور ري شارو رڻ پت ۾ بليدون ڪرو، پڻ تي الگا ني جايا هان مهاري شارو پرائنا ڪريا.“²⁹ موسي اوئي ني ڪهيو ڪه، ”جو هون تي شون باهر جاوتي ئي پرميشور ني منت ڪرين ڪه او ماڪيون ني تي شون، تاري وزيرون هان تاري منڪون شون شواري الگي ڪري. پڻ تو مهوني پري دوکو ني ڏئي، پڻ مهوني جاوڻ ري موڪل ڏئي ڪه مهني پرميشور آيري ايشور ري شارو بليدون ڪرون.“

³⁰ پچي موسي فرعون بادشاه شون هوني پرميشور ني منت ڪي. ³¹ پرميشور موسي ري منت شئي هان ماڪيون را ڏن فرعون بادشاه شون، اوئي ري وزيرون هان اوئي ري منڪون شون الگا ڪيائ، اتر توئي ڪه هڪ پي ماڪي ڪونهي ري. ³² پڻ فرعون بادشاه پري آيو من ڪانو ڪيو هان اوئون منڪون ني جاوڻ ڪونهي ڏينا.

مصر ملڪ ۾ پونچي آفت

9 ¹ پچي پرميشور موسي ني ڪهيو ڪه، ”فرعون بادشاه ڪيڊي جا هان اوئي ني ڪي ڪه، ’پرميشور، جڪي ني مهني عبراني قوم آلا آيو ايشور منون هون، او ڪي هي ڪه“ ”تو مهاري منڪون ني جاوڻ ڏي، تو او جائي مهاري پگتي ڪري.“² جي تو اوئون ني جاوڻ ڪونهي ڏي،³ تو پچي تو جوئي ڪه پرميشور رو ڪهر تاري مال ۾ جڪو بني ۾ هي، يعني گهوڙون، گڏون، اونون، ڊگون، ڊگيون هان رڊون پڪيون تي اهڙو پڙهي، جڪي شون اوئون ۾ موت ري وبا پڪري جاشي. ⁴ پڻ پرميشور اسرائيلي قوم رو مال، مصري قوم ري مال شون ڌار ڪشي هان اسرائيلي قوم رو هڪ پي جنار ڪونهي ري.“⁵ پچي پرميشور ڪهيو ڪه، ”هون شواري ايئي ملڪ ۾ آي ڪوم ڪرين.“

⁶ پرميشور پچي ڏن اينوج ڪيو هان مصري قوم رو سجو مال مري گيو، پڻ اسرائيلي قوم رو ڪو پي مال ڪونهي مئو. ⁷ پچي فرعون بادشاه آيا منڪ ميليا، تو خبر پري ڪه اسرائيلي قوم ري مال ۾ هڪ پي ڪونهي مئو. تو پي فرعون بادشاه رو من ڪانو هيو هان اوئي اسرائيليون ني جاوڻ ڪونهي ڏينا.

مصر ملڪ تي چهين آفت

⁸ پچي پرميشور موسي هان هارون ني ڪهيو ڪه، ”تي پئي بني ري راک آري مٺيون ۾ ليئو هان موسي راک ني فرعون ري روبرو آڪاش ڏيما اڏاوي.“⁹ تو او راک پوري مصر ملڪ ۾ پڪڙي جاشي، پچي منڪون ري ڏيل هان جنارون تي رت گڙ هوئي جاشي.“¹⁰ ايئي تي موسي هان هارون بني ري راک لي جائي فرعون بادشاه آگهي آڪاش ڏيما اڏائي، تو اوئي شون جنارون هان منڪون ري ڏيل تي رت گڙ هوئي گيا. ¹¹ مصري جادوگر موسي

شومها اُپي ڪونهي شگهيا، ڪيونڪه اُوئون زي هانَ شجِي مصري منڪون زي ڏيل تي رت گڙ نڪريوڙا هئا. ¹² جون پرميشور مُوسي نِي ڪهيو هتو، ايشوج هويو هانَ فرعون بادشاه اُوئون زي بات ڪونهي مڻي، ڪيونڪه پرميشور اُوئي رو من ڪانو ڪيئو هتو.

مصر مُلڪ تي شاتوين آفت

¹³ پڇي پرميشور مُوسي نِي ڪهيو ڪم، ”تُو شاڪلي تارهي فرعون بادشاه ڪيڏي جائي هانَ اُوئي نِي ڪئي ڪم، پرميشورم جڪي نِي مهِي عبراني قوم آلا آبرو ايشور منون هون، اُوئي ڪهيو هِي ڪم، ”مهारा منڪ جاوڻ ڏي، تو او جائي مهاري پگتي ڪري. ¹⁴ جي نِي اِينون ڪونهي ڪيئو، تو هُون آبري شجِي آفتون نِي تي، تاري نوڪرون هانَ تاري منڪون تي ميلين ڪه تني خبر پڙي ڪه شجِي ڏنيا ۾ مهِي جهڙو قدرت آو پيجو ڪو پي ڪونهي. ¹⁵ جي مهاري مرضي هوني هوونت، تو هُون هتون توڻي آبري قدرت شون اهڙي وبا ميلون تو جڪي شون تني هانَ تاري منڪون نِي ڏنيا شون مٿائي چوڙون تو. ¹⁶ پڻ مهِي حقيقت ۾ تني اِئي زي ڪري جيتو ريوڻ ڏينو ڪه هُون آبري قدرت تني بتائون هانَ شجِي ڏنيا را منڪ مهاري نون ري بڪوڻ ڪري. ¹⁷ پڻ تُو اِجون پي آبرو آبي موتو سمجهي هِي هانَ مهاري منڪون نِي جاوڻ ڪونهي ڏيتو. ¹⁸ اِئي زي ڪري هُون شواري ايشوج تيم، اهڙا موتا موتا گڙا برشائين جڪو مصر مُلڪ ۾ آج توڻي ڪڏي پي ڪونهي برشيا. ¹⁹ همي تُو آبرو منڪ ميلي آبرو ڏڻ مال هانَ جڪو ڪئين باهر هِي، او گهري لي آوي ڪيونڪه جڪو منڪ جون جناز باهر هوشي، او شجائي گڙون ري ڪري مري جاشي. ²⁰ اِئي تي فرعون بادشاه زي وزيرون ۾ جڪو پي پرميشور ري اِئي بات شون پيئاجو، او آبرو نوڪر هانَ آبرو مال گهري لي آيو. ²¹ پڻ جڪون پرميشور ري بات تي ذهيون ڪونهي ڏينو، اُوئون آبرو نوڪر هانَ مال باهر ريوڻ ڏينو.

²² پڇي پرميشور مُوسي نِي ڪهيو ڪم، ”تُو آبرو هات آڪاش ڏيما ڪم، تو شجِي مصر مُلڪ ۾ اِنسون، جنازون، پوک هانَ بئون تي گڙا پڙي.“ ²³ اِئي تي مُوسي آبري گيڏي آڪاش ڏيما ڪي، تو ڪيوڻ پڙا گڙا برشيا هانَ ڪيوڻ ڌرتي تي ڪري. اِئي نموني پرميشور مصر مُلڪ تي گڙا برشيا. ²⁴ ڌرتي تي گڙا برشتا رهيا هانَ ڪيوڻ گرجتي رئي. اِئي شون پيل مصر مُلڪ ۾ اهڙا موتا گڙا ڪڏي پي ڪونهي پڙيا. ²⁵ شجِي مصر مُلڪ ۾ گڙون ري ڪري شجائي اِنسون هانَ جناز جڪو باهر هتو، او مري گيا هانَ شجِي پوک هانَ بڻ برباد هوني گيا. ²⁶ پڻ جشن ري علائقي ۾ جيڪ اسرائيلي ريتا، اوت گڙا ڪونهي پڙيا.

²⁷ پڇي فرعون بادشاه آبرو منڪ ميلي مُوسي هانَ هارون نِي اٿائي ڪهيو ڪم، ”اِئي دفعي مهِي موتو ڏوه ڪيئو هِي، واقعي پرميشور شاجو هِي، پڻ هُون هانَ مهارا منڪ ڏوهي هون. ²⁸ مهربوني ڪري همي تي پرميشور نِي منت ڪرو ڪه آي ڪيوڻ رو شور هانَ گڙا برشت بند هووي. تو پڇي هُون توڻي جاوڻ ڏين هانَ همي توڻي ايت وڌيڪ ڪونهي ريوڻو پڙي.“ ²⁹ اِئي تي مُوسي اُوئي نِي ڪهيو ڪم، ”هُون شهر شون باهر نڪري آبرو هات ڪئي پرميشور نِي منت ڪرين، تو پڇي ڪيوڻ هانَ گڙا برشت بند هوني جاشي، تو پڇي تني خبر پڙشي ڪه رگو پرميشور پوري ڏنيا رو مالڪ هِي.

³⁰ پڻ مهني خبر هِي ڪه تُو هانَ تارا منڪ پرميشور شون ڪونهي پيئاجتا.“

31 گزون ري كري سڻي هان جَنو ري پوک برباد هوئي گئي، ڪيونڪه جَنو را سڻا نڪريوڙا هتا هان سڻي را گُل لاگوڙا هتا. 32 پڻ عام ڪٽڪ هان سڻي ڪٽڪ برباد هوئڻ شون بچي گئي، ڪيونڪه او آجون توڻي ڦوڻي ڪونهي هتي.

33 پچي موسيٰ فرعون بادشاه شون هوئي شهر شون باهر نڪريو هان آڀرا هات ڪڍي پرميشور ني منٽ ڪي، تو ڪيوڻ، گڙا هان مي بند هوئي ڪيا.

34 جڏي فرعون بادشاه ڏينو ڪه مي، ڪيوڻ هان گڙا بند هويا را، تو اوئي هان اوئي ري وزيرون پرميشور ري بات ڪونهي ميني هان آڀرا من ڪانا ڪيا.

35 فرعون بادشاه رو من ڪانو هوپو، ايئي ري ڪري اوئي اسرائيلون ني جاوڻ ڪونهي ڏينا. ايئوج هوپو جون پرميشور موسيٰ ني ڪهيو هتو.

مصر مُلڪ تي آڻون آفت

1 پچي پرميشور موسيٰ ني ڪهيو ڪه، ”تو فرعون بادشاه ڪڍي ڄام ڪيونڪه هون هون، جڪي اوئي رو هان اوئي ري وزيرون را من ڪانو ڪينا هي ڪه هون اوئون ۾ آڀرا آي پرچا بتائون. 2 مهني آي ايئي ري ڪري ڪيو ڪه تو پچي آڀري پڙهي ني سڻاوي ڪه مهني مصر مُلڪ ري منڪون ۾ ڪهڙا ڪهڙا پرچا بتايا هان ڪهڙا ڪهڙا ڪوم ڪينا ڪه توڻي خبر پڙي ڪه هون پرميشور هون.“

10

3 پچي موسيٰ هان هارون فرعون بادشاه ڪڍي ڄائي ڪهيو ڪه، ”پرميشور جڪي ني مهني عبراني قوم آلا منون هون، اوئي ڪهيو هي ڪه، تو ڪتري توڻي مهاري آگهي جهڪي ڪونهي؟ همي مهاري منڪون ني جاوڻ ڏي، تو او ڄائي مهاري پگتي ڪري. 4 جي تو مهاري منڪون ني جاوڻ ڪونهي ڏي، تو تو جوئي، شوواري هون تاري مُلڪ ۾ تيڏ ميلين. 5 او سجي ڌرتي ني اهڙي ڍڪشي ڪه او ڏيڪجن ۾ پي ڪونهي آوي هان جڪو پوک هان بڻ گزون شون بچا هي، او اوئون شجون ني ڪائي چوڙشي. 6 او تاري، تاري وزيرون هان سجي مصري قوم ري گهرون ۾ پريجي ڄاشي، تاري باپ ڏاڏون آڀري سجي حياتي ۾ ايئون ڪڏي پي ڪونهي ڏينو هوشي.“ پچي موسيٰ فرعون بادشاه شون بوڻو ڪيو.

7 پچي فرعون بادشاه را نوڪر اوئي ني ڪيوڻ لاگا ڪه، ”آبي ايئي منڪ ري ڪري ڪتري توڻي مُصبيت ۾ ڦاڻوڙا ريشون؟ ايئون منڪون ني جاوڻ ڏي، تو او پرميشور آڀري ايشور ري پگتي ڪري. ڪي ٿني خبر ڪونهي ڪه مصر برباد هوپو رو؟“

8 ايئي تي فرعون بادشاه موسيٰ هان هارون ني آپ ڪڍي پڙي اڻايا هان ڪهيو ڪه، ”ڄائو، پرميشور آڀري ايشور ري پگتي ڪرو. پڻ او ڪيا ڪيا هي جڪو ڄاشي؟“ 9 موسيٰ ڪهيو ڪه، ”مهني آڀري نوجوانون، ڏوڪرون، آڀري ڏيڪرون هان ڏيڪريون، رڍون بڪريون هان آڀري ڍگون، ڍگيون شوڏا ڄاشون، ڪيونڪه مهوني آڀري پرميشور رو پرب ڪرڻو هي.“ 10 پچي فرعون بادشاه اوئون ني ڪهيو ڪه، ”بيشڪ، پرميشور تون پڙو هووي، تو پي هون توڻي تونري ٻائون شوڏو جاوڻ ڪونهي ڏيون، ڪيونڪه مهني تونري نيت خراب لاگي هي. 11 ايئون هوئي ڪونهي سگهتو. ايئي ري ڪري رگو

آڏمي ڄائي پرميشور ري پگتي ڪري، ڪيونڪه تونري پي آي مرضي هي.“ پچي فرعون بادشاه موسيٰ هان هارون ني آپ شون باهر ڪڍائي چوڙيا. 12 پچي پرميشور موسيٰ ني ڪهيو ڪه، ”مصر مُلڪ تي آڀرو هات بڏا، تو مصر مُلڪ ۾ تيڏ آوي هان هر نموني ري پوک هان بڻ ڪائي چوڙي، جڪو ايئي مُلڪ ۾ گزون شون بچا هي.“ 13 ايئي تي موسيٰ مصر مُلڪ تي آڀري گيڏي اونچا ڪي هان پرميشور اوگوڻي شون جونڪ ميلي، جڪو

شجو ڏن هان شجي رات بيتي رئي. جڏي ڏن اڳو، تو اُوگوڻي آئي جونڪ آپ پيڙي تيدَ لي آئي. 14 پوري مصر مُلڪ ۾ تيدَ ئي تيدَ هتا. او تيدَ اتر تو گهڻا هتا ڪه ايني شون پيل اهڙا تيدَ ڪڏي پي ڪونهي آيا هان نڪو ڪڏي ايني شون پيڇي آوي. 15 اوتون تيدون پوري مصر مُلڪ ري ڌرتي ني ايتون ڍڪي چوڙي ڪه پوري مُلڪ ۾ اندارو ئي اندارو هوئي گيو. تيدون مُلڪ ري شجي پوک، بڻ هان ميوات کائي چوڙي، جڪو گڙون شون بچا هتا هان مصر مُلڪ ۾ شجي ڌرتي تي بڻون هان بڻيون تي ڪو پي شاوڪ ڪونهي رئي.

16 پيڇي فرعون بادشاه چيڪائي ڪري موسيٰ هان هارون ني اٿائي ڪهيو ڪه، ”هون پرميشور ٿونري ايشور رو هان ٿونرو ڏوهي هون. 17 ايني ري ڪري رگو ٿي مهني ايني گهمري معاف ڪرو هان پرميشور آپري ايشور ني منت ڪرو ڪه همي او مهني شون اي مُصبيت ٿائي چوڙي.“ 18 پيڇي موسيٰ فرعون بادشاه شون بُوو گيو هان پرميشور ني منت ڪي. 19 پيڇي پرميشور اٿوڻي شون جونڪ ميلي جڪي تيدَ اُڏائي قلمر شموند ۾ نوڪيا هان مصر مُلڪ ۾ هيڪ پي تيدَ ڪونهي رهيو. 20 پرميشور فرعون بادشاه ري من ني ڪانو ڪيئو هان اوني اسرائيلي منڪون ني جاوڻ ڪونهي ڏينا.

مصر مُلڪ تي نوين آفت، گهور اندارو

21 پيڇي پرميشور موسيٰ ني ڪهيو ڪه، ”آپرو هات آڪاش ڏيشا ڪم، تو پوري مصر مُلڪ ۾ اندارو هوئي جاوي، اهڙو گهور اندارو جڪي شون ڪئين نظر ني آوي.“ 22 ايني تي موسيٰ آپرو هات آڪاش ڏيشا ڪيئو هان تينون ڏنون توڻي پوري مصر مُلڪ ۾ گهور اندارو رهيو. 23 تينون ڏنون توڻي ڪي پي هيڪي بيڇي ني ڏينو ڪونهي هان نڪو ڪيئا جائي شگهيا، پڻ جيٽ اسرائيلي ريتا، اوت اُجالو هتو.

24 پيڇي فرعون بادشاه موسيٰ ني اٿائي ڪهيو ڪه، ”تي آپري ٻائون بچون سُوڏا جائي پرميشور ري پگني ڪرو، رگو آپري رڍون بڪري هان ڍگي ڍگا ايت چوڙي جاو. 25 موسيٰ ڪهيو ڪه، ”مهوني ٻليدون هان ٻائڻ آئي ٻليدون ري شارو جنار ضرور لي جاوڻا پڙشي ڪه مهني پرميشور آپري ايشور آگهي ٻليدون ڪرون. 26 ايني ري ڪري مهني آپرو مال پي آپ پيڙو لي جاشون هان اوتون رو هيڪ پي ڪر لاري ڪونهي چوڙون، ڪيونڪه مهوني پرميشور آپري ايشور ري پگني ري شارو اوتون ۾ جنار ليوڻا پڙشي. جتري توڻي مهني اوت ني پگون، اتر توڻي مهوني خبر ڪونهي ڪه مهوني ڪي ڪي لي پرميشور ري پگني ڪرڻي هي.“

27 پڻ پرميشور فرعون بادشاه رو من ڪانو ڪيئو هان اوني اسرائيليون ني جاوڻ ڪونهي ڏينا. 28 پيڇي فرعون بادشاه موسيٰ ني ڪهيو ڪه، ”مهاري نظرون شون ٿئي جا هان خبردار، پڙي مهني آپرو مونڌو ڪڏي پي ني بتائي، ڪيونڪه جي ٿو مهاري شومهو آيو، تو ٿو ماريو جائي.“ 29 ايني تي موسيٰ ڪهيو ڪه، ”ٿو صحيح ڪي هي، ٿو آج شون پيڇي مهارو مونڌو ڪڏي پي ڪونهي ڏيڪي.“

پرميشور رو ڏسوين آفت ري باري ۾ سُئاوڻ

1 پيڇي پرميشور موسيٰ ني ڪهيو ڪه، ”هون فرعون بادشاه هان مصري قوم تي هيڪ بيڇي آفت ميلين، پيڇي او ٿوني ايت شون جاوڻ ڏيشي. اي پڪي بات هي، او ٿون شجون ني ايت شون زوري ڪاڏشي. 2 ايني ري ڪري همي ٿو آپري منڪون ني سُئا ڪه

هر هيك آدمي آيري پاڙي آلي شون هان هر هيك لگائي آيري پاڙي آلي شون چوندي شوني را گيئا هان سيمون مونگي لي. 3 پرميشور اسرائيلي قوم ني مصري قوم ري نظر ۾ عزت ديني هان مصر مُلك ۾ فرعون بادشاه را نوڪر هان شجائي منڪ موسي ري تموم گهڻي عزت ڪرنا.

4 پڇي موسي فرعون بادشاه ني كهيو ڪم ”پرميشور ايئون كهيو هي ڪم، هون آڏي رات رو مصر مُلك ري بچ شون لنگهين 5 هان مصر مُلك را شجائي مويي ڏيڪرام يعني تخت تي بينوڙي فرعون بادشاه شون لي اوئي گهڻي پيشن آلي بونهي هان شجون را مويي ڏيڪرا هان شجي مال را پيلڪا نر ڦل مري جاشي. 6 پوري مصر مُلك ۾ اترو تو موتو ماتم هوشي، اهڙو ماتم نڪو ڪڏي پيل هويو هان نڪو ڪڏي هوي. 7 پڻ اسرائيلي قوم ري منڪون هان جنارون ني ڪئين ڪونهي هوي ڪه ٿوني خبر پڙي ڪه پرميشور ري نظر ۾ اسرائيلي قوم هان مصري قوم ۾ ڪترو فرق هي.“ 8 پڇي موسي آي پي كهيو ڪم ”تارا آي شجائي نوڪر مهني ڪڍي آشي هان مهني آگهي جهڪي ڪشي ڪم، ٿو پي نڪر هان تارا منڪ پي نڪري.“ ايني شون پڇي هون ٿوئو جائين.“ آي ڪئي او تموم گهڻي ريش ۾ فرعون شون ٿوئو گيو.

9 پڇي پرميشور موسي ني كهيو ڪم ”فرعون ٿونري ايني ري ڪري ڪونهي شني ڪه هون مصر مُلك ۾ تموم گهڻا پرچا بتائون.“ 10 موسي هان هارون آي شجائي پرچا فرعون بادشاه ني بتايام پڻ پرميشور فرعون بادشاه رو من ڪانو ڪئو هتو هان اوئي اسرائيلون ني آيري مُلك شون جاوڻ ڪونهي ڏينا.

فسح ري پرڀ ري تياري

12

1 پڇي پرميشور مصر مُلك ۾ موسي هان هارون ني كهيو ڪم، 2 ”آج شون آي مهينو ٿونري شارو شال رو پيلڪو مهينو هوشي.“ 3 ٿي شجي اسرائيلي قوم ني آي ڪو ڪه ايني مهيني ري ڏشوي ڏن هر هيك خاندان رو آگوڻ آيري خاندان ري شارو هيك گهيتو لي. 4 جي ڪي خاندان ۾ گهيتو ڪاوڻ ري شارو منڪ گهت هوي، تو او آپ پيڙو اهڙو خاندان شامل ڪري، جڪي را پاتي ٿوڙيا هوي. پڇي او پئي پيڙا هوني منڪون ري ڪاوڻ ري حساب شون هيك گهيتو لي. 5 ايني ري ڪري هر هيك آيري شارو ريون جون بڪريون ۾ هيك هيك ڦل چُونڊي، جڪو بي عيب هان هيڪي شال رو نر هوي. 6 ٿي ايني مهيني ري چوڏهين تاريخ توڻي اوئون ري سنپال ڪريا هان شام رو اسرائيلي قوم رو هر هيك خاندان اوئي ني باڏي. 7 پڇي جڪي گهرون ۾ او ڪاشي، اوڻ اوئي گهيتي رو ٿوڙو لوئي لي آيري گهر ري در ري بيئون بوهيون هان ماڻلي چوڪت تي لگاوي. 8 او موش ني اوئيج رات باشدي تي پونجي بنا ڪمير ٻائي هان ڪاري شاگ ۾ پيڙو ڪاوي. 9 اوئي موش ني ڪاچو جون پوڻي ۾ اٻائي ني ڪاوي، پڻ اوئي ني شيشاگري، ڪريون هان بيجي شجي حصون شوڌو باشدي تي پونجي ڪاوي. 10 اوئي ۾ ڪئين پي شاڪلي توڻي بجاوي ني هان جي اوئي ۾ ڪئين شاڪلي توڻي بيجي، تو اوئي ني باشدي ۾ ٻائي چوڙي. 11 ٿي ڪاوڻ شون پيل آيرا سندرا بونڊيا، آيري پگون ۾ جتا پيريا هان آيري هات ۾ گيڏي ليا. ٿي او موش چيڪا چيڪا ڪايا، ڪيونڪه آي فسح يعني مگني رو بليدون پرميشور ري شارو هي. 12 اوئيج رات هون مصر مُلك شون لنگهين هان اوڻ انسون را شجائي مويي ڏيڪرا هان جنارون را شجائي پيلڪا نر ڦل ماري چوڙين. هون مصر مُلك ري

خروج

سجی ڈیوتائون نی پی سزا ڈئین، کیونکہ هونج پرمیشور هون۔¹³ جڈی هون مصري قوم را مویي ڈیکرا مارین، تو تونی کئین کونھی هووی، کیونکہ جکون گهرون تي لوئي رو نشون لاگوژو هوشی، تو هون او لوئي ڈیکي، او گهر چوژتو جائین۔¹⁴ تي آی دن همیشا یاد راکیا هان هر شال پیژهي شون پیژهي توئي پرمیشور رو پرې سمجھی ملهیا۔“

بنا کمیر ہاتی رو پرې

¹⁵ پچی پرمیشور کھیو کم، ”تي شات دن هرور بنا کمیر ہاتی کایا۔ پیلکی دن شون کمیر آپري گهر شون باهر نوکیا، کیونکہ جکو منک پیلکی دن شون لي شاتون دنون توئي کمیر آئي ہاتی کاشی، تو او اسرائیلی قوم شون کادیو جاشی۔¹⁶ تي سجائی پیلکی دن هان شاتون دن مہاری پگتي زي شارو پیژا هویا۔ اوئون بیئون دنون پر شیدي شون تال بیجو کو پی کوم ني کریا۔¹⁷ تي بنا کمیر ہاتی رو آی پرې هر شال ملهیا، کیونکہ مہی اوئي دن تونرا قبیلا مصر مُلک ري غلومي شون آزاد کرایا هتا۔ ایئي زي کری تي او دن همیشا هر پیژهي توئي پرمیشور زي پرې رو دن کری ملهیا۔¹⁸ تي پیلکی مہی ري چوژھین تاریخ ري شام شون لي ایکی تاریخ ري شام توئي بنا کمیر ہاتی کایا۔¹⁹ شاتون دنون توئي تونري گهر پر کمیر ني هووی، کیونکہ جکو پی کمیر آئي شئي کاشی، تو اوئي ني اسرائیلی قوم شون کادیو جاشی، پچی پلي او اسرائیلی قوم رو هووی، جون کو بیچی قوم آتو جکو اسرائیلی قوم پیژو شامل هووی۔²⁰ تي اوئون دنون پر کو پی کمیر آئي شئي ني کایا۔ تي جیت پی رو اوت رگو بنا کمیر ہاتی کایا۔“

پیلکو فسح رو پرې

²¹ پچی موسی اسرائیلی قوم ري سجی اگوئون ني آتائی کھیو کم، ”تون پر هر هیک منک آپري خاندان ري حساب شون هیک هیک گهیتو لي هان اوئي ني فسح زي پرې تي باڊي۔²² پچی اوئي رو لوئي هیکي نون پر گهاتي هان زوفي بٹ رو هیک چگو لي هان اوئي ني لوئي پر بوژي در ري بیئون بوھیون هان ماتلی چوکت تي لگاوي۔ اوئي شون پچی تون پر کو پی منک ساکلي توئي آپري گهر شون باهر ني نکري۔²³ کیونکہ جڈي پرمیشور مصري قوم ني مارن زي شارو مصر مُلک شون لنگهشي، تو جکون گهرون زي درون زي بیئون بوھیون هان ماتلی چوکتون تي لوئي لاگوژو ڈیکشي، پرمیشور اوئون گهرون ني چوژتو جاشی هان موت زي فریشتي ني تونري گهرون پر اوئن کونھی ڈي۔²⁴ آی ریت، تي هان تونرا سجائی اولاد هر شال پرې آئي کار ملهواتا رهیا۔²⁵ جڈي تي اوئي مُلک پر پگو، جکی رو واعدو پرمیشور تون شون کیئو هي، تو تي آی پرې همیشا ملهواتا رهیا۔²⁶ جڈي تونرا اولاد تون شون پوجي کم، ”آپی آی پرې کیئون ملهاتون هون؟“²⁷ تو تي اوئون ني کھیا کم، ”آی فسح رو پرې پرمیشور زي شارو هي۔ ایئي دن پرمیشور مصر مُلک را مویي ڈیکرا ماریا هتا، پئ اسرائیلی قوم ري گهرون ني قتا کیئا هان اوئون ني بجایا هتا۔“

ایئي تي اسرائیلیون پرمیشور آگهي آپرا شیش نمایا۔²⁸ پچی اسرائیلی قوم جائی اینوج کیئو، جون پرمیشور موسی هان هارون ني کھیو هتو۔

مصر مُلك تي ڏسڻ تي آفت

29 پڇي آڏي رات رو پرميشور مصر مُلك ري تخت تي بينوڙي فرعون بادشاه ري مويي ڏيڪري شون لي جيل ۾ قيدي توڻي هر هيڪ منڪ رو مويي ڏيڪرو ماري چوڙيو، اتر تي توڻي ڪه جنارون را پيلڪا نر پي ماري چوڙيا. 30 فرعون بادشاه هان اُوئي را شجائي نوڪر هان شجائي مصري منڪ رات رو اُئي بينا هان مصر مُلك ۾ تموم گهڻو ماتم هويم، ڪيونڪه ڪو پي گهر اهڙو ڪونهي هتم، جڪي ۾ ڪو پي ني مُنو هووي. 31 ايني تي فرعون بادشاه رات رو مُوسي هان هارون ني اُٿائي ڪهيو ڪه، ”تي آڀري اسرائيلي قوم ني لي جائو هان مهاري مصري قوم شون نڪري جائو هان جون تي ڪو هوم، ايجوچ آڀري پرميشور ري پگتي ڪرو. 32 جون توڙي مرضي هي آڀري ريون بڪري هان ڍگا ڍگي پي لي جائو هان مهاري شارو پي آشيرواد مونگيا.“

اسرائيلي قوم رو مصر مُلك شون نڪرڻ

33 مصري قوم ري مرضي هتي ڪه اسرائيلي چيڪا مصر مُلك شون نڪري جاوي، ڪيونڪه مصري قوم آلا اي شمجها ڪه او اسرائيلي قوم ري ڪري مري پڙيا. 34 اسرائيليون بنا ڪمير گويوڙو آتو نڪرون شوڏو گايون ۾ بيڙهي آڀري ڪوئي ماڻي ڪنيو. 35 اسرائيلي قوم مُوسي ري ڪيوڻ تي مصري قوم شون شوڻي چوندي را گيڻا هان گاپا مونگي لينا. 36 جڪو ڪئين اسرائيليون مونگيم او اوڻون ڏينوم، ڪيونڪه پرميشور اوڻون ني مصري قوم ري نظر ۾ تموم گهڻي عزت ڏيني هان ايني نموني اوڻون مصري قوم ني ڦري لينا.

37 پڇي اسرائيليون رعمسيس شهر شون سُڪات شهر توڻي پينڌو ڪيو. اي منڪ لڳايون هان ٻائون شون ٿال اندازن چي لڪ رڱو آڏمي هتا. 38 اسرائيلي قوم پڙيو هيڪ بيچي قوم رو پي موتو ٿولو هتم هان اوڻون پڙي تموم گهڻي ريون بڪري هان ڍگا ڍگي هان بيجا جنار پي هتا. 39 اسرائيلي قوم اوئي بنا ڪمير گويوڙي آتي شون ٻائي گهڙي، جڪو او مصر مُلك شون آپ پڙيو لي آيا هتا، ڪيونڪه اوڻون ني مصر مُلك شون زوري ڪاڍيا هتا هان او گويوڙي آتي ۾ ڪمير ملائي ڪونهي شگهيا هان نڪو آڀري شارو ٻائي گهڙي شگهيا.

40 اسرائيلي قوم ني مصر مُلك ۾ ريتي چار سئو تيه شال هويا هتا. 41 جڏي چار سئو تيه شال پورا هويا، تو اوڻيچ ڏن پرميشور را منڪ مصر مُلك شون ٻاهر نڪريا هتا. 42 اي او رات هي، جڪي ۾ پرميشور اسرائيليون ني مصر مُلك شون ڪاڍي لي آيو. ايني ري ڪري اسرائيلي قوم ري شارو اي ضروري هي ڪه او اوئي رات ني پرميشور ري شارو هيڪي پڙهي شون بيچي پڙهي توڻي ملهاتا ري.

فَسح پَرَب ري شارو اصول

43 پڇي پرميشور مُوسي هان هارون ني ڪهيو ڪه، ”فَسح ري پَرَب ري شارو اي اصول هي ڪه ڪو پي بيچي قوم آلم، او ني ڪاڙي. 44 پڻ جي ڪڻ مول رو ليٽوڙو غلوم هووي هان اوئي رو ڪتنو ڪرايو هووي، تو او ڪاڻي شگهي هي. 45 پڻ مڙور هان پرديسي جڪو بيچي قوم را هي، او اوئي ني ني ڪاڙي. 46 ٻليدون رو موش گهر ۾ ڪايا، يعني اوئي رو هيڪ پي ٽڪڙو گهر شون ٻاهر ني لي جايا هان ني تي اوئي ري ڪو هاڏڪي پونگيا.

47 اسرائيلي قوم را شجائي منڪ مهاري ايئون باتون تي عمل ڪري. 48 جي ڪڻ ٻيڇي قوم رو منڪ ٿون پيڙو ريتو هووي هان مهارو فسح رو پرڻ ملهاوي، تو اوئون را شجائي آدمي آڀرو ڪتنو ڪراوي. تو پيڇي او فسح رو پرڻ ملهاوي. ايئي نموني اوئي ني ايئون سمجهو جاشي ڪه اوئي رو جنم ٿونري ملڪ ۾ هوپو هي. پڻ جڪي رو ڪتنو ڪونهي هوپوڙو، تو او اي ني ڪاوي. 49 مهارو اي اصول ني رگو ٿونري شازو، پڻ ٻيڇي قومون ري شازو پي هي، جڪو ٿون پيڙا ري هي.“

50 ايئي نموني شجي اسرائيليون اينوج ڪيئو، جون پرميشور موسي هان هارون ني حڪم ڏينو هتو. 51 اوئي ڏن پرميشور اسرائيلي قوم ري شجي منڪون ني مصر ملڪ شون باهر ڪاڍي لي گيو.

مويي ڏيڪرا پرميشور ري نون ڪرڻ

1 پيڇي پرميشور موسي ني ڪهيو ڪم، 2 ”اسرائيلي قوم ۾ جايوڙا شجائي مويي ڏيڪرا هان جنارون را پيلڪا نر قل مهاري نون ڪريام، ڪيونڪه او مهارا هي.“

13

بنا ڪمير ٻائي رو پرڻ

3 پيڇي موسي منڪون ني ڪهيو ڪم، ”تي اي ڏن ياد راڪيام، جڪي ۾ تي مصر ملڪ ري غلومي شون نڪريا هتام، ڪيونڪه پرميشور آڀري قدرت شون ٿوني اوٿ شون ڪاڍي لي آيو، ايئي ري ڪري تي ايئي ڏن ڪمير آلي ٻائي ني ڪايا. 4 تي اييب مهيتي ۾ آج ري ڏن مصر ملڪ شون نڪريا هو. 5 ايئي ري ڪري جڏي پرميشور ٿوني ڪنعاني، جتي، اموري، حوي هان يوسي قومون ري ملڪ ۾ پڳاوي، جڪو خوشحال هان آباد ملڪ هي جڪي رو شونش پرميشور ٿونري ٻاپ ڏاڏون شون ليئو هتو ڪه او ٿوني او ملڪ ڏي، تو تي ايئي مهيتي ۾ اي پرڻ ملهاوتا رهيا. 6 شاتون ڏنون ٿوئي تي بنا ڪمير ٻائي ڪايا هان شاتون ڏن پرميشور رو پرڻ ملهايا. 7 تي شاتون ڏن بنا ڪمير ٻائي ڪايا، پڻ ڪمير آلي ٻائي هان ڪمير ٿونري آشي پاشي ڪيٽ پي نظر ني آوي. 8 تي ايئي ڏن تي آڀري اولادون ني سمجهايا ڪم، ’هون اي ڏن ايئي ري ڪري ملهائون پڙيو، ڪيونڪه اوئي تيم پرميشور مهني مصر ملڪ شون آزاد ڪرايو هتو.‘ 9 اي پرڻ اهڙو هوشي، جهڙو ٿونري هات تي هيڪ نشون هان ٿونري اونڪيون آگهي هيڪ يادگيري هووي ڪه پرميشور ري شريعت ٿونري زبون تي هووي، ڪيونڪه پرميشور آڀري قدرت شون ٿوني مصر ملڪ شون آزاد ڪرايا هي. 10 ايئي ري ڪري تي هر شال ايئون ڏنون ۾ اي پرڻ ملهاوتا رهيا.“

مويي ڏيڪرون ري باري ۾ هدايت

11 پيڇي موسي اي پي ڪهيو ڪم، ”جڏي پرميشور ٿون شون هان ٿونري ٻاپ ڏاڏون شون ڪيٽوڙي واعدي تي ٿوني ڪنعانيون ري ملڪ ۾ پڳاوي هان او ملڪ ٿوني ڏي، 12 تو تي مويي ڏيڪرا هان جنارون را پيلڪا نر پرميشور ري نون ڪريام، ڪيونڪه جنارون را شجائي نر پرميشور را هوشي. 13 گڏي ري پيلڪي نر ري بدلي ۾ گهيتو ڏيا هان جي تي اوئي ري بدلي ڪئين ني ڏيئو، تو اوئي پيچيري ري نش پونگي چوڙيا. ٿون شجون

ني آيري مويي ڏيڪرون ري بدلي گهيتو ڏيوڻو هي. 14 جڏي اوڻ آئي زموني ۾ ٿورا اولاد ٿون شون پوڄي ڪم، 'آي ڪي هي؟' تو ٿي اوڻون ني شٽايا ڪم، 'پرميشور آيري قدرت شون مهوني مصر ملڪ ري غلومي شون ڪاڍي لي آيو هتو. 15 جڏي فرعون بادشاه مهوني آزاد ڪونهي ڪيٺا، تو پرميشور مصر ملڪ ۾ انسونون را مويي ڏيڪرا هان جنارون را پيلڪا نر قل ماريا هتاه ايني ري ڪري مهني جنارون ري شجي نرون ني پرميشور ري آگهي ٻليدون ڪرون هون، پڻ آيري مويي ڏيڪرون ري بدلي گهيتو ڏيون هون. 16 آي ٿونري هات تي هيڪ نشون هان ٿونري اونڪيون آگهي هيڪ يادگيري هوڙي، ڪيونڪ پرميشور آيري قدرت شون مهوني مصر ملڪ شون ڪاڍي لي آيو هتو. "

باشڏي هان باڏل رو ٿونپو

17 جڏي فرعون بادشاه اسرائيلون ني جاوڻ ري موڪل ڏيني، تو ايشور اوڻون ني فلسطي قوم ري ملڪ شون ڪونهي لي گيوم جيت شون مارگ نيڙو هتو. پڻ ايشور ڪهيو ڪم، "اينون ني هوڙي ڪه آي منڪ جهيڙو جهگڙو ڏيڪي مصر ملڪ پاڇا جاوي." 18 ايني ري ڪري ايشور اوڻون ني رڻ پت شون قلمر شموندر ڏيشا لي گيو. اسرائيلي مصر ملڪ شون هٿيار لي نڪريا هتا.

19 موسي، يوسف ري هاڏڪي آپ پيڙي لي گيوم، ڪيونڪ يوسف اسرائيلي قوم ني شونش ڏي ڪهيو هتو ڪم، "ايشور ضرور ٿوني ياد ڪرشي هان تي ايت شون مهاري هاڏڪي آپ پيڙي لي جايا."

20 پڇي اسرائيلي سڪات ري علائقي شون ٻوڻا هان رڻ پت ري ڪپ تي ايتام ري علائقي ۾ تنبو لگايا. 21 پرميشور اوڻون آگهي ڪهيو بيتو هان اوڻون ني مارگ بتاوڻ ري شارو ڏن رو باڏل رو ٿونپو هان رات رو اڃالو ڏيوڻ ري شارو باشڏي رو ٿونپو هتو ڪه او ڏن رات بني شگهي. 22 ڏن رو باڏل رو ٿونپو هان رات رو باشڏي رو ٿونپو هر ٿيم اوڻون آگهي ڪهيو بيتو.

اسرائيليون رو قلمر شموندر پار ڪرڻ

14 1 پڇي پرميشور موسي ني ڪهيو ڪم، 2 "اسرائيلي قوم ني حڪم ڏي، تو او ايت شون في هخيروت شهر ڏيشا پاڇا جاوي هان آپرا تنبو شموندر ري ڪپ بل صفون شهر ري شومها لگاوي، جڪو شموندر هان مجدال علائقي ري بچ ۾ هي. 3 فرعون بادشاه جڏي اسرائيلي قوم ني ڏيڪشي، تو او ڪشي ڪه او مارگ پونري رڻ پت ۾ رلي گيا هي. 4 پڇي هون فرعون بادشاه رو من ڪانو ڪرين هان او اسرائيلي قوم رو لارو ڪرشي. پڇي هون فرعون بادشاه هان اوڻي ري شجي فوج ني هرائي آيري قدرت بتائين، پڇي مصري قوم ني خبر پڙشي ڪه هونج پرميشور هون. " پڇي اسرائيليون ايتوج ڪيو.

5 جڏي مصر ملڪ ري بادشاه ني خبر پڙي ڪه اسرائيلي ناشي پڙيا، تو فرعون بادشاه هان اوڻي ري وزيرون رو اسرائيلي قوم ري باري ۾ ارادو بدليجي گيو هان او ڪيوڻ لاگا ڪم، "مهون آي ڪي ڪيو هان اسرائيلي قوم ني آيري غلومي شون آزاد ڪري جاوڻ ڏينا." 6 ايني تي فرعون بادشاه آيرو گهوڙا گاڏو تيار ڪرايو هان آيري فوج پيڙي لي. 7 فرعون بادشاه چي شو چونڊيوڙي گهوڙون گاڏون شون ٿال مصر ملڪ را شجائي گهوڙا گاڏا ليئا

خروج

هان اوتون شجون ۾ فوجي آفيسر پيشاڙيا. ⁸ پرميشور مصر ملڪ ري بادشاه فرعون رو من ڪانو ڪيو هان اوتو اسرائيليون رو لارو ڪيون ڪيون ڪيون ڪيون اسرائيلي مصر ملڪ شون تموم گهڻي دليري شون نڪريا هتا. ⁹ پيچي فرعون بادشاه آيري فوج، شجائي گهوڙا، سوار هان گهوڙا گاڏا آپ پيڙا لينا هان اسرائيليون رو لارو ڪيون. لارو ڪرتا ڪرتا او اوڻ پڳام جيٽ اسرائيلي قوم في هخيروت شهر ڪيڏي شومندر ري ڪپ تي بل صفون شهر ري شومها آيرا تنبو لگاوتا پڙيا.

¹⁰ جڏي اسرائيليون فرعون بادشاه هان اوتو ري فوج ني آپ ڏيشا اوتو ڏينام تو او تموم گهڻا پيڄا هان مدد ري شارو پرميشور ني پڪارڻ لاگا. ¹¹ پيچي او موسي ني ڪيوڻ لاگا ڪم، ”ڪي مصر ملڪ ۾ مڪوم ڪونهي هتا، جڪو تو مهوني مرڻ ري شارو ايت رڻ پت ۾ لي آيو هي؟ تي مهون شون آي ڪي ڪيو؟ تو ڪيون مهوني مصر ملڪ شون ڪاڏي لي آيو هي؟ ¹² ڪي مهون تتي مصر ملڪ ۾ آي ڪونهي ڪهيو هتو ڪه تو مهوني مصر ملڪ ۾ ريوڻ ڏي ڪه مهني مصري قوم ري شيوا ڪرون؟ ايت رڻ پت ۾ مرڻ شون شنو آي هتو ڪه مهني اوڻ مصري قوم ري شيوا ڪرتا رون تو.“

¹³ ايڻي تي موسي اوتون ني ڪهيو ڪم، ”پيڄا ني، ماڻ ڪري آيا رو هان جوڻو ڪه آج پرميشور توني ڪيڪر بچاوي هي، ڪيون ڪه جڪو مصري قوم آلا تي ڏيڪو پڙيا، اوتون ني آج شون پيچي ڪڏي پي ڪونهي ڏيڪو. ¹⁴ تي ماڻ ڪري پيشو هان جوتا رو ڪه پرميشور ڪيڪر تونري شارو جنگ ڪري هي.“

¹⁵ پيچي پرميشور موسي ني ڪهيو ڪم، ”تو مهني مدد ري شارو ني پڪار، پڻ اسرائيلي قوم ني ڪي ڪه او آگهي ٻڌي. ¹⁶ تو آيري گيڏي لي هان شومندر ڏيشا ڪم، تو پوڻي بي حصا هوڻي جاشي هان اسرائيلي قوم شومندر ري بچ ۾ شوڪي ڌرتي تي بني اوتو پاشي نڪري جاشي. ¹⁷ هون مصري قوم رو من ڪانو ڪرين هان او شومندر ۾ اسرائيلي قوم رو لارو ڪرشي هان هون فرعون بادشاه، اوتو ري فوج هان اوتو ري گهوڙون گاڏون ني هان اوتون ري سوارون ني هرائي آيري ڦڌرت بتائين. ¹⁸ جڏي هون اوتون شجون ني هرائين، تو پيچي مصري قوم ني خبر پڙشي ڪه هونج پرميشور هون.“

¹⁹ پيچي ايشور رو فريستو جڪو اسرائيلي قوم ري آگهي آگهي بيتوم او جائي اوتون لاري بيوڻ لاگو هان باڏل رو تونپو اوتون آگهي شون هتي اوتون لاري آيو. ²⁰ ايڻي نموني او باڏل مصري قوم ري لشڪر هان اسرائيلي قوم ري بچ ۾ آيو. رات رو اوتو باڏل شون اسرائيلي قوم ڏيشا اڃائو هتوم پڻ مصري قوم ڏيشا اڃائو ڪونهي هتو هان تموم گهڻو اندارو هتو. ايڻي ري ڪري او سجي رات هيڪي بيچي ڪيڏي آئي ڪونهي شگهيا.

²¹ پيچي موسي آيو هات شومندر ڏيشا ڪيو هان پرميشور سجي رات ڏڪڻ رو تيز طوفون مليو هان شومندر رو پوڻي هتائي بي حصا ڪري ڌرتي شوڪوني چوڙي. ²² پيچي اسرائيلي شومندر ري بچ شون شوڪي ڌرتي تي بني اوتو پاشي گيا. پوڻي اوتون ري شاجي هان ڪاڻي پاشي پيت آئي ڪار هتو. ²³ مصري قوم اوتون رو لارو ڪيو هان فرعون بادشاه را شجائي گهوڙا هان گاڏا هان اوتون را سوار اوتون لاري لاري شومندر ري بچ ۾ بوئا گيا.

²⁴ پڇي شاڪلي مونداري رو باشدي هان باذل ري ثونبي م، پرميشور مصري فوج تي نظر ڪي، تو او گهبرائي گيا. ²⁵ پرميشور اونون ري گهوڙون گاڏون را قيئا ڪاڍي چوڙيا هان ايئي نموني گاڏا هلاون ڏڪيا هوئي گيا. ايئي تي مصري فوج آلا ڪيوڻ لاگا ڪم، ”آنوم، تو آبي ايت شون ناشون، ڪيونڪه اسرائيلي قوم ري بدلي پرميشور آيون شون جنگ ڪري پڙيو.“

²⁶ پڇي پرميشور موسي ني ڪهيو ڪم، ”تو شموندر ڏيشا آيو هات بڏام، تو شموندر رو پوڻي پاچو آيري جگها تي آئي جاڙي هان شجي مصري فوج آيري گهوڙون گاڏون هان سوارون شوڏا بوڏڻ لاگشي.“ ²⁷ ايئي تي موسي آيو هات شموندر ڏيشا بڏايوم، تو شاڪلي تارهي شموندر آيري اصلي حالت م آئي گيو هان مصري فوج آلا پاچا ناشن لاگا، پڻ پرميشور اونون ني شموندر ري بچ م پوڙي چوڙيا. ²⁸ پوڻي پاچو آيو هان اوئي شون شموندر م اسرائيلي قوم رو لارو ڪرڻ آتون گهوڙون گاڏون، سوارون هان فرعون بادشاه ري شجي فوج ني پوڙي چوڙي هان اونون م هيڪ پي ڪونهي بچو. ²⁹ پڻ اسرائيلي شموندر ري بچ شون شوڪي ڌرتي تي بني اوئي پاشي نڪريا هان پوڻي اونون ري بيئي پاشي پيت آئي ڪار هتو.

³⁰ ايئي نموني پرميشور اوئي ڏن اسرائيلي قوم ني مصري قوم ري هاتون بچايا هان اسرائيلي قوم آتون مصري فوجيون را لاش شموندر ري ڪپ تي لڙهتا ڏينا. ³¹ اسرائيلي قوم او موتي قدرت ڏيني، جڪو پرميشور مصري قوم تي ظاهر ڪي هتي. اسرائيلي قوم پرميشور شون بيئاجي هان پرميشور تي هان اوئي ري بونهي موسي تي وشواس راڪيو.

پرميشور ري بڏائي رو پيچن

¹ پڇي موسي هان اسرائيلي قوم پرميشور ري شارو آي پيچن گايوم **15** ”هون پرميشور ري بڏائي م گائين،

ڪيونڪه او قدرت شون ڪتي گيو هي.

اوتي گهوڙون هان اوئي ري سوارون ني شموندر م پوڙيا.

² پرميشور مهاري طاقت هان مهارو راگ هي.

اوج مهارو بچاوڻ آيو هي.

هون اوئي ري بڏائي ڪرين، ڪيونڪه او مهارو ايشور هي

هان او مهاري باب ڏاڏي رو پي ايشور هي.

هون اوئي ري مهما را گڻ گائين.

³ اوئي رو نون پرميشور هي هان او جنگ م طاقت آيو هي.

⁴ اوئي فرعون بادشاه ري فوج هان اوئي را گهوڙا گاڏا شموندر م نوڪيا

هان اوني را چونديوژا فوجي آفيسر قلزم شومندر ۾ گرڪ هويا.

5 شومندر ري اوندي پوڻي اونون ني پوڙي چوڙيا

هان او پتر آلي كار شومندر ري تل ۾ جائي ٻوڏا.

6 اي پرميشورم ٿارو شاجو هات قدرت هان مهما آلو هي.

اي پرميشورم ٿارو شاجو هات دشمن را فوندا فوندا ڪري چوڙي هي.

7 ٿو آڀري موتي قدرت شون آڀري دشمنون رو نون نشون مٿائي چوڙي هي.

ٿو آڀري ريش شون اونون ني ايئي نموني مٿاڙي هي،

جهڙي نموني باشدي بوه ني ٻائي راڪ ڪري هي.

8 ٿاري ڦوڪ شون پوڻي بچ شون ڌار ڌار هويو،

بيٽو پوڻي پيت آلي كار اڀو هوي گيو

هان اونڌو پوڻي شومندر ري تل ۾ جمي گيو.

9 دشمن اي كهيو هتو ڪم، هون لارو ڪري اونون ني جهالين.

هون اونون شون ڏن ڪوشي آڀري منڪون ۾ بلائين.

اونون ري بربادي شون مهارو من نرشي.

هون آڀري هاڻون شون تلوار ڪاڍي اونون ني مارين.

10 پڻ اي پرميشورم ٿي ڦوڪ ڏيئي، تو طوفون آيو

هان شومندر مصري فوج ني گتي گيو.

او اونڌي پوڻي ۾ پتر آلي كار ٻوڏي گيا.

11 اي پرميشورم ٿي شون موتو ڪو پي ڏيوتا ڪونهي.

ٿي جهڙو پوٽر هان مون آلو ڪو پي ڪونهي

هان منڪ ٿاري پرچون هان موتي موتي ڪومون ري ڪري،

ٿاري جئي جني ڪار ڪرشي.

12 ٿي آڀرو شاجو هات ٻڌايو،

تو ذرتي مهورا دشمن گيتي گئي۔

13 پڻ ٿي آڀري دايا شون مهوني چوڙايا

هان مهوري اگوڙي ڪي۔

تو آڀري قدرت شون مهوني آڀري پويتر ملڪ ڏينما لي جاوي پڙيو۔

14 اي شئي بيجي قومون ڏڪشي

هان فلسطي قوم را منڪ بياجشي۔

15 اڏومي قوم را سردار بياجشي۔

موابي قوم را اگوڙ ڏڪشي۔

اتري توڙي ڪه ڪنعان ملڪ ري سجي قومون،

بي ري ڪري پريشون هوئي جاشي۔

16 بي هان پريشوني اوئون ري من ۾ پيشي ريشي۔

اي پرميشور، او منڪ ٿاري قدرت ري ڪري

اوي تيم توڙي پتر آلي ڪار هوئي جاشي،

جتري توڙي مهبي، جڪون ني ٿي چوڙايا هي، لنگهي ني جائون۔

17 تو مهوني اوي چوندبيوڙي جبل تي لي جائي بيشاڙي،

جڪي ني ٿي آڀري ريوڻ ري شارو ناهيو هي۔

اي پرميشور، او ٿاري پويتر جگها هي،

جڪي ني ٿي آڀري هاڻ شون نائي هي۔

18 اي پرميشور، تو هميشا بادشاهي ڪري۔“

19 پڇي اسرائيلي قوم آلا شموندر ري بچ ۾ شوڪي جگها شون بني نڪري گيا، پڻ جڏي فرعون بادشاه ري فوج گهوڙون گاڏون شوڏا اوئون لاري

گيا، تو پرميشور اوئون ني شموندر ۾ نوڪي چوڙيا۔

مریم رو پجن

20 مریم موسیٰ هان هارون ري بين هتي، جڪو نبيوڻي هتي، اُئي دفلي هات ۾ لي هان سَجِي لُگايون پي آبري هائون ۾ دفلي ليئي هان ناچتي ناچتي

مریم لاري بيوڻ لاڳي. 21 مریم اُونون ري شارو آي پجن گاوڻ لاڳي ڪم.

”پرميشور ري بدائي ۾ گائو،

ڪيونڪه او قدرت شون جيتي گيو هي.

اُئي گهوڙا هان اُونون را سوار شومندر ۾ گرڪ ڪينا.“

ڪاري پوڻي رو مينو هوڻ

22 پچي موسيٰ اسرائيليون ني آپ پيڙا لي قلزم شومندر شون بوڻو هان او شجائي شور علائقي ري رڻ پت ۾ پڳام رڻ پت ۾ بيتا بيتا تينون ڏنون توڻي

اُونون ني ڪيت پي پوڻي ڪونهي مليو. 23 پچي او هيڪي جگها تي پڳام پڻ اوڻ رو پوڻي پيئي ڪونهي شگهيا ڪيونڪه او پوڻي ڪارو هتو،

ايئي ري ڪري اُئي جگها رو نون مارا پڙيو، جڪي رو مطلب هي ”ڪارو.“ 24 پچي او موسيٰ تي ڪرڪي ڪيوڻ لاڳا ڪم، ”مهني ڪي پيئون؟“

25 آي شئي موسيٰ پرميشور ني منت ڪي، تو پرميشور اُئي ني هيڪ بن بتايو، جڪي ري لڪڙي موسيٰ ڪاري پوڻي ۾ گهاتي، تو او پوڻي مينو

هوڻي گيو.

مارا جگها تي پرميشور اُونون ري ريوڻ ري شارو قانئون هان اصول ناهيا هان اوتج اُونون ني آزمايا 26 پرميشور اُونون ني ڪهيو ڪم، ”جي تي دل لڳائي

مهاري بات شتو هان اوج ڪوم ڪرو، جڪو مهاري نظر ۾ پلا هي هان تي مهارا حڪم منو هان مهاري قانئون تي عمل ڪرو، تو هون تون تي او

بيماري ڪونهي ميلون، جڪو مهني مصري قوم تي ميلي هتي، ڪيونڪه هون پرميشور تونرو ايشور هون، جڪو توڻي شفا ڏيئون هون.“

27 پچي اسرائيلي قوم آلا ايليم جگها تي پڳام، جيت پوڻي ري بارهي ندي هان ڪجيون را ستر بن هتا. اوڻ نديون ڪڍي اُونون آبرا تنبو لڳايا.

آڪاشي ڪاڌو من هان پائپڙ پڪي

1 پچي شجائي اسرائيلي ايليم جگها شون بئر هويا. او مصر مُلڪ شون نڪرڻ شون پچي بيچي مهيني ري پنڌري تاريخ رو سين

16

ري رڻ پت ۾ پڳام، جڪو ايليم هان سينا جبل ري بچ ۾ هي. 2 اُئي رڻ پت ۾ اسرائيلي قوم را شجائي منڪ موسيٰ هان هارون تي

ڪرڪڻ لاڳا. 3 او اُونون ني ڪيوڻ لاڳا ڪم، ”ايئي شون پلو هتو ڪه پرميشور مهوني مصر مُلڪ ۾ ماري چوڙون تو، جڏي مهني موش ري ديگڙون

ري پاشي ۾ بيشي ڍڻو ڪري ٻائي ڪاوتام پڻ ٿي مهوني ايئي رڻ پت ۾ بُوڪي مارڻ لي آيا هو.“

⁴ پڇي پرميشور موسي نِي كهيو ڪم، ”هُون آڪاش شون ٿونري شارو ڏون جهڙو کاڌو برشائين۔ ايني ري ڪري شجائي منڪ هرور باهر جائي آڀري ضرورت تي رگو هيڪي ڏن رو حصو پيڙو ڪري۔ ايني نموني هون اوئون رو آزموتو ڪرين ڪم او مهاري بات مني هي، جون نا۔⁵ هر هفتي ري چوين ڏن يعني جمِي روم او جترو هرور پيڙو ڪرشي اوئي شون وڌيڪ ڏون لي آوي هان روندي۔“

⁶ پڇي موسي هان هارون شجي اسرائيلي قوم نِي كهيو ڪم، ”آج شام ٿوني خبر پڙشي ڪم او پرميشور هي، جڪو ٿوني مصر ملڪ شون ڪاڍي لي آيو هي۔⁷ شاڪلي تارهي ٿي پرميشور ري قدرت ڏيڪشو۔ پرميشور ٿونرو ڪرڪڻ سُئي هي، حقيقت ۾ ٿي مهون تي نام پڻ پرميشور تي ڪرڪو هو۔⁸ تو پي پرميشور ٿوني ڪاوڻ ري شارو شام رو موش هان شاڪلي رو باٿي ڏيشي ڪم ٿي ڏنو ڪري باٿي ڪائي شگهو۔ ايني ري ڪري ٿي مهوري خلاف نام پڻ پرميشور ري خلاف ڪرڪو هو هان پرميشور ٿونرو ڪرڪڻ سُئيو هي۔“

⁹ پڇي موسي هارون نِي كهيو ڪم، ”تو شجي اسرائيلي قوم نِي سُئا ڪم پرميشور ٿوني آتايا هي، ڪيونڪه اوئي ٿونرو ڪرڪڻ سُئيو هي، ايني ري ڪري ٿي اوئي ري بات سُئو۔“¹⁰ جڏي هارون شجي اسرائيليون شون آي باتون ڪرتو پڙيو، تو اوئون شجون رڻ پت ڏيشا جويو، تو اوئون نِي پرميشور رو اُجالو باڏل ۾ ڏيڪجڻ ۾ آيو۔¹¹ پڇي پرميشور موسي نِي كهيو ڪم،¹² ”مهِي اسرائيلي قوم رو ڪرڪڻ سُئيو هي۔ ايني ري ڪري ٿو اوئون نِي ڪي ڪم ٿي شام رو موش هان شاڪلي رو ڏنو ڪري باٿي ڪاشو هان ٿوني خبر پڙشي ڪم هون پرميشور ٿونرو ايشور هون۔“

¹³ پڇي ايتون هويو ڪم شام رو پاتيڙ پڪيون را ولر آيا، جڪي شون تنبو ڍڪيجي گيا هان شاڪلي تارهي تنبئون ري چوڌاري ماڪ پڙيوڙي هتي۔¹⁴ جڏي او ماڪ اڏي، تو اوئون ڏينو ڪم ننڪي گول سُئي ڌرتي تي پڙي هي، جڪو ننڍي گڙون جهڙي هتي۔¹⁵ او ڏيڪي اسرائيلي آيت ۾ ڪيوڻ لاگا ڪم، من؟ جڪي رو مطلب هي، ”آي ڪي هي؟“ ڪيونڪه اوئون نِي خبر ڪونهي هتي ڪم آي ڪي هي۔

ايني تي موسي اوئون نِي كهيو ڪم، ”آي اوج ڏون هي، جڪو پرميشور ٿوني ڪاوڻ ري شارو ڏينو هي۔“¹⁶ ايني ري ڪري پرميشور رو حڪم آي هي ڪم، ”تي آڀري آڀري خاندان ري ضرورت تي هر هيڪ ري شارو هيڪ اومر يعني بي شير من پيڙو ڪري هان هر هيڪ اترو پيڙو ڪري، جترو اوئي ري تنبو ۾ منڪ ري هي۔“¹⁷ پڇي اسرائيليون ايتوج ڪيو هان آڀري آڀري خاندان ري حساب شون ڪي گهٽ، تو ڪي وڌيڪ من پيڙو ڪيو۔¹⁸ جڏي اوئون اوئي من نِي اومر ماپ شون ماپيو، تو هر هيڪ خاندان ڪي ڪاوڻ ري شارو پورو پورو هتو هان ڪي ڪي پي گهڻو جون ٿوڙو ڪونهي هويو۔¹⁹ موسي اوئون نِي كهيو ڪم، ”ڪو پي اوئي من ۾ شاڪلي توڻي بجائي ني راڪي۔“²⁰ تو پي ڪئنيڪه منڪون اوئي ري بات ڪونهي مني هان شاڪلي توڻي ڪئين من بجائي راڪيو، ايني ري ڪري اوئي ۾ ڪيڙا پڙيا هان او من ڪنو هويو۔ ايني بات تي موسي اوئون تي ڪاوڙيو۔²¹ ايني نموني او هرور آڀري آڀري خاندان ري حساب شون من پيڙو ڪرتا هان جڪو ڪئين زمين تي بچتوم او تلڪو لاڳڻ شون پگهريجي

²² پڇي ڇوڀن ڏن يعني جَمِي رو ايتون هويو ڪه جترو من او هرور پيٽرو ڪرتا، اُوئي شون وڌيڪ پيٽرو ڪيئو يعني چار شير پيٽرو ڪيئو. پڇي اسرائيلي قوم ري شجِي سردارون آي بات مُوسي ني آئي سُٿائي. ²³ مُوسي اُوئون ني ڪهيو ڪم ”پرميشور رو آي حُڪم هي ڪه شواري خاص آروم رو ڏن، يعني پرميشور رو پويتر ڏن هي. اِيئي ري ڪري تُوئي جڪو ڪئين رونڌو هِي، او رونڌو هان جڪو ڪئين بجِي، تو اُوئي ني شواري تُوئي سُٺائي راکيا.“ ²⁴ پڇي جون مُوسي ڪهيو هتو، اُوئون بجِي ڏن ري شارو ريوڻ ڏينو، او نڪو خراب هويو هان نڪو اُوئي ۾ ڪيڙا پڙيا. ²⁵ پڇي مُوسي ڪهيو ڪم، ”آج آي ڪائو، ڪيونڪه آج پرميشور رو پويتر ڏن هي هان تونري شارو آروم رو ڏن هي، اِيئي ري ڪري آج تُوئي ميدون ۾ من ڪونهي مَلي.“ ²⁶ هفتي را چي ڏن ٿي من پيٽرو ڪريا، پڻ شاتوين ڏن يعني چنچر رو من ڪونهي مَلي، ڪيونڪه شاتون ڏن پرميشور رو پويتر ڏن هي.“

²⁷ پڇي شاتوين ڏن ايتون هويو ڪه اُوئون ۾ ڪئينڪه منڪ من پيٽرو ڪرڻ گيا، پڻ اُوئون ني ڪئين ڪونهي مليو. ²⁸ اِيئي تي پرميشور مُوسي ني ڪهيو ڪم، ”تي ڪتري تُوئي مهاري باتون هان مهاري شريعت ڪونهي منو؟“ ²⁹ جوئو، مهي پرميشور تُوئي پويتر ڏن ڏينو هي، اِيئي ري ڪري هون ڇوڀن ڏن پيئون ڏنون رو ڪاڏو ڏيون هون. ٿي شاتوين ڏن آڀري آڀري تئو ۾ رهيا هان ڪو پي باهر ني نڪري.“ ³⁰ اِيئي ري ڪري منڪون شاتوين ڏن آروم ڪيئو.

³¹ پڇي اسرائيليون اُوئي ڌون رو نون من راکيو. او آچو هان ڌوئي ري بيج جهڙو هتو هان اُوئي رو شواد ماڪي ري رس ري گهڙيوڙي بائي جهڙو هتو.

³² پڇي مُوسي ڪهيو ڪم، ”پرميشور رو آي حُڪم هي ڪه ٿي اِيئي من ۾ بي شير آڀري اوڻ آلي پيڙهي ري شارو راکيا، جڏي او آي من ڏيڪي جڪو مهي تُوئي رڻ پت ۾ اُوئي تيم ڪلايو هتو، جڏي هون تُوئي مصر مُلڪ ري غلومي شون ڪاڍي لي آيو هتو.“ ³³ پڇي مُوسي هارون ني ڪهيو ڪم، ”هڪ نيڪر لي هان بي شير من اُوئي ۾ ير هان اُوئي ني پرميشور آگهي راک ڪه او اوڻ آلي پيڙهي ري شارو پڙيو ري.“ ³⁴ پڇي جون پرميشور مُوسي ني حُڪم ڏينو هتو، اُوئيچ نموني هارون اُوئي من ري نيڪر ني وچن ري سنڌوڪ ري شومهو راکيو ڪه او پڙيو ري. ³⁵ اسرائيلي قوم ني چاليه شال من ملتو رهيو هان او اُوئي تيم تُوئي من ڪاوتا رهيا، جتري تُوئي او آباد مُلڪ ڪنعان ري حد تُوئي پڳا ڪونهي. ³⁶ اُوئون ڏنون ۾ اوامر هڪ ماپ ڪرڻ رو نيڪر هوتو، جڪو اندازن بي شير رو هتو هان او ايفا رو ڏهون حصو هتو.

پرميشور ري قدرت شون جبل شون پوڻي

(گنتي 13:1-20)

¹ پڇي شجِي اسرائيلي قوم پرميشور ري حُڪم تي سين ري رڻ پت شون بونا هان او بينڌو ڪرتا ڪرتا ريفيديم نون ري جگها تي 17 آيا هان اوڻ تئو لگايا. اوڻ اُوئون ني پيئڻ ري شارو پوڻي ڪونهي مليو. ² اِيئي تي او منڪ مُوسي شون جهيڙو ڪري ڪيوڻ لاگا ڪم، ”تو مهوني پيئڻ ري شارو پوڻي ڏي.“ مُوسي اُوئون ني ڪهيو ڪم، ”تي مهي شون ڪيئون جهيڙو ڪرو هو هان ڪيئون پرميشور ني آزمائو

هو؟“³ اوتون ني تموم گهڻي ترش لاگوڙي هتي، ايني ري ڪري او منڪ موسي تي ڪرڪي ڪيوڻ لاگا ڪم، ”تو مهوني ايني ري ڪري مصر شون ڪاڍي لي آيو هي ڪه مهيا هان مهورا بال هان مهورو مال ترش ۾ مري جائون؟“

⁴ پڇي موسي پرميشور ني منت ڪري ڪهيو ڪم، ”هون ايتون منڪون رو ڪي ڪرون؟ ڪيونڪه او شجائي مهني پتر هڻي مارڻ ري شارو تيار هي.“

⁵ پرميشور موسي ني ڪهيو ڪم، ”تو اسرائيليون آگهي آگهي بي هان اوتون ۾ ڪئين آگوڻ آب پيڙا لي هان او گيڏي پي هات ۾ لي، جڪو ئي دريا

۾ هڻي هتي.“⁶ هون اوت سينا جبل ري هيڪي ننڍي جبل حورب تي ايو رئين هان تو اوني جبل ني گيڏي هڻي، تو اوني شون منڪون ري پيڻ ري شارو

پوڻي نڪرشي.“ ايني تي موسي اسرائيلي قوم ري آگوڻون ري روبرو ايتوج ڪيو.⁷ پڇي موسي اوني جگها رو نون مسا مطلب ”آزماوڻ“ هان مريبا

مطلب ”جهيڙو ڪرڻ“ راکيو، ڪيونڪه اسرائيليون اوت جهيڙو ڪيو هان اي ڪئي پرميشور ني آزمايو ڪم، ”پرميشور مهوري بچ ۾ هي، جون نا؟“

عمالقيون ري اسرائيليون شون جنگ

⁸ پڇي ايتون هيو ڪه عمالقي قوم آلا رفيديم جگها تي آئي اسرائيلي قوم شون جهيڙو ڪرڻ لاگا.⁹ پڇي موسي يشوع ني ڪهيو ڪم، ”آپڻا

ڪينڪه منڪ چونڊ هان جائي عمالقيون شون جهيڙو ڪر هان هون شوواري ايشور ري گيڏي آري هات ۾ لي جبل ري چوتي مائي ايو رئين.“

¹⁰ ايني تي يشوع موسي ري حڪم تي آبرا منڪ لي عمالقي قوم شون پترهڻ لاگو هان موسي، هارون هان حور تينني جبل ري چوتي تي چڙهي

گيا.¹¹ پڇي ايتون هيو ڪه جڏي موسي را هات اونچا هوتا، تو اوني تيم اسرائيلي قوم جيتي جاوتي هان جڏي او هات هينا ڪرتو، تو عمالقي

قوم جيتي جاوتي.¹² جڏي موسي را هات ٽڪام، تو هارون هان حور هيڪ پتر لائي راکيو هان موسي اوني پتر تي بيشي رهيو. پڇي هيڪي پاشي

هارون هان بيچي پاشي حور موسي را هات اونچا ڪري جهاليا. ايني تي اوني را هات ڏن آتوڻ توڻي اونچا رهيا.¹³ ايني نموني يشوع عمالقي قوم

ني آري تلوار شون هرايو.

¹⁴ پڇي پرميشور موسي ني ڪهيو ڪم، ”اي بات يادگيري ري شارو ڪتاب ۾ لڪ هان يشوع ني سڻا ڪه هون عمالقي قوم ني سڻا متائي

چوڙين.“¹⁵ پڇي موسي ٻليدون ڪرڻ ري شارو هيڪ جگها نائي هان اوني رو نون يهووا نسي راکيو. جڪي رو مطلب هي ”ايشور مهارو جهنبو

هي.“¹⁶ موسي ڪهيو ڪم، ”پرميشور شونش لئو هي ڪه او عمالقي قوم شون پيڙهي شون پيڙهي توڻي جنگ ڪرتو ريشي.“

پترو رو موسي شون ملڻ

¹ موسي رو ششرو پترو جڪو مديان ملڪ رو هيڪ پوجاري هتو، جڏي اوني ني شجي باتون ري خبر پڙي ڪه ايشور موسي هان

آري اسرائيلي قوم ري شارو ڪي ڪي ڪيو هي هان ڪيڪر پرميشور اسرائيلي قوم ني مصر ملڪ شون ڪاڍي لي آيو هي.² ايني

تي پترو آري ڏيڪري يعني موسي ري لڳائي صفورا ني آب پيڙي لي، جڪي ني موسي پيل مائيترون ۾ ميلبي هتي.³ اوني موسي را پيني ڏيڪرا پيڙا

ليئا. موسي هيڪي ڏيڪري رو نون اي ڪئي جيسوم راکيو هتو ڪم، ”هون پرديس ۾ مسافر هون.“⁴ بيچي ڏيڪري رو نون اي ڪئي اليعزر راکيو

هتو ڪم ”مهاري آبا رو ايشور مهارو مددگار هويم ڪيونڪه اوئي مهني فرعون بادشاه ري تلوار شون بچايو.“⁵ پڇي پترو موسي ري لگائي هان پئي ڏيڪرا پيڙا لي موسي ڪڍي اوئي رڻ پت ۾ گيوم جيٽ ايشور ري جبل ري نيڙو اوئي رو تنبو لاڳوڙو هتو.⁶ پترو موسي ني ڪئي ميلو ڪم ”هون تارو ششرو پترو تاري لگائي هان تارا بي ڏيڪرا پيڙا لي تي ڪڍي آيو هون.“⁷ اي شئي موسي آڀري ششري شون ملڻ ري شارو باهر نڪريو هان اوئي آگهي جهڪي اوئي ني مينڪي ڏيني هان او هيڪي بيچي شون خير خبر پوچتا تنبو ۾ آيا.⁸ پڇي موسي آڀري ششري ني شجو ڪئين شتايو ڪه پرميشور اسرائيلي قوم ري شارو فرعون بادشاه هان مصري قوم شون ڪي ڪيو هان ايئون منڪون تي مارگ ۾ ڪهڙا ڪهڙا ڏڪ آيا هان پرميشور اوئون ني ڪيڪر بچايا هي.⁹ پترو اي شئي تموم گهڻو خوش هويم ڪه پرميشور اسرائيلي قوم ري شارو موتا موتا ڪوم ڪينا هان اوئون ني مصري قوم ري هائون چوڙايا.¹⁰ پڇي پترو ڪهيو ڪم ”پرميشور ري ٻڌائي هووي، جڪي توئي مصري قوم هان فرعون بادشاه ري غلومي شون آزاد ڪرايا.¹¹ همي مهني خبر پڙي هي ڪه پرميشور شجي ڏيونائون شون موتو هي. اوئي مصري قوم شون ايئي ري ڪري ايئون ڪيوم ڪيونڪه اوئون مگروري ۾ اسرائيليون شون شنو سلوڪ ڪونهي راڪيو.“

¹² پڇي پترو ايشور ري شارو ٻالڻ آو ٻليدون ڪيو هان ڪئين بيچا پي ٻليدون ڪينا. پڇي هارون هان اسرائيلي قوم را شجائي آڳوڻ موسي ري ششري ڪڍي آيا. اوئون شجون پيڙا هوئي ايشور ري شارو ڪيوڙي ٻليدون ري ٻاتي ڪڍي.

فيصلي ري شارو منڪ چوندڻ

(استشنا 1:9-18)

¹³ پڇي بيچي ڏن موسي منڪون را فيصلا ڪرڻ پينو هان منڪ اوئي ڪڍي ساڪلي شون لي شام توڻي اڀا رهيا.¹⁴ جڏي موسي ري ششري اي شجو ڪئين ڏينوم، جڪو او منڪون ري شارو ڪرتوم، تو اوئي موسي ني ڪهيو ڪم ”تو ڪيون آڀ هيڪلو پينو هي هان شجائي منڪ ساڪلي شون لي شام توڻي تي ڪڍي اڀا ري هي؟ تو منڪون شون ايئون ڪيون ڪري هي؟“¹⁵ موسي آڀري ششري ني ڪهيو ڪم ”منڪ ايئي ري ڪري مهني ڪڍي آوي هي ڪه او ايشور ري مرضي پوچي¹⁶ هان جڏي ايئون ۾ ڪو پي جهيڙو جهگڙو هووي، تو او مهني ڪڍي آوي هي هان هون ايئون را فيصلا ڪرون هون هان هون ايئون ني ايشور ري شريعت هان اصول شتائون هون.“¹⁷ ايئي تي موسي ري ششري اوئي ني ڪهيو ڪم ”تو اي شنو ڪونهي ڪرتو.¹⁸ تو هيڪلو ايئون ني سنپالي ڪونهي شگهي. ايئي نموني تو هان اي شجائي جڪو تي ڪڍي آوي هي، پڪ شون ٿڪي جاشي.“¹⁹ ايئي ري ڪري جڪو هون تي صلاح ڏيون، او شڻ. ايشور هميشا تي پيڙو هووي. تو آڀري منڪون ري شارو ايشور ڪڍي گيو ڪر هان ايئون را شجائي مسئلا ايشور ني شتاي ڪر.²⁰ تو ايئون ني ايشور ري شريعت هان اصول شيڪايا ڪر هان جڪي مارگ تي ايئون ني بيوڻو هي هان جڪو ڪوم ايئون ني ڪرڻا هي، او ڪوم ايئون ني شتاي ڪر.²¹ تو ايئون منڪون ۾ اهڙا ڏاها منڪ چوند، جڪو ايشور شون بيناجتا هووي، پروسني جهڙا هان رشوت شون نفرت ڪرڻا هووي. اوئون ني هزار هزار، شعو شوم، پنجاه پنجاه هان ڏش ڏش ري تولون ماتي آڳوڻ راڪ.²² ايئي نموني او

آگوڻ منڪون را هر تيم فيصلا ڪرتا ري، پڻ جڏي موتا فيصلا آوي، تو او ٿي ڪيڏي لي آوي هان نيني باتون را فيصلا آپ ڪرتا ري. ايني نموني او تاري مدد ڪرشي هان تارو بوجه پي هلڪو ريشي. ²³ جي ايشور پي ٿني آي حڪم ڏي ڪه تو ايشور ڪرم، تو تو آپرا ڪوم پورا ڪري شگهي هان آي منڪ پي خوش هوئي آپري گهري جاشي. “

²⁴ پچي موسي آپري شمرې پترو ري بات مني هان جون اوئي ڪهيو هتم، ايشور اوئي ڪيو. ²⁵ پچي موسي سجي اسرائيلي قوم ۾ آگوڻ چونديا هان اونون ني هزار هزار، سئو سئو، پنجاه پنجاه هان ڏس ڏس ري تولون مائي راکيا. ²⁶ پچي آي منڪ هر تيم آپري منڪون را فيصلا ڪرڻ لاگا. او ڏکيا فيصلا موسي ڪيڏي لي آوا، پڻ ننڪي باتون را فيصلا آپ ڪرتا.

²⁷ پچي پترو موسي شون موڪلائي آپري ملڪ ڏيشا بوڻو گيو.

ايشور رو سينا جبل تي اترڻ

19 ¹ پچي اسرائيلي قوم رو مصر ملڪ شون نڪرڻ شون پچي او تبجي مهيني ري پيلڪي ڏن سينا ري رڻ پت ۾ آيا. ² جڏي او ريفيديم جگها شون بئير هوئي سينا ري رڻ پت ۾ آيا، تو اونون اوٽ جبل ري شومهو آپرا تڻو لگايا.

³ پچي موسي ايشور شون باتون ڪرڻ ري شارو جبل تي گيو. پرميشور اوئي ني جبل شون هيلو ڪري ڪهيو ڪه، ”تو يعقوب ري خاندان يعني اسرائيلي قوم ني آي ڪي ڪه، ⁴ تون ڏينو ڪه مهې مصري قوم ني ڪهڙي ڪهڙي سزائون ڏيني هان توني ايشور بجائي لي آيو، جهڙي نموني باز آپري پچيون ني آپري پونڪيون تي ڪئي لي آوي هي. ⁵ سجي ڌرتي مهاري هي، پڻ جي ٿي مهاري باتون منو هان مهې شون ڪيڙي وچن تي بو، تو ٿي سجي قومون ۾ مهاري خاص قوم هوشو. ⁶ ٿي مهاري شارو پوٽر قوم هان خاص بوجاري هوشو. “ تو آي باتون اسرائيلي قوم ني سڻا.

⁷ پچي موسي آني اسرائيلي قوم ري آگوڻون ني هيلو ڪرائو هان اونون ني پرميشور ري ڪهڙي سجي باتون سڻائي. ⁸ پچي سجي منڪون پيڙون هوئي بلتي ڏيني ڪه، ”جڪو ڪئين پرميشور ڪهيو هي، مهې اوج ڪر شون.“ پچي موسي جائي منڪون ري باتون پرميشور ني سڻائي.

⁹ پرميشور موسي ني ڪهيو ڪه، ”جو، هون ڪائي باڏئون ۾ ٿي ڪيڏي آئين ڪه جڏي منڪ مهني ٿي شون بولتو سڻي، تو او هميشا تارو پروسو ڪري.“ پچي موسي او سجي باتون پرميشور ني سڻائي جڪو منڪون سڻائي هتي. ¹⁰ پرميشور موسي ني ڪهيو ڪه، ”تو منڪون ڪيڏي جائي سڻا ڪه او آج هان شواري آپرا گايا ڏوئي هان آپرو آپني پوٽر ڪري. ¹¹ او تبجي ڏن تيار ري، ڪيونڪه هون سجي منڪون ري روبرو سينا جبل تي

اترين. ¹² تو منڪون ري شارو جبل ري چوڌاري حد نائي هان اونون ني ڪئي ڪه خبردار، ٿي ايني جبل مائي ني چڙهيا هان ني ايني ني هات لگايا، ڪيونڪه جڪو پي ايني جبل ني هات لگاشي، تو او ضرور ماريو جاشي. ¹³ پلي او انسون هووي جون جنا، اوئي ني جيتو ني چوڙيا، اوئي ني

هات ني لگايا، پڻ پتر جون تير هڻي ماري چوڙيا. جڏي نر شينگو باجي، تو پچي سجي منڪون ني جبل تي اوڻ ري موڪل هي.“

14 پيحي موسي جبل شون اُتريو هانَ جائي منكون نيَ كهيو كه، ”تي آبرا گايا دُونو هانَ آبرو آپني پويتر ڪرو.“ پيحي منكون اِينوج ڪيئو. 15 پيحي اُوني منكون نيَ كهيو كه، ”تي تيجي ڏن تيار رهيا هانَ لُگايون ري نيڙا ني جايا.“

16 تيجي ڏن شاڪلي تارهي جبل تي ڪالا باڏل آيا. ڪيوڻ چمڪڻ لاڳي، باڏل گرجڻ لاڳا هانَ نر شينگي رو آواز زور شون شُجڻ ۾ آيو، جڪي شون شجائي منڪ تنبُون ۾ بي ۾ ڏڪڻ لاڳا. 17 پيحي موسي منكون ني ايشور شون ملاوڻ ري شارو تنبُون شون باهر ڪاڍي آيو هانَ او جبل ري هيٺا آئي آيا. 18 سينا جبل اُونچا شون لي هيٺا توڻي دُوني شون ڍڪيجي گيو، ڪيونڪه پرميشور باشدي ري جهال آئي ڪار جبل تي اُتريو هانَ دُونو جبل شون اِينون نڪرتو پڙيو، جهڙو ڪي بني شون دُونو نڪرتو هووي هانَ شجو جبل زور شون هلڻ لاڳو. 19 پيحي جدي نر شينگو تموم گهڻو تيز باجڻ لاڳو، تو موسي باتون ڪرتو هانَ ايشور اُوني ني گاج آئي ڪار موڻي آواز شون بلتي ڏيتو. 20 ايني نموني پرميشور، سينا جبل ري چوتي تي اُتريو، پرميشور موسي ني جبل ري چوتي ماڻي آتايو هانَ موسي اوڻ گيو. 21 پيحي پرميشور موسي ني كهيو كه، ”هيٺا جائي منكون ني سُئي نموني شمعها، اِينون ني هووي كه او مهني جوڻ ري شارو حد توڙي مهني ڏيما آوي هانَ اُونون ۾ تموم گهڻا منڪ مري جاوي. 22 مهارا پوجاري جڪو مهني ڪيڍي آوي هي، او آبرو آپني پويتر ڪري، ڪيٽ اِينون ني هووي كه مهارو ڪهر اُونون تي آئي پڙي.“ 23 پيحي موسي پرميشور ني كهيو كه، ”منڪ سينا جبل تي ڪونهي چڙهي، ڪيونڪه تي مهوني سُئي نموني شمعهايا هي ڪه جبل ري چوڌاري ٿاري حد هي هانَ اُوني ني پويتر راکڙي هي.“

24 پرميشور موسي ني كهيو كه، ”تو هيٺا جا هانَ هارون ني ماڻي لي آ، پڻ مهارا پوجاري هانَ بيجا منڪ حد تپي اُونچا مهني ڪيڍي ني آوي، ڪيٽ اِينون ني هووي كه مهارو ڪهر اُونون تي آئي پڙي.“ 25 ايني تي موسي جبل شون هيٺو اُتري منڪون ڪيڍي گيو هانَ پرميشور ري باتون اُونون ني سُٺائي.

دس حڪم

(استثنا 1:5-21)

1 پيحي ايشور آي شجي باتون ڪري كهيو كه، 2 ”هُنوج پرميشور ٿونرو ايشور هون، جڪو ٿوني مصر مُلڪ ري غلومي شون ڪاڍي لي آيو هون. 20

3 تُو مهني شون نال پيحي ڪي پي ڏيوتا ني، ني مني.

4 تُو آبري شارو ڪو پي مورتِي ني نائي، نڪو ڪي شئي ري صورت نائي، جڪو اُونچا آڪاش تي، جون ڌرتي تي جون ڌرتي هيٺا پوڻي ۾ هووي.

5 تُو اُونون آگهي آبرو شيش ني نمائي هانَ ني اُونون ري پگني ڪري، ڪيونڪه هُون پرميشور ٿارو غيرت آڻو ايشور هون. جڪو مهني شون دُشميني

خروج

راکي هِي، هُون اُونون رِي سَجِي اولاد نِي تِيچِي هانَ چوڻِي پِيڙهي توڻِي بابَ دَاڏون رِي پاپون رِي سزا دِيئون هون. ⁶ پڻ جڪو مَهِي شون پريم ڪري هِي هانَ مهاري حُڪمون تي بِي هِي، اُونون تي هزارِي پِيڙهيون توڻِي دايا ڪرون هون.

⁷ تُو مهارو نون اجايو نِي لئي، ڪيونڪه هُون پرميشورَ ٿارو ايشورَ هون. جڪو پِي مهارو نون اجايو ليشِي، تو هُون اُوڻِي نِي سزا ڏئين.

⁸ تُو پرميشورَ رو پويترَ ڏن، پويترَ سَمجھي ياد راکي. ⁹ تُو چِي ڏن آڀرا سَجائي ڪوم ڪري. ¹⁰ پڻ شاتون ڏن پرميشورَ ٿاري ايشورَ رو پويترَ ڏن هِي،

ايڻي رِي ڪري تُو اُوڻِي ڏن ڪو پِي ڪوم نِي ڪري. نِي تُو، نِي ٿارو ڏيڪرو، نِي ٿاري ڏيڪري، نِي ٿارو نوڪر، نِي ٿاري بونهي، نِي ٿارو جناز،

نِي ڪو پرديسي جڪو تِي ڪيدي ريتو هوڻِي. ¹¹ ڪيونڪه مَهِي پرميشورَ چهون ڏنون ۾ آڪاش، ڌرتي، سَموندر هانَ جڪو ڪئين اُونون ۾ هِي، او

سَجائي ناهيا هانَ شاتون ڏن آروم ڪينو. ايڻي رِي ڪري مَهِي شاتون ڏن نِي برڪت ڏي اُوڻِي نِي پويترَ ڏن ناهيو هِي.

¹² تُو آڀري ما بابَ رِي عزت ڪري ڪه اُوڻِي مُلڪ ۾ ٿاري عُمر موتي هوڻِي، جڪو هُون تڻِي ڏئين.

¹³ تُو حُون نِي ڪري.

¹⁴ تُو زنا نِي ڪري.

¹⁵ تُو چوري نِي ڪري.

¹⁶ تُو ڪيري خلاف ڪوڙي شاڪ نِي ڀري.

¹⁷ تُو لالچ نِي ڪري، نِي ڪيري گهر روم نِي ڪيري لڳائي روم نِي ڪيري نوڪر روم نِي ڪيري بونهي روم نِي ڪيري ڊگي جون گڏي روم يعني

تُو ڪي پِي شئي رِي لالچ نِي ڪري.“

منڪون نِي ايشورَ رو پِي

(استشنا 5: 22-33)

¹⁸ جڏي سَجِي منڪون باڏل رو گوڙ هانَ نرَ شينگي رو باجڻ شُڻيو هانَ ڪيوڻ رو چمڪڻ هانَ جبل شون ڏونئو نڪرتو ڏينوم، تو او پِي ۾ ڏڪڻ لاڳا

هانَ جبل شون هتي آيا. ¹⁹ پِيچي اُونون مُوسي نِي ڪهيو ڪه، ”نُوج مهون شون باتون ڪرتو ڪر هانَ مَهِي شُڻنا ريشون، پڻ ايشورَ مهون شون باتون

نِي ڪري، ڪيت ايئون نِي هوڻِي ڪه مَهِي مري جائون.“ ²⁰ مُوسي منڪون نِي ڪهيو ڪه، ”پيناڄو نِي، ڪيونڪه ايشورَ ايڻي رِي ڪري آيو هِي

ڪه او تونرو آزموتو لِي هانَ تونِي ايشورَ رو پِي هوڻِي ڪه ٿي پاپ نِي ڪرو.“ ²¹ او منڪ الڳا آيا رهيا هانَ مُوسي اُوڻِي ڪاڻي باڏل رِي نيڙو گيو،

جيٽ ايشورَ هتو.

بليدون ري جگها رو حڪم

22 پيچي پرميشور موسيٰ نيٰ كهيو ڪم، ”تو اسرائيلي قوم نيٰ آي ڪئي ڪه تون آب ڏينو ڪه مهِي آڪاش شون تون شون باتون ڪيئي. 23 تي مهاري جگها ڪي بيچي ڏيوتا ري شوني جون چوندي ري مورتِي نيٰ ناهيا هان نيٰ اُوئي ري پگني ڪريا. 24 تي مهاري شارو متي ري هيڪ بليدون ري جگها ناهيا هان اُوئي تي آيري ردون بڪريون هان ڊگي ڊگون ري باٺن آلا بليدون هان خيريت را بليدون ڪريا. جيت پي مهاري نون رو بليدون ڪيو جاشي، هون هر هيڪ جگها تي آتي توني برڪت ڏين. 25 جي تي مهاري شارو پتر ري بليدون ري جگها ناهيا، تو گهڙيوڙي پتر شون نيٰ ناهيا، ڪيونڪه جي تونرا اوزار اُوئي پتر تي لاگشي، تو تي اُوئي بليدون ري جگها نيٰ پليت ڪري چوڙشو. 26 تي بليدون ري جگها تي چڙهڻ ري شارو چاڙهي نيٰ ناهيا، ڪيت ايئون نيٰ هووي ڪه چاڙهي چڙهتي بلا تونري اگهاڙ بليدون ري جگها تي ڏيڪيجي.“

غُلمون ري باري ۾ حڪم

(استشنا 15:12-18)

21

1 پرميشور موسيٰ نيٰ آي پي كهيو ڪم، ”آي او حڪم هي جڪو ٿئي اسرائيلي قوم نيٰ سٺاوتنا هي.“

2 جي تون ۾ ڪو آيري عبراني قوم شون غُلم مول لي، تو او چي شال تونرو غُلم ري هان شاتون شال اُوئي نيٰ مُڪت ۾ آزاد ڪريا. 3 جي او هيڪلو آيو هووي، تو هيڪلو بوئو جاوي هان جي او پريجوڙو آيو هووي، تو اُوئي ري لڳائي پي اُوئي پيڙي جاوي. 4 جي اُوئي غُلم ري مالڪ اُوئي رو بيان ڪرايو هووي هان اُوئي ري لڳائي شون ڏيڪرا هان ڏيڪري جائي هووي، تو او لڳائي هان اُوئي را بال اُوئي ري مالڪ را هوشي هان او هيڪلو بوئو جاوي. 5 پڻ جي او غُلم آيري مرضي شون ڪي ڪه هون آيري مالڪ، آيري لڳائي هان آيري بائون شون پريم ڪرون هون، ايئي ري ڪري هون آزاد هوني ڪونهي جائون، 6 تو پيچي اُوئي رو مالڪ اُوئي نيٰ مهِي اگهي لي آوي هان اُوئي نيٰ در ڪيدي جون در ري چوڪت تي لائي شوني شون اُوئي رو ڪون بيندي. پيچي او هميشا اُوئي رو غُلم هوئي ريشي.

7 جي ڪو منڪ آيري ڏيڪري نيٰ بونهي هوئڻ ري شارو بيچي، تو او غُلم آدميون آلي ڪار آزاد نيٰ ڪي جاوي. 8 جي اُوئي رو مالڪ اُوئي نيٰ بيان ري شارو پسند ڪري، پڻ پيچي اُوئي نيٰ پسند نيٰ آوي، تو او اُوئي بونهي ري خاندان شون جائز قيمت لي هان او لڳائي پاچي ڏي. ڪيونڪه او آيري زبون تي پڪو ڪونهي رهيو، ايئي ري ڪري اُوئي ري مالڪ نيٰ آي حق ڪونهي ڪه اُوئي بونهي نيٰ ڪي بيچي نيٰ بيچي. 9 جي اُوئي بونهي نيٰ آيري ڏيڪري شون بيان ڪراوڻ ري شارو چوندي، تو اُوئي نيٰ آيري ڏيڪري آلي ڪار راکي. 10 جي اُوئي بونهي شون بيان ڪرڻ شون پيچي، جي او ڪي بيچي لڳائي شون بيان ڪري، تو پي پيلڪي لڳائي نيٰ کاڌو هان گايا ڏيتو ري هان ايئي شون تال لڳائي رو حق پي پورو ڪرتو ري. 11 جي او آيري پيلڪي لڳائي را آي تين حق پورا نيٰ ڪري، تو اُوئي ري خاندان شون ڪو پي پشا نيٰ لي، پڻ اُوئي نيٰ آزاد ڪري.“

زخمي ڪرڻ هان مارڻ ري سزا

12 پرميشور موسيٰ نِي آي پي ڪهيو ڪه، ”جي ڪو منڪ ڪينِي اترِي مار ڪاڏِي ڪه او مري جاوِي، تو بدليٰ ۾ او پي ماريو جاوِي. 13 پڻ جي اُوئي منڪ نِي مارڻ رو ارادو ڪونهي هتو، پڻ ايشور ري مرضي هتي ڪه او مري، تو اهڙي حال ۾ هون اُوئي نِي هيڪ اهڙي جگها بتائين جيٺ او پناه لِي. 14 جي ڪو منڪ هروڙو هان چالاڪي شون ڪينِي قتل ڪري، تو بيشڪ او بليدون ري جگها ۾ پناه لِي، تو پي اُوئي نِي اوڻ شون الگو لي جائي ماريو جاوِي.

15 جي ڪو منڪ آپري ما جون باپ نِي ماري ڪوئي، تو او پي ضرور ماريو جاوِي.

16 جي ڪو منڪ ڪينِي اغوا ڪري، بيشڪ اُوئي نِي بيچي جون اُوئي ڪڍي ملي، تو اُوئي نِي ضرور ماريو جاوِي.

17 جي ڪو منڪ آپري ما باپ نِي پئي، تو او ضرور ماريو جاوِي.

18 جي جهيڙو هوڙي هان جي ڪڻ ڪي بيچي منڪ نِي پتر جون ڏيڪ هڻي هان او مري ني، پڻ زخمي هوئي موچي تي پڙيو ري، 19 تو جڏي او اُني گيڏي ري سهاري باهر جائي ني، پچي او جڪي اُوئي نِي ڏڪ هڻيو هتو، او رگو اُوئي رو نقصون پري هان اُوئي رو پورو علاج پي ڪراوِي.

20 جي ڪو منڪ آپري غلوم جون آپري بونهي نِي گيڏي شون اترو ماري ڪوئي جڪي شون او مري جاوِي، تو اُوئي نِي ضرور سزا ڏيني جاوِي.

21 پڻ جي او هيڪ بي ڏن جيتو ري، تو مالڪ نِي سزا ني ڏيني جاوِي، ڪيونڪ او اُوئي رو مول ليئوڙو غلوم هي.

22 جي منڪ آيت ۾ جهيڙو ڪرتا هوڙي هان پڙهتا پڙهتا ڪي اُميدگار لگائي ني اهڙو ڏڪ لاڳي جڪي شون اُوئي رو بال ضائع هوئي جاوِي، پڻ

ڪو بيجو نقصون ني هوڙي، تو اُوئي رو ڏئي ڏنڊ راڪي هان جج حقي فيصلو ڪري سڻاوي هان ڏڪ هڻڻ آلي شون ڏنڊ پرائي لِي. 23 پڻ جي ڪو

بيجو نقصون پي هوڙي، تو اُوئي ري سزا جان ري بدليٰ جان، 24 اونڪ ري بدليٰ اونڪ، ڏونت ري بدليٰ ڏونت، هات ري بدليٰ هات، پگ ري

بدليٰ پگ، 25 ٻالڻ ري بدليٰ ٻالڻ، ڦٽ ري بدليٰ ڦٽ هان ڏڪ ري بدليٰ ڏڪ.

26 جي ڪڻ آپري غلوم جون آپري بونهي ري اونڪ تي اهڙو ڏڪ هڻي، جڪي شون او ڪوڻو هوئي جاوِي، تو اُوئي نِي اونڪ ري بدليٰ آزاد ڪري.

27 جي ڪڻ آپري غلوم جون آپري بونهي را ڏونت پونگي، تو اُوئي ري ڏونت ري بدليٰ اُوئي نِي آزاد ڪري.

ڏن مال ري مالڪ ري ذميوارِي

28 جي ڪو ڍگو ڪي منڪ نِي شينگ هڻي هان او مري جاوِي، تو او ڍگو ضرور پتر هڻي ماريو جاوِي هان اُوئي رو موش کاوڻ ني ڪپي، پڻ ڍگي

ري مالڪ نِي سزا ڏيني جاوِي. 29 پڻ جي او ڍگو پيل شون پيئي هتو هان اُوئي ري مالڪ نِي سڻايو پي هوڙي، تو پي اُوئي ري مالڪ اُوئي نِي

بونڊيو ڪونهي هان او ڍگو ڪي منڪ نِي پيئي هڻي ماري چوڙي، تو او ڍگو پتر هڻي ماريو جاوِي هان اُوئي رو مالڪ پي ماريو جاوِي. 30 پڻ جي

اُوئي ري مالڪ تي خُون ري بدليٰ ڏنڊ راڪيو جاوِي، تو او آڀني بچاوڻ ري ساڙو ڏنڊ پري. 31 بيشڪ اُوئي ڍگي ڪيري ڏيڪري، ڪيري ڏيڪري

ني ماريو هووي، تو ائيج حُڪم تي اُوئي ني سزا ڏيئي جاوي. ³² جي ڊگو ڪي غلوم ني جون ڪي بونهي ني پيئي هئي ماري چوڙي، تو ڊگي رو مالڪ اُوئي غلوم جون بونهي ري مالڪ ني تيه تولا چوندي را سکا ڏي هان ڊگي ني پتر هئي ماريو جاوي.

³³ جي ڪو منڪ ڪي ڪڏ ني کلي چوڙي، جون نُوئي ڪڏ ڪوتري اُوئي تي ڍڪ ني ڏي هان پچي اُوئي ۾ ڪو ڊگو جون گڏو ڪري، ³⁴ تو ڪڏي رو مالڪ اُوئي رو نقصون پري ڏي هان جنار ري مالڪ ني پي مول پري ڏي هان مُوٽو جنار آب راکي. ³⁵ جي ڪي منڪ رو ڊگو ڪي بيچي ري ڊگي ني پيئي هئي ماري چوڙي، تو پيئي منڪ جيتي ڊگي ني بيچي هان اُوئي ري قيمت آبت ۾ آڏي آڏي بلاوي هان ايني نموني او مُوٽو ڊگي ني پي آبت ۾ بلاوي. ³⁶ جي خبر پڙي ڪه او ڊگو پيل شون پيئي هئو هان اُوئي ري مالڪ اُوئي ني بونديو ڪونهي، تو اُوئي ري مالڪ ني ضرور ڊگي ري بدلي ڊگو ڏيوڻو هي هان مُوٽو ڊگو آب لي.“

نقصون ري سزا هان ڏند

22 ¹ پرميشور آي پي ڪهيو ڪه، ”جي ڪو منڪ ڊگي جون ري چوري ڪري هان اُوئي ني باڊي چوڙي جون اُوئي ني بيچي، تو او هيڪي ڊگي ري بدلي پونج ڊگا هان هيڪي ري بدلي چار رڍون پري ڏي. ² جي چوري ڪرتو جهليجي هان اُوئي ني اهڙي مار ملي جڪي شون او مري جاوي، تو اُوئي ري موت رو ڪو پي ڏوهي ڪونهي هووي. ³ پڻ چور ڏن اُگل شون پچي جهليجي هان ماريو جاوي، تو مارڻ آڻو ڏوهي هوشي. جي چور بچي جاوي، تو اُوئي شون چوري رو ڏند پرائيجي هان جي چور ڪيڊي ڪئين ني هووي، تو پچي اُوئي ني بيچي نقصون پورو ڪيو جاوي. ⁴ جي چوري رو جنار اُوئي ڪيڊي جيتو ملي، پلي او ڊگو هووي، گڏو هووي جون رڍ بڪري هووي، تو اُوئي رو پيڻو پري ڏي.“

⁵ جي ڪو منڪ آبرو مال آبري بني جون آبري انگورون ري باگ ۾ چرڻ ري شارو چوڙي، پڻ اُوئي رو مال ڪي بيچي ري بني ۾ جائي چري، تو اُوئي ني آبري بني جون انگورون ري باگ شون سُني شون سُني پوک رو ڏند پري ڏيوڻو هي.“

⁶ جي ڪو منڪ آبري بني ۾ باشڌي ٻائي هان باشڌي پڙڪو ڪائي ڪي بيچي ري ڏوٽون ري ڊگ جون اُوڙي پوک ني ٻائي راک ڪري، تو جڪي باشڌي ٻاليو هووي اُوئي رو نقصون ضرور پري.“

⁷ جي ڪو منڪ ڪي بيچي ني رقم جون بيجو ڪو سيمون راکڻ ري شارو ڏي هان او رقم جون او سيمون اُوئي ري گهر شون چوري هوني جاوي هان او چور جهليجي رو، تو اُوئي چور ني پيڻو ڏند پڙو هي. ⁸ پڻ جي چور ني جهليجي، تو اُوئي گهر ري مالڪ ني مهاري شومهو لايو جاوي ڪه او شونش لي ڪه اُوئي رقم جون سيمون ني هات پي ڪونهي لگايو.

⁹ جي ڪي بي منڪون ۾ ملڪيت رو جهيڙو هووي هان پيئي ڪي ڪه، ’آي مهاري هي‘، پلي ڪو جنار هووي جون ڪو گاپو هووي جون ڪو بيجو گميجوڙو سيمون هووي، تو او پيئي مهِي ايشور ڪيڊي لايو جاوي هان جڪو ڏوهي هوشي، او بيچي ني پيڻو پري ڏيشي.“

10 جي ڪو منڪ ڪيئي آڀرو گڏو جون ڊگهو، جون رڍ جون ڪو بيجو جنار سنڀال ري شارو ڏي هان جي او جنار مري جاوي، جون ڦٽيجي جون چوري هووي هان ايني ري ڪيئي پي خبر ني هووي، 11 تو او منڪ مهني پرميشور ني گواه ڪري شونش لي ڪي ڪم، مهني اوئي ري جنار ني هات پي ڪونهي لگايو، تو جنار رو مالڪ اوئي ني شاجي مني هان اوئي شون ڏنڊ ني لي. 12 پڻ جي جنار اوئي شون چوري هوئي جاوي، تو اوئي ري مالڪ ني پري ڏيوڻو هي. 13 جي ڪي جنار ني ڪو جهنگلي جنار چيري ڦاڙي، تو او اوئي رو ثبوت بناوي هان اوئي جنار رو نقصون پري. 14 جي ڪو منڪ ڪي شون ڪو جنار مونگي لي هان او جنار ڦٽيجي جون مري جاوي هان اوئي تيم اوئي رو مالڪ پيڙو ني هووي، تو او ضرور اوئي رو نقصون پري. 15 پڻ جي مالڪ پيڙو هووي، تو اوئي رو نقصون ني پري. جي او جنار تاريڪ تي لايوڻو هووي، تو اوئي رو نقصون اوئي ري تاريڪ شون پورو ڪيو جاوي.“

اخلاقي حڪم هان ڌرمي ذميواري

16 پرميشور آي پي ڪهيو ڪم، ”جي ڪو منڪ ڪي ڪناري چوڪري ني جڪي رو مونگنو ڪونهي هوڀرو، ميني ميني باتون ڪري اوئي شون زنا ڪري، تو اوئي ني چوڪري ري مائيترون ني ڏوه پري ڏيوڻو هي هان اوئي چوڪري شون بيان ڪرڻو هي. 17 جي اوئي چوڪري را مائيترون چوڪري ڏيوڻ ري شارو خوش ني هووي، تو پچي اوئي منڪ ني اتر ري رقم ڏيوڻي هي جتري ڪناري ري بيان ري شارو هووي هي.“

18 تي جادوگرڻي ني جيتي ني چوڙيا.

19 جي ڪو منڪ ڪي جنار شون زنا ڪري، تو او ضرور ماريو جاوي.

20 جي ڪو منڪ مهني پرميشور ني چوڙي ڪي بيجي ڏيوڻا آگهي ٻليدون چاڙهي، تو اوئي ني ضرور ماريو جاوي.

21 تي ڪي پي پرديسي ني تنگ ني ڪريا هان ني اوئي تي ظلم ڪريا، ڪيونڪه تي پي مصر ملڪ ۾ پرديسي هتا.

22 تي ڪي بيوها جون يتيم ني ڏڪ ني ڏيا. 23 جي تي اوئون ني ڪي پي نموني ڏڪ ڏيشو هان او مهني شون فرياد ڪرشي، تو هون ضرور اوئون ري فرياد سڻين. 24 پچي مهاري ريش بدي جاشي هان هون ٿوني تلوار شون مرئين، ايني نموني ٿونري لگائي بيوها هان ٿونرا ٻال يتيم هوئي جاشي.

25 جي تي مهاري منڪون ۾ ڪي محتاج ني جڪو ٿون پيڙو ريتو هووي، اوئي ني ڪئين اوتار ڏينو، تو تي اوئي شون فرضي جهڙو سلوڪ ني ڪريا

هان ني اوئي شون بياج ليا. 26 جي تي ڪڏي ڪي منڪ ري چادر آڏوڻي راکو، تو ڏن آٿوڻ شون پيل اوئي ني پاچي ڏيا، 27 ڪيونڪه او رات رو

شوڻ ري تيم اوڏي هي. جي آي اوئي ڪيڏي ني هوئي، تو او شوڻي بلا ڪي اوڏشي؟ ايني ري ڪري جڏي او مهني فرياد ڪرشي، تو هون اوئي

ري فرياد سڻين ڪيونڪه هون داڻالو هون.

28 تو مهني ايشور ني برو پلو ني ڪي هان ني آڀري قوم ري سردار ني پتي.

29 ٿي آڀري پوک هان ڦلون ري رس رو هديو مهني ڏيوڻ ۾ دير ني ڪريا. ٿي آڀرو موڀي ڏيڪرو مهني ڏيا. 30 آڀري ڊگيون هان رڊون را پيلڪا نر مهني ڏيا. جنار رو پيلڪو نر شات ڏن آڀري ما پيڙو ري، پڻ آنوين ڏن ٿي او مهني ڏيا.

31 ٿي آڀرو آڀني مهاري شارو پويتر راکيا. ٿي اوني جنار رو موش ني ڪايا، جڪي ني ڪي جهنگلي جنار چيري ڦاڙي ميدون ۾ چوڙيو هووي، پڻ اهڙو موش ڪئون آگهي نوڪيا.

انصاف هان شچائي شون بيون

1 ڀرميشور آي پي ڪهيو ڪم، ”ٿي ڪو پي ڪوڙي خبر ني هلايا هان ڪي خراب منڪ پيڙا ملي ڪوڙي گواهي ني ڏيا. 2 تموم گهڻي منڪون ني بچڙا ڪوم ڪرتا ڏيڪي، ٿي اوئون جهڙا ني هويا. ڪي پي فيصلني ۾ تموم گهڻي منڪون پيڙا ملي اهڙي بات ني ڪريا، جڪي شون بي انصافي هووي. 3 ڪي پي فيصلني ۾ غريب ري طرفداري ني ڪريا.

23

4 جي ٿوني آڀري دشمن رو گڏو جون ڊگو رلنو ملي، تو ٿي ضرور اوئي ني آڀري مالڪ ڪيڍي پڳايا. 5 جي ٿي آڀري دشمن ري گڏي ني پار هيئا ديبجوڙو ڏيڪو، جي ٿونرو من ني پي ڪري، تو پي ٿي ضرور اوئي ري مدد ڪريا.

6 ٿي ڪي پي غريب رو ناحقي فيصلو ني ڪريا. 7 ٿي ڪوڙي باتون شون الگا رهيا، ٿي بي ڏوهي هان شچي منڪ ني موت ري سزا ني ڏيا، ڪيونڪ هون ڏوهي منڪ ني ضرور سزا ڏئين. 8 ٿي رشوت ني ليا، ڪيونڪ رشوت انسون ني اونڌا ڪري هي هان او شچي منڪ ري باتون ڦيرائي چوڙي هي.

9 ٿي ڪي پي پرديسي تي ظلم ني ڪريا، ڪيونڪ ٿي پرديسي رو من اولڪو هوم ايئي ري ڪري ٿي آپ مصر ملڪ ۾ پرديسي هئا.

شاتوين شال هان شاتوين ڏن ري باري ۾ حڪم

(احبار 7-1:25)

10 ڀرميشور آي پي ڪهيو ڪم، ”ٿي چي شال آڀري بني ۾ پوک پوکيا هان اوئي ري پوک پيڙي ڪريا، 11 پڻ شاتوين شال اوئي بني ۾ ڪئين ني پوکيا هان اوئي ني ايئوج ريوڻ ڏيا ڪه اوئي ۾ اگڻ آئي پوک، ٿونري قوم را غريب ڪاوي هان جڪو پوک بچي اوئي ني جهنگلي جنار ڪاوي. ٿي آڀري زيوڻ هان انگورون ري باگ شون پي ايئوج ڪريا.

12 ٿي چي ڏن آڀرو ڪوم ڪار ڪريا، پڻ شاتوين ڏن آروم ڪريا، ايئي ري ڪري ڪه ٿونرا ڊگام گڏا هان ٿونري بونهي رو ڏيڪرو هان پرديسي پي آروم ڪري 13 ٿي ايئي شچي باتون تي بيتا رهيا، جڪي رو مهني ٿوني ڪهيو هي. ٿي بچي ڪي پي ڏيوٽا ري پوجا ني ڪريا هان ني اوئون رو

نون ليا.

شال را تین موټا پرب

(خروج 26-18:34، استسنا 17-1:16)

14 پرمیشور آی پي کھيو کم، ”مهاري شارو شال پر تين پرب ملهايا. 15 تي اييب مهيتي پر بنا کمير باٽي آلو پرب ملهايا، جکي رو مهني حکم ڏينو هي. تي شات ڏن بنا کمير باٽي کايا، کيونکه ايٺي مهيتي پر تي مصر ملڪ ري غلومي شون آزاد هويا هتا. کو پي مهني کيدي کالي هات ني آوي. 16 جڏي ٿونري پوک پر پيلڪي پيداوار آوي، جکي ري شارو ٿون تموم گهٽي محنت کي هتي، اوي تيم تي لباري ڪرڻ آلو پرب ملهايا. جڏي تي شال ري آخر پر آپري محنت ري پوک پيڙي ڪرو، تو پوک پيڙي ڪرڻ رو پرب ملهايا.

17 هر شال شجائي آڌمي شال پر تين گهمرا مهاري شارو بليدون لي آوي.

18 جڏي تي مهاري شارو بليدون ڪرو، تو اوي ري لويي پيڙو کمير آلي باٽي رو بليدون ني ڪريا هان جکو چنار تي مهاري شارو پرب تي بليدون ڪرو، تو اوئون ري شار بيخي ڏن ري شارو ني راکيا.

19 تي آپري هر پيلڪي پوک پر شني پيداوار رو حصو پرميشور ٿونري ايشور ري گهر پر لي آيا.

تي بڪري را قل اوي ري ما ري ڏوڌ پر ني رونڊيا.

پرميشور را واعدا هان حکم

20 پرميشور آی پي کھيو کم، ”جوئو، هون ٿونري آگهي هيڪ فريشتو ميلون هون ڪه او مارگ پر ٿونري شنيال ڪري هان ٿوني اوي جگها تي لي جاوي، جکو مهني ٿونري شارو تيار ڪي هي. 21 تي خيال راکيا هان اوي ري بات منيا. جي تي اوي ري بات ڪونهي منوم، تو او ٿوني معاف ڪونهي ڪري، کيونکه مهني اوي ني اختيار ڏينو هي. 22 پڻ جي تي دل شون اوي ري بات منشو هان جکو هون ڪونه او شجو ڪرشم، تو هون ٿونري دشمنون رو دشمن هان ٿونري مخالفون هون. 23 مهارو فريشتو ٿونري آگهي بيخي هان او ٿوني اموري، حتي، فرزي، ڪنعاني، حوي هان يوسي قومون ري ملڪ پر پگاشي هان هون اوئون منڪون رو نون نشون مٽائي چوڙين. 24 تي اوئون قومون ري ڏيوتائون آگهي شيش ني نمايا، ني اوئون ري پوجا ڪريا، ني اوئون ري ريتون تي بيا، پڻ تي اوئون ري ڏيوتائون ري مورتي پونگي چوڙيا هان اوئون را ٿونپا ٽڪڙا ٽڪڙا ڪري چوڙيا.

25 تي پرميشور آپري ايشور ري پگني ڪريا، تو پچي هون ٿونري باٽي پوٽي پر برکت ڏين هان ٿوني بيماريون شون الگا راکين. 26 ٿونري ملڪ پر نڪو تو ڪي لگائي رو بال ضائع هووي هان نڪو تو ڪو لگائي بونجڪي ري هان هون ٿونري عمر موتي ڪرين.

27 ٿونري جاوڻ شون پيل او منڪ پيئاجي گهبرائي جاشي، جڪون کيدي تي جاشو. جڏي تي اوئون شون جنگ ڪرشم، تو هون اوئون ني هرائين هان ٿونرا شجائي دشمن ٿون شون ناشي جاشي. 28 هون ٿون شون پيل حوي، ڪنعاني هان حتي قومون پر ڪڪر ميلين، جکي شون او قومون آپرو ملڪ چوڙي ناشي جاشي. 29 هون او قومون هيڪي شال پر ٿون شون ڪونهي ڪايون. ايئون ني هووي ڪه ڌرتي ويرون هوئي جاوي هان جهنگلي

چنار بڏي جاوِي هانَ او تونِي پريشون ڪري. ³⁰ پڻ هُون هَلِي هَلِي اُونون نِي تون شون پرها ڪاڏين، اِيئي نمُونِي ٿي گڻپ ۾ بڌتا جاشو هانَ مُلڪ را بارش هونِي جاشو. ³¹ هُون قُلزم شَموندر شون لي فلسطيني قوم ري شَموندر توتِي هانَ رڻ پَت شون لي فرات دريا توتِي تونري حدون راکين. هُون اُونِي مُلڪ را مِنڪ تونري هات ۾ ڏئين هانَ او تون شون الگا هونِي جاشي. ³² ٿي اُونون شون هانَ اُونون ري ڏيونائون شون ڪو پي وچن ني ڪريا. ³³ ٿي اُونون نِي آيري مُلڪ ۾ ريوڻ ني ڏيا. اِيئون ني هوِي ڪه او تون شون مهاري خلاف پاپ ڪراوي، ڪيونڪه جي ٿي اُونون ري ڏيونائون ري پوجا ڪرشم، تو آي ضرور تونري شارو قاشي هوشي.“

پرميشور را حُڪم منط

24 ¹ پچي پرميشور موسي نِي ڪهيو ڪه، ”تُو هارونَ هانَ اُونِي را بيئي ڏيڪرا ندب، اِيهيو هانَ اسرائيلي قوم را ستر اڱوڻ لي مهِي ڪيڏي اُونچا جبل تي آ. ٿي شجائي الگا اِيي مهاري اگهي شيش نمايا. ² پچي تُو هيڪلو مهاري نيڙو آئي، باقي مِنڪ الگا ري. قوم را بيجا مِنڪ ٿي پيڙا اُونچا ني آوي.“

³ پچي موسي مِنڪون ڪيڏي جائي پرميشور ري شجِي باتون هانَ حُڪم سُتايَا هانَ شجِي مِنڪون پيڙون هونِي بئني ڏيني ڪه، ”جتري باتون پرميشور سُتائي هِي، مهِي او شجِي منشون.“ ⁴ پچي موسي پرميشور ري شجِي باتون لڪني هانَ ساڪلي تارهي جبل هينا هيڪ ٻليدون ري جگها نائي هانَ اسرائيلي قوم ري بارهون قبيلون ري حساب شون پتر را ٻارهي تونپا ناهيا. ⁵ اُونِي اسرائيلي قوم را نوجوان ميليا، جڪون ٻائڻ آلا ٻليدون چاهيا هانَ توگهڙا باڏي پرميشور ري شارو خيريت را ٻليدون ڪيا. ⁶ پچي موسي آڏو لويي لي نيڪرون ۾ راڪيو هانَ آڏو لويي ٻليدون ري جگها تي چتيو. ⁷ پچي اُونِي او ڪتاب ليئو جڪي ۾ پرميشور را حُڪم لڪيوڙا هتا هانَ مِنڪون نِي زور شون حُڪم پڙهي سُتايَا. مِنڪون ڪهيو ڪه، ”جڪو پي پرميشور ڪهيو هِي، مهِي او شجِي باتون سُتَشون هانَ اُونون تي بيشون.“

⁸ پچي موسي بچوڙو لويي لي مِنڪون تي چتيو هانَ ڪهيو ڪه، ”جوئوم آي لويي اُونِي وچن رو نشون هِي جڪو پرميشور تون شجون شون ڪيون هتوم جڏي اُونِي آيرا حُڪم تونِي ڏينا هتا.“

⁹ پچي موسي، هارونَ، ندب، اِيهيو هانَ اسرائيلي قوم را ستر اڱوڻ جبل تي اُونچا گيا. ¹⁰ اُونون ايشور نِي ڏينو جڪي نِي اسرائيلي قوم آلا منتا هانَ اُونِي ري پگون هينا نيلم ري پتر رو فرش هتو جڪو آسمون آلي ڪار آچو هتو. ¹¹ اسرائيلي قوم ري اڱوڻون ايشور نِي ڏينوم، تو پي ايشور اُونون نِي ڪو پي نُقصون ڪونهي ڏينو هانَ اُونون اوڻج کاڌو پيئو.

موسي سينا جبل تي

¹² پچي پرميشور موسي نِي ڪهيو ڪه، ”تُو جبل تي مهِي ڪيڏي آ، تُو اُترِي توتِي اوڻ اُو اُو رئي جتري توتِي هُون تني پتر ري تڪتي ني ڏيون. اُونون تي مهِي آيرا حُڪم هانَ شريعت لڪي هِي ڪه تُو اُونون نِي شيڪاوي.“ ¹³ پچي موسي هانَ اُونِي رو مددگار يشوع اُنيو هانَ موسي ايشور ري جبل تي

خروج

چڙهڻ ري شارو بئير هويو. 14 جاوتي بلا موسي، اگووڻون ني كهيو ڪم، ”جترِي توڻي مهِي پاڇا ني ائون، اترِي توڻي ٿي ايت ٻينا رهيا هان جوئو، هارون هان خور تون پيڙا هي. جي ڪيرو فيصلو هوڙي، تو او ائون ڪيدي جاوي.“

15 پڇي موسي جبل تي چڙهڻ لاڳو هان باذل، جبل ني ڍڪي چوڙيو. 16 پرميشور رو اڃائو سينا جبل تي اُتريو هان باذل چي ڏنون توڻي جبل ني ڍڪي راکيو. پڇي شاتوين ڏن پرميشور باذل شون موسي ني هيلو ڪيو. 17 اسرائيليون ني جبل ري چوتي تي پرميشور رو اڃائو بائل آئي باشدي جهڙو ڏيڪيجڻ ۾ آيو. 18 موسي باذل ري بچ شون هوڙي جبل تي چڙهيو هان او چاليه ڏن هان چاليه راتون اوتج رهيو.

پويتر تنبو ناوڻ ري شارو دون

(خروج 4:35-9)

25 1 پرميشور موسي ني كهيو ڪم، 2 ”تو اسرائيلي قوم ني ڪئي ڪه او مهاري شارو دون لي آوي. هر هيڪ منڪ آڀري خوشي شون جڪو پي دون ڏي، تو ائون شون مهاري شارو لئي. 3 ٿئي جڪو شيون ائون شون دون ۾ ليوڻي هي، او شونوم، چوندي، پيتل. 4 آسموني، بيگڻائي هان راتا ڏورا، قيمتي ليلم رو گايو هان بڪريون را بال، 5 گهيتون ري راتي رنگيڙي ڪالون، لڏڙون ري ڪالون هان ٻيڙ ري لڪڙي. 6 ڏينون ري شارو تيل هان پويتر تيل ناوڻ ري شارو مسالا، ڏوپ ڪرڻ ري شارو مسالا. 7 پوجاريون ري سردار ري واسڪوڻي، شيني بند ۾ لگاڻو ري شارو سليموني پتر هان هيرا موتي. 8 او مهاري شارو هيڪ پويتر تنبو ناوي ڪه هون ائون ري بچ ۾ رون. 9 اوئي تنبو هان اوئي ري شجي سيمون رو نمونو جڪو هون ٿئي بتائين، تو هوڙو اوئي جهڙو نائي.“

وچن ري سنڌوڪ ناوڻ رو حڪم

(خروج 1:37-9)

10 پرميشور موسي ني كهيو ڪم، ”تو منڪون ني ڪي او ٻيڙ ري لڪڙي ري هيڪ سنڌوڪ ناوي، جڪو پوڻا چار ڦٽ ڏبگهي، شوا بي ڦٽ ويڪري هان شوا بي ڦٽ اونچي هوڙي. 11 تو اوئي ري اندر هان ٻاهر نچ شون لگائي هان اوئي ماتي چوڌاري شوني را ڪنارا نائي. 12 پڇي سنڌوڪ ڪڻ ري شارو شوني را چار ڪڙا گهڙي هان اوئي ري چارون پاڳون ۾ لگائي، بي ڪڙا هيڪي پاشي هان بي بيڇي پاشي هوڙي. 13 پڇي ٻيڙ ري لڪڙي را بي ڏنبا نائي هان ائون تي شونو چاڙهي. 14 اي ڏنبا سنڌوڪ ري پيئون پاشون ري ڪڙون ۾ گهاتي ڪه اوئي شون سنڌوڪ ڪڇي. 15 او ڏنبا سنڌوڪ ري ڪڙون ۾ لاڳوڙا ري هان او ڪڏي پي ڌار ني ڪريا. 16 پڇي تو پتر ري پئي تڪتي جڪون تي هون آڀرا حڪم لڪي ٿئي ڏين، تو او وچن ري سنڌوڪ ۾ راکي.“

17 تو سنڌوڪ ني ڍڪڻ ري شارو ايڙي رو ڍڪ نائي جڪو نچ شوني رو هوڙي، جڪي ري لونبائي پوڻا چار ڦٽ هان ويڪرائي شوا بي ڦٽ هوڙي. 18 اوئي ڍڪ ماتي پيئون ڪنارون تي هيڪ هيڪ آڪاشي مخلوق ڪروبي شوني را گهڙي لگائي. 19 هيڪ ڪروبي هيڪي پاشي هان

خروج

بيجو ڪروبي بيحي پاشي. تُو ڊڪ هانَ بي ڪروبي هيڪي تُڪڙي ۾ نائي. ²⁰ اُونئون ڪروبيون زي پونڪي اهڙي نموني مائي ڪليوڙي هووي جڪي شون ڊڪ ني آپري پونڪيون شون ڊڪي چوڙي هانَ اُونئون را مونڏا اومها شومها ڊڪ ڏيشا هووي. ²¹ تُو اُوني ڊڪ ني اُوني سنڌوڪ مائي لگائي هانَ او حُڪمون آئي تڪتي جڪو هون تئي ڏين، او وچن ري سنڌوڪ ۾ راکي. ²² هون سنڌوڪ ري ڊڪ مائي هانَ ڪروبيون ري بچ شون تئي درشن ڏيتو رئين هانَ اُوني شجي حُڪمون ري باري ۾ تئي شون باتون ڪرتو رئين، جڪو هون اسرائيلي قوم ري شارو تئي ڏين. “

دون ري باتيون رو تيبيل ناوڻ رو حُڪم

(خروج 16-10:37)

²³ پرميشور موسي ني ڪهيو ڪم، ”تُو تين قُت لونبوم ڏود قُت ويڪرو هانَ شوا بي قُت اُونچوم، بېڙ ري لڪڙي رو هيڪ تيبيل نائي. ²⁴ پچي اُوني تي نچ شونو چاڙهي هانَ اُوني ري چوڌاري شوني را ڪنارا نائي. ²⁵ اُوني ري چوڌاري تين اِنچ ويڪري هيڪ ڪُونگري نائي هانَ اُوني ڪُونگري ري چوڌاري شوني را ڪنارا نائي. ²⁶ تيبيل ري شارو شوني را چار ڪڙا نائي هانَ او چارون پاگون مائي لگائي. ²⁷ او ڪڙا ڪُونگرون ري پاشي ۾ هووي ڪه تيبيل ني ڪڙن ري شارو ڏنبا لگاڙن ري جگها هووي. ²⁸ تُو بېڙ ري لڪڙي را ڏنبا نائي هانَ اُونون مائي شونو چاڙهي ڪه تيبيل ڪڙيجي. ²⁹ تُو تيبيل تي راڪڻ ري شارو نچ شوني را ٿال، ٿائي، جگ هانَ پيالا نائي. ³⁰ اُوني تيبيل مائي مهاري نون ڪيئوڙي بائي هميشا راکيوڙي هووي.“

ڏينا راڪڻ آئي شني ناوڻ رو حُڪم

(خروج 24-17:37)

³¹ پرميشور موسي ني ڪهيو ڪم، ”تُو نچ شوني شون ڏينا راڪڻ آئي هيڪ شني نائي. اُوني را پاگا، ڏنڊي، گل، پون، گئونچ هانَ ڏينوم اي شجائي گهڙي شوني ري هيڪي تُڪڙي را نائي. ³² اُوني شون چي ڏنڊي باهرلي پاشي نڪرتي هووي، تين هيڪي پاشي هانَ تين بيحي پاشي. ³³ هر هيڪ ڏنڊي ۾ بادوم ري گلون جهڙي تين پيالي، هيڪ گئونچ هانَ هيڪ گل هووي. ³⁴ اُوني را پاگا يعني بچ آئي ڏنڊي تي پي بادوم ري گلون جهڙا چار پيالا، چار گئونچ هانَ چار گل هووي. ³⁵ بيئون پاشون ري هر هيڪ پيچي ڏنڊي هينا هيڪ گئونچ هووي. ³⁶ يعني گئونچ، ٿائي، پاگا هانَ شجو سيمون نچ شوني ري هيڪي تُڪڙي شون گهڙي ناهيو جاوي. ³⁷ پچي تُو شات ڏينا نائي ڏينون آئي جگها تي راکي. اي ڏينا باليا جاوي ڪه اُونون رو اُجالو شومهو هووي. ³⁸ ڏيني ري بات ڪترڻ آئي ڪترڻي هانَ اُوني ري راک پيڙي ڪرڻ آڻو نيڪر نچ شوني رو هووي. ³⁹ ڏينو راڪڻ آئي هانَ شجو سيمون چوتي شير نچ شوني را ناهيوڙا هووي. ⁴⁰ خيال راکي، تُو اي شجي شيون هوبهو اهڙي نائي جهڙي مهني تئي جبل تي بتائي هي.“

پويتر تنبو ناون رو حڪم

(خروج 13-8:36)

26

¹ پڇي پرميشور موسي ني كهيو ڪم، ”تو پويتر تنبو ري شارو دس پڙدا نائي. اي پڙدا قيمتي ليلم ري گايي، آسموني، بيگڻائي هان راتي ذورون شون ناهيوڙي گاپون را هووي هان اونون مائي شني ڪاريگر شون ڪروبيون را قونو ڀرت پرائي. ² هر هيك پڙدي ري لوبائي بارهي ميتر هان ويڪرائي بي ميتر هووي هان اي شجائي پڙدا هيڪي ماپ را هووي. ³ پڇي پونج پڙدا ويڪرائي ۾ هيڪي بيڇي شون ملايا جاوي هان باقي پونج پڙدا پي شاگي نموني هيڪي بيڇي شون جوڙيا جاوي. ⁴ لونبي پاشي پڙدون ني گنڍڻ ري شارو ڪناريون تي آسموني رنگ ري ذورون شون گڙڪا نائي. ⁵ پنجاه گڙڪا هيڪي پڙدي ۾ هان پنجاه بيڇي پڙدي ري ڪناري تي نائي جڪو اونون ني آبت ۾ ملاوي. شجائي گڙڪا هيڪي بيڇي ري اومها شومها هووي. ⁶ پڇي شوني را پنجاه ڪنڊا نائي هان اي ڪنڊا پڙدون ري گڙڪون ۾ لگائي، پڇي پڙدا هيڪي بيڇي شون ملائي. پڇي او پويتر تنبو هيك هوئي جاشي.“

پويتر تنبو را پڙدا هان ترپال ناون رو حڪم

(خروج 19-14:36)

⁷ پڇي پرميشور موسي ني كهيو ڪم، ”تو پويتر تنبو ني مائي شون ڍڪڻ ري شارو پڪريون ري بالون را اڳياري پڙدا نائي. ⁸ هر هيك پڙدي ري لوبائي پوڻا چوڏي ميتر هان ويڪر بي ميتر هووي هان او اڳياري پڙدا هيڪي ماپ را هووي. ⁹ تو پونج پڙدا ويڪرائي ۾ هيڪي بيڇي پيڙا ملائي هان باقي چي پڙدا پي ويڪرائي ۾ هيڪي بيڇي پيڙا ملائي هان چهون پڙو تنبو ري شومهو شونتي بيڙو ڪري. ¹⁰ تو پنجاه گڙڪا اونئي پڙدي ري ڪناري تي نائي، جڪو باهر شون ملايو جاشي هان پنجاه گڙڪا پڙدي ري ڪناري تي نائي، جڪو باهر شون ملايو جاشي. ¹¹ پڇي پيٽل را پنجاه ڪنڊا نائي اونون گڙڪون ۾ لگائي هان تنبو ملائي چوڙي ڪه او هيك هوئي جاوي. ¹² تنبو ري پڙدي رو لتڪيوڙو حصو، يعني آڏو پڙو جڪو بچشي، او پويتر تنبو ري لاري پاشي لتڪيوڙو ري. ¹³ تنبو ري پڙدون ري لوبائي ري باقي حصي ۾ آڏ ميتر پڙو اينا شون هان آڏ ميتر پڙو اونا شون پويتر تنبو ري بيئي پاشي لتڪيوڙو ري ڪه اونئي تي ڍڪ آوي. ¹⁴ تو ايئي پويتر تنبو ني ڍڪڻ ري شارو گهيتون ري رنگيوڙي راتي ڪالون شون هيك ترپال نائي هان شاگي نموني لڏڙون ري ڪالون شون هيك پيڇو ترپال نائي، پڇي لڏڙون ري ڪالون ري ناهيوڙي ترپال مائي گهيتون ري ڪالون شون ناهيوڙو ترپال راکي تنبو ڍڪي چوڙي.“

پويتر تنبو را فریم ناون رو حکم

(خروج 36:20-34)

15 پچي پرميشور موسي نې كهيو كه، ”تو پويتر تنبو ري شارو پېتر ري لكږي رو فریم نائي، جكو پويتر تنبو نې ايو كرځ م مدد ډي هان پيت رو كوم كړي. 16 هر هيك فریم پندري څت لوبو هان شوا بي څت ويكرو هووي. 17 هر هيك فریم م بي بي چوژون هووي، جكي ري مدد شون فریم آيت م ملایا جاوي. پويتر تنبو را شجائي فریم ايښي نموني نائي. 18 پويتر تنبو ري شارو جكو فریم تو نائي اونون م بيش فریم تنبو ري ډكځ ډيشا هووي. 19 ايښي بيش فریمون هينا چوندي را چاليه پاگا نائي، يعني هر هيك فریم هينا اوښي ري بيئون چوژون هينا بي بي پاگا هووي. 20 پويتر تنبو ري بيجي پاشي يعني اتر ډيشا بيش فریم هووي. 21 اونون ري شارو پي چوندي را چاليه پاگا هووي، يعني هر هيك فریم هينا بي بي پاگا هووي. 22 پويتر تنبو لاري يعني اتوښي پاشي چي فریم نائي. 23 شاگي اتر ډيشا پويتر تنبو ري كوڅون ري شارو بي فریم نائي. 24 اي هينا شون ماتي توښي مليوڙا هووي هان مائلو چيو هيكې كږي م ملائي، اي بيښي فریم هيك جهڙا هووي هان اي بيئون كوڅون ري شارو هوشي. 25 ايښي نموني اي آت فریم هان چوندي را شوږي پاگا هووي، يعني هر هيك فریم ري شارو بي پاگا هووي. 26 پچي تو پويتر تنبو ري ډكځ هان اتر آلي فریمون ري شارو پېتر ري لكږي را پونج پونج موتا ډنبا نائي. 27 شاگي نموني پونج موتا ډنبا پويتر تنبو ري لارې پاشي، يعني اتوښي پاشي فریمون ري شارو نائي. 28 تينون پاشون آلا بچ آلا ډنبا پويتر تنبو ري فریمون ري شارو هيكې چيوږي شون بيجي چيوږي توښي هووي. 29 پچي تو فریمون ماتي شونو چاهي هان ډنبا لگاوځ ري شارو شوني را كڙا نائي اونون فریمون م لگائي هان ډنبون ماتي پي شونو چاهي. 30 تو پويتر تنبو هوبهو اهڙو نائي جهڙو مهې ټني جبل تي بتايو هتو.“

پويتر تنبو رو پڙدو ناون رو حکم

(خروج 36:35-38)

31 پچي پرميشور موسي نې كهيو كه، ”تو قيمتي ليلم رو هيك پڙدو نائي جكي را ډورا آسموني، بيگځائي هان راتا هووي. اوښي تي كي شني كاربرگر شون كروبيون را قونو پرت پراي. 32 اوښي پڙدي ني شون لاگوږي پېتر ري لكږي ري چار ټونپون تي تونگي چوږي. اوښي را كندا شوني را هووي هان اوښي ري شارو چوندي را چار پاگا گهږي نائي. 33 پڙدا كندون م لټكائي هان وچن ري شنډوك اوڅ پڙدي هينا لي جائي هان اي پڙدو ټونږي شارو پويتر جگها ني شجون شون پويتر جگها شون ډار كږشي. 34 پچي تو شجون شون پويتر جگها م وچن ري شنډوك تي اوښي رو ډك راكي. 35 شجون شون پويتر جگها ري پڙدي ري باهر پويتر جگها م اتر ډيشا دون ري باتيون رو تيبيل راكي هان اوښي ري شومهو ډكځ ډيشا ډينو راكځ

آلي شني راكي.

36 تُو پويتر تنبُو ري در ري شارو قيمتي ليلم رو هيڪ پڙدو نائي، جڪي را ڏورا آسموني، بيگڻائي هان راتا هووي هان جڪي مائي ڀرت پريوڙو هووي.

37 اُوئي پڙدي ري شارو پڙ ري لڪڙي را پونج تونيا نائي هان اُونون ري چيڙي تي شونو چاڙهي هان اُونون را ڪُنڊا شوني را هووي. تُو اُونون ري شارو

پيتل را پونج پاگا گهڙي نائي.

ٻالن آئي ٻليدون ري جگها ناوڻ رو حڪم

(خروج 7-1:38)

27¹ پڇي پرميشور موسي ني كهيو ڪم، ”تُو پڙ ري لڪڙي شون ٻليدون ري جگها نائي. او شادي شات ڦٽ لونبي، شادي شات ڦٽ ويڪري هان چار ڦٽ اُونچي هووي. 2 تُو اُوئي ري چوڌاري ڪوئون تي شينگ نائي. او شينگ هان ٻليدون ري جگها هيڪي لڪڙي ري ٽڪڙي ري ناهيوڙي هووي هان تُو اُوئي مائي پيتل چاڙهي. 3 تُو اُوئي ري راک ڪڙ ري شارو تگاري، بيلچام ٿال هان موش تونگڙ ري شارو شيڪون هان تونڊا ڪڙ ري شارو نيڪر نائي. اي شجو سيمون پيتل رو هووي. 4 ٻليدون ري جگها ري شارو پيتل ري جائي نائي هان اُوئي جائي ري چارون ڪُنڊون تي پيتل را چار ڪڙا لگائي. 5 ٻليدون ري جگها ۾ چوڌاري پتي لگائي ڪنارا نائي هان اُوئي جائي ني هينا شون ايئي نموني لگائي ڪه او ڪنارون توڙي پڳي. 6 تُو ٻليدون ري جگها ري شارو پڙ ري لڪڙي را ڏنڊا نائي هان اُوئي مائي پيتل چاڙهي. 7 تُو او ڏنڊا ڪڙون ۾ گهاتي ڪه جڏي پي ٻليدون ري جگها ڪڙي جاوي، تو او ڏنڊا اُوئي ري پيئي پاشي هووي. 8 تُو ٻليدون ري جگها ني لڪڙي ري تڪتون شون نائي، جڪو مئين شون ڪالي هووي. اُوئي ني هوبهو اهڙي نائي جهڙو نمونو مهِي ٿئي جبل تي بتايو هي.“

پويتر تنبُو رو اوگڻو ناوڻ رو حڪم

(خروج 20-9:38)

9 پڇي پرميشور موسي ني كهيو ڪم، ”تُو پويتر تنبُو ري شارو اوگڻو نائي. اُوئي اوگڻي ري ڏڪڻ هان اُتر ڏيشا قيمتي ليلم ري گاڙي ري ڪنات نائي، جڪي ري لونبائي بيئون پاشي اندازن چئيتالي، چئيتالي ميتر هووي. 10 ڏڪڻ ري ڪناتون ري شارو پيتل را بيش تونيا هان بيش پاگا نائي هان تونپون ري شارو چونڊي را ڪُنڊا هان پتي نائي. 11 ايئي نموني اُتر ڏيشا ڪناتون ري شارو پيتل را بيش تونيا هان بيش پاگا نائي هان تونپون ري شارو چونڊي را ڪُنڊا هان پتي نائي. 12 تُو اوگڻي ري آڻوڙي پاشي باوي ميتر ويڪرائي ۾ ڪنات نائي هان اُوئي ري شارو ڏس تونيا هان ڏس پاگا نائي. 13 شاگي نموني اوگڻي ري اوگڻي پاشي باوي ميتر لونبي ڪنات نائي. 14 اوڻ جاوڻ ري در ري شاجي پاشي چي ميتر را پڙدا نائي هان اُوئي ري شارو تين تونيا هان تين پاگا نائي. 15 شاگي نموني ڪاڙي پاشي پي چي ميتر را پڙدا هان اُوئي ري شارو تين تونيا هان تين پاگا نائي. 16 اوگڻي ري در ري شارو قيمتي ليلم رو نٽو ميتر ويڪرو هيڪ پڙدو نائي، جڪي را ڏورا آسموني، بيگڻائي هان راتا هووي هان اُوئي مائي شني ڪاريگر شون ڀرت پرائي. ايئي ري شارو چار تونيا هان چار پاگا نائي. 17 شجي تونپون را پاگا پيتل را هووي هان پڙدا چونڊي ري ڪُنڊون هان پتيون شون هر هيڪ تونپو لگايو جاوي. 18 اوگڻي

خروج

ري ڪنات قيمتي ليلم ري هووي هان او اندازن چئيتالي ميتر لونبي، باوي ميتر ويڪري هان سوا بي ميتر اونچي هووي. ٽونين را شجائي پاگا پيتل را هووي. 19 پويتر تنبو ۾ لاگن آلو شجو سيمون پيتل رو هووي هان پويتر تنبو ري ڪونتي هان اوگي ري ڪناتون ري شجي ڪونتي پيتل ري هووي.“

ڏينون رو تيل

(احبار 4-1:24)

20 پچي پرميشور موسي ني ڪهيو ڪه، ”تو آيري اسرائيلي قوم ني حڪم ڏئي ڪه او ٿي ڪيڏي ڪونتي ڪاڍيوڙو زيتون رو نيچ تيل لي آوي ڪه پويتر جگها ۾ اڃائي ري شارو ڏينا هميشا ٻلتا ري. 21 هارون هان اوئي را ڏيڪرا ڏينا راڪن آلي جگها ني پويتر تنبو ري پويتر جگها ۾ اوئي پڙدي ري شومهو راڪي، جڪي لاري وچن ري سنڌوک هووي. او ڏينون ۾ تيل نوتا ري ڪه ڏينا مهاري شومها ساڪلي شون لي شام توڻي ٻلتا ري. اسرائيلي قوم ري شارو مهارو آي اصول پيڙهي شون پيڙهي توڻي بيتو ري.“

پوجاريون را پويتر گاڀا ناوڻ رو حڪم

(خروج 7-1:39)

28 1 پچي پرميشور موسي ني ڪهيو ڪه، ”تو آيري اسرائيلي قوم ۾ آيري پائي هارون هان اوئي ري ڏيڪرون ندب، آيهوم العيزر هان اتمر ني آب ڪيڏي آتا ڪه او مهارا پوجاري هوئي مهاري شيوا رو ڪوم ڪري. 2 تو آيري پائي هارون ري عزت هان فوٽراڀي ري شارو پويتر گاڀا نڙائي. 3 او گاڀا سُني ڪاريگر شون نڙائي جڪون ني مهني سمجه ڏيني هي. 4 تو اوئون ني ڪي ڪه او هارون ري شارو پويتر گاڀا ناوي ڪه او اوئي ني پيري هان پويتر پوجاري هوئي مهاري شيوا رو ڪوم ڪرتو ري. 4 او سُنا ڪاريگر جڪو گاڀا ناشي، او گاڀا آي هووي. شينو بندم واسڪوتي، جُبو، ڪُرتو، پوتيو هان ڪرڪ رو پتو. او ٿاري پائي هارون هان اوئي ري ڏيڪرون ري شارو پويتر گاڀا ناوي ڪه او مهاري شارو پويتر پوجاري ري شيوا رو ڪوم ڪري. 5 آي گاڀا قيمتي ليلم ري گاڀي، شوني ري تار، آسموني، بيگڻائي، راتي ڏورون شون ناوي. 6 سُنا ڪاريگر واسڪوتي ني قيمتي ليلم ري گاڀي، شوني ري تار هان آسموني، بيگڻائي هان راتي ڏورون شون ناوي. 7 آي واسڪوتي اهڙي نموني گنڍي ڪه اوئي رو اگلو هان لارلو چيڙو بيئي ڪويون ري پتيون توڻي ڀڳي. 8 اوئي شون نال ڪاريگر شون ڪرڪ رو پتو نڙائي هان اوئي تي واسڪوتي آلي ڪار ڪوم ڪيو جاوي هان او پي شوني ري تار، آسموني، بيگڻائي هان راتي ڏورون هان جهيٽي قيمتي ليلم ري گاڀي رو ناهيو جاوي. 9 تو اسرائيل يعني يعقوب ري ٻارهي ڏيڪرون را نون بيئون سلیموني پٿرون تي لڪائي. 10 هر هيك پٿر تي چي چي نون اوئون ري پيدائش ري حساب شون هووي. 11 بيتي آلي ڪار اوئون بيئون پٿرون تي سُني ڪاريگر شون يعقوب ري ڏيڪرون را نون لڪائي هان اوئون پٿرون ني شوني ري ڪونون ۾ لڪائي. 12 بيئون پٿرون ني واسڪوتي ري بيئي ڪويون ري پتيون تي لڪائي ڪه آي پٿر يعقوب ري ڏيڪرون ري يادگيري ري شارو هووي. جڏي هارون مهاري شومهو

خروج

آوي، تو آي بارهي قبيلون را نون اوئي ري بيئون كويون تي بادگيري ري شارو لاگوڙا هووي. ¹³ تو شوني را بي بيجا كونا نڙائي. ¹⁴ نچ شوني ري بي زنجيرون ڏوري آلي كار بٽيوڙي هووي، او نڙائي هان او زنجيرون كونون ۾ تونگي چوڙي.“

شينو بند ناوڻ رو حڪم

(خروج 21-8:39)

¹⁵ پڇي پرميشور موسي ني كهيو ڪم، ”تو شني ڪاريگر شون شوني ري تار، آسموني، بيگڻائي هان راتي ڏورون هان قيمتي ليلم شون هيڪ شينو بند نڙائي، جڪو مهاري مرضي اولڪڻ ري شارو هوشي. ¹⁶ او شينو بند چوڪنڊو هان بيٺو هووي، اوئي ري لونبائي هان ويڪرائي نڙو نڙو انچ هووي. ¹⁷ تو اوئي ۾ قيمتي پٿر هڻائي جڪي ري چار قطارون هووي. پيلڪي قطار ۾ نارنگي عقيق، ڪراچ هان لال هووي. ¹⁸ پڇي قطار ۾ زمر، نيلم هان هيرا هووي. ¹⁹ تيڇي قطار ۾ لال زرفون، عقيق هان ياقوت هووي. ²⁰ چوڻي قطار ۾ فيروزا، سليماني هان يشب پٿر هووي. آي شجائي پٿر شوني ري كونون ۾ لگائي. ²¹ آي هيرا موتي اسرائيل ري بارهون ڏيڪرون ري نون ري حساب شون رگو بارهي هووي. بيٺي آلي ڪار هر هيڪ قيمتي پٿر تي هيڪي قبيلي رو نون لگائي. ²² تو شيني بند تي ڏوري آلي ڪار ناهيوڙي نچ شوني ري بي زنجيرون لگائي. ²³ آي لگاڙو ري شارو شوني را بي ڪڙا نائي هان شيني بند ري مائي بيئون چيڙون ۾ لگائي. ²⁴ پڇي آي بيئي زنجيرون شيني بند ري بيئون ڪڙون ۾ لگائي. ²⁵ تو پڇي بيئي زنجيرون را بيئي چيڙا شوني ري كونون ۾ ملائي هان واسڪوتي ري كويون آلي پٿي ري بيئون كونون ري شومهو لگائي. ²⁶ شوني را بي ڪڙا نائي شيني بند ري بيئي هيٺي چيڙون ري ڪناري تي لگائي، جڪو واسڪوتي ري مئيلي پاشي هووي. ²⁷ پڇي شوني را بي بيجا ڪڙا نائي هان اوئون ني واسڪوتي ري بيئي كويون هينا شيني بند ري آگلي پاشي لگائي، جيڪو شون واسڪوتي گندي جاشي ڪه شينو بند واسڪوتي شني ڪاريگري شون ناهيوڙي ڪرڪ ري پٽي مائي هووي. ²⁸ پڇي شينو بند هان واسڪوتي را ڪڙا آسموني رنگ ري ڏوري شون بونڌي ڪه شينو بند واسڪوتي ري شني ڪاريگري شون ناهيوڙي ڪرڪ ري پٽي مائي هووي هان او واسڪوتي شون ڌار ني هووي.“

²⁹ جڏي پي هارون پويتر جگها ۾ مهاري شومهو آوي، تو اسرائيل ري ڏيڪرون ري نون آڻو شينو بند آڀري ڍل مائي پيري راڪي ڪه هون اوئون ني هميشا ياد راڪون. ³⁰ تو شينو بند ري ڪونجي ۾ اوريه هان ٽيم نون را پٿر راڪي هان جڏي هارون مهني ڪيڍي آوي، تو آي پٿر اوئي ري ڍل مائي هووي ڪه هارون اسرائيلي قوم ري بازي ۾ مهاري مرضي اولڪي شگهي.“

پرميشور ري پوجاريون را بيجا گايا ناوڻ رو حڪم

(خروج 31-22:39)

³¹ پڇي پرميشور موسي ني كهيو ڪم، ”تو واسڪوتي هينا پيرڻ ري شارو سقا آسموني رنگ رو جبو نڙائي. ³² اوئي رو گلو بچ ۾ هووي. گلي ري چوڌاري پرت پرائي ڪه او ڦاٽي ني. ³³ اوئي ري چال ري گهير ۾ چوڌاري شرمائي، آسموني هان راتي رنگ را ڏاڙهون نڙائي هان اوئون ري بچ ۾

چوڌاري سونِي را گوگهرا لگائي. ³⁴ يعني جُبي ري چال ري گهير مڙ ڏاڙهون هان سونِي را گوگهرا هيڪ شروڪا لگائي. ³⁵ هارون او جُبو شيوا ري تيم پيري، جڏي او پوٽر جگها مڙ مهِي ڪيڏي آوي، جون اوڻ شون نڪري، تو گوگهرا باجي ڪه او مري ني.

³⁶ تُو نج سونِي ري هيڪ پتي نائي بيتي آلي ڪار اُوئي تي آي آڪر لڪائي. ’پرميشور ري شارو چُونڊيوڙو-‘ ³⁷ اُوئي ني شرمائي ڏوري شون پوتِي ري شوملي پاشي بونڌي ³⁸ هان آي هارون ري لڙاڙ تي هوِي ڪه جڪو دون اسرائيلي قوم مهاري شارو پوٽر ڪري، تو اُون پوٽر ڪيڙي شيون مڙ ري جاوڻ آڻو ڏوه هارون ڪئي هان او پتي اُوئي ري لڙاڙ تي هميشا باڏوڙي ري ڪه هون او دون قبول ڪرون.

³⁹ ڪُٽو هان پوتيو قيمتي ليلم رو نڙائي هان هيڪ ڀرت پيوڙو ڪرڪ رو پتو نڙائي. ⁴⁰ هارون ري ڏيڪرون ري عزت ري شارو قونرا ڪُٽا، ڪرڪ ري شارو پتا هان پوتيا نڙائي. ⁴¹ تُو آي شجائي آڀري پائي هارون هان اُوئي ري ڏيڪرون ني پيرائي، اُونون ري مائي تي پوٽر تيل لگائي پوٽر ڪري ڪه او مهارا پوجاري هوِي شيوا رو ڪوم ڪري. ⁴² تُو اُونون ري شارو قيمتي ليلم را ڪچا نڙائي ڪه اُونون رو ڏيل ڍڪيو ري. آي ڪليون شون گوڏون توڻي هوِي. ⁴³ جڏي هارون هان اُوئي را ڏيڪرا پوٽر تنبو مڙ جاوي، جون شيوا ڪرڻ ري شارو پوٽر جگها مڙ بلبدون ري جگها ري نيڙا جاوي، تو او ڪچا پيري، ڪيٽ ايئون ني هوِي ڪه او ڏوهي هوِي هان مري جاوي. آي اصول هارون هان اُوئي ري نسل ري شارو هميشا توڻي هوِي.“

هارون هان اُوئي ري ڏيڪرون ني پوجاري ناوڻ

(احبار 1:8-36)

29 ¹ پچي پرميشور موسي ني ڪهيو ڪه، ”هارون هان اُوئي را ڏيڪرا مهاري شارو پوجاري هوِي شيوا رو ڪوم ڪرشي، ايئي ري ڪري تُو اُونون ني پوٽر ڪرڻ ري شارو هيڪ توگهڙو هان بي بي عيب گهيتا لئي. ² پچي تُو ڪنڪ ري آئي شون آي شيون نائي جڪي مڙ ڪمير ني هوِي، بائي، تيل مڙ گوڀوڙي آئي ري ڪي هان تيل شون چوپڙوڙي بائي. ³ آي هيڪي توڪري مڙ راڪي هان اُوئي توڪري ني توگهڙي هان پيئون گهيتون شُودو مهِي ڪيڏي لي آئي. ⁴ پچي هارون هان اُونون را ڏيڪرا پوٽر تنبو ري در تي لائي اُونون ني پوڻي شون جهيلاڙي. ⁵ ايئي شون پچي هارون ني اُوئي را گايا پيرائي يعني ڪُٽو واسڪوتي رو نيچلو جُبو، واسڪوتي هان شينو بند پيرائي هان واسڪوتي سني نموني ڀرت پيوڙو پتو اُوئي ري ڪرڪ تي بونڌي. ⁶ پچي پوتيو اُوئي ري مائي تي راڪي هان اُوئي پوتِي مائي سونِي ري پوٽر پتي راڪي. ⁷ پوٽر ڪرڻ آڻو تيل لي اُوئي ري مائي تي لگائي هان اُوئي ني مهاري نون رو ڪري. ⁸ پچي هارون را ڏيڪرا آگهي لائي اُونون ني ڪُٽا پيرائي. ⁹ اُونون ني ڪرڪ را پتا بونڌي هان پوتيا بونڌائي ڪه رگو او هان اُونون ري پيڙهي آلا هميشا ري شارو پوجاري رو ڪوم ڪرتا ري. تُو هارون هان اُوئي را ڏيڪرا مهاري شيوا ري شارو ايئج نموني پُونڊي. ¹⁰ تُو توگهڙو پوٽر تنبو آگهي لي آئي هان هارون هان اُوئي را ڏيڪرا آڀرا آڀرا هات اُوئي توگهڙي ري مائي تي راڪي. ¹¹ اُوئي شون پچي او توگهڙو مهاري شومهو پوٽر تنبو ري در تي باڏي. ¹² پچي اُوئي توگهڙي ري لوئي شون ڪئينڪه لي اُوئي ني آڀري اونگڙي شون بلبدون ري جگها ري ڪُنڊون تي ناهيوڙي شينگون تي لگائي هان باقي شجو لوئي بلبدون ري جگها ري پال مڙ ڍوڙي. ¹³ پچي اونترون مائي لاگوڙي

شارم جگر رو مائلو پڙدو هان بيئي گزدا هان اونون ري مائلي شار لني، پيچي اي سجاڻي بليدون ري جگها مائي بائي. 14 پڻ اوئي نوگهڙي رو موش، كال هان گوهر، پويتر تنبو شون باهر انگا بائي، ڪيونڪه اي پاپون شون پويتر هوڻڻ رو بليدون هي.

15 پيچي تو هيڪ گهيتو لني هان هارون هان اوئي را ڏيڪرا آڀرا آڀرا هات اوئي گهيتي ري مائي تي راڪي. 16 پيچي تو اوئي گهيتي ني باڊي هان اوئي رو لويي بليدون ري جگها تي چوڌاري چونتِي. 17 پيچي تو گهيتي را ٽڪڙا ٽڪڙا ڪري باڊي، اوئي را اونترا هان ڪريا ڌوئي اونون ٽڪڙون هان نش پيڙوم. 18 اي شجو گهيتو بليدون ري جگها تي بائي چوڙي. اي مهاري شارو باڻڻ آڻو بليدون هي. اي مهاري من ني پاوڻ آڻو شرو بليدون هي.

19 پيچي تو بيجو گهيتو لني، پيچي هارون هان اوئي را ڏيڪرا آڀرا آڀرا هات اوئي ري مائي تي راڪي. 20 تو او گهيتو باڊي هان اوئي ري لويي ۾ ڪئينڪه لي هارون هان اوئي ري ڏيڪرون ري ڪاڀي ڪونون ري پاڙيون تي، ساجي هات تي هان ساجي پگ ري انگونون تي لگائي، پيچي لويي بليدون ري جگها ري چوڌاري چونتِي. 21 تو بليدون ري جگها شون لويي هان پويتر ڪڙڻ آڻي تيل ۾ ڪئين لي هارون هان اوئي ري ڏيڪرون ري گاپون تي چونتِي. ايئي نموني او هان اوئي را ڏيڪرا آڀري آڀري گاپون شوڏا پويتر هوئي جاشي. 22 تو گهيتي ري شار هان جاذو پوچ، اونترون تي لاگوڙي شارم جگر رو مائلو پڙدو هان بي گزدا هان مائلي شار هان ڪاڀي سائڻ لني. او گهيتو هارون هان اوئي ري ڏيڪرون ني پويتر ڪري چوندڻ ري شارو هي. 23 بنا ڪمير بائي ري توڪري جڪو مهني پرميشور ري شارو راڪيوڙي هوشي اوئي ۾ هيڪ بائي، تيل ۾ گوپوڙي آڻي ري تڪي هان تيل ري چوپوڙي بائي لني. 24 اي سجي شيون لي هارون هان اوئي ري ڏيڪرون ري هاتون تي راڪي، پيچي اينون ني مهني پرميشور ري روبرو هلائي ڪه اي هلاوڻ آڻو بليدون هووي. 25 تو سجي شيون اونون ري هاتون شون لي بليدون ري جگها تي باڻڻ آڻي بليدون ري مائي بائي. اي باڻڻ آڻو بليدون هوشي، جڪي ري خوشبو مهني پرميشور ني پسند هي. 26 تو هارون ني چوندڻ ري شارو استعمال هوڻڻ آڻي گهيتي رو شينو لي اوئي ني مهاري شومهو هلائي ڪه او هلاوڻ آڻو بليدون هووي هان اي ٿاري پتي هوشي. 27 تو هارون هان اوئي ري ڏيڪرون ني چوندڻ ري شارو استعمال هوڻڻ آڻي گهيتي را ٽڪڙا پويتر ڪري. اوئي رو شينو مهاري شارو هلاوڻ آڻي بليدون ري شارو هلائي هان اوئي ري سائڻ ڪڙڻ آڻي بليدون ري شارو ڪڙي. 28 اي شجو اسرائيلي قوم ري طرفون هميشا ري شارو هارون هان اوئي ري ڏيڪرون رو حق هوشي، ڪيونڪه اي ڪڙڻ آڻو دون هي. اي اسرائيلي قوم ري طرفون اونون ري خيريت ري بليدون ۾ ڪڙڻ آڻو دون هوشي، جڪو اوئي ري طرفون مهاري شارو ليئو جاشي.

29 هارون شون پيچي اوئي را پويتر گاپا اوئي ري اولاد ري شارو هوشي ڪه اونون ري مائي تي پويتر تيل لگائي مهاري شارو چوندبيا جاوي. 30 هارون رو ڏيڪرو جڪو اوئي جگها تي مهارو بوجاري هوشي، جڏي او پويتر جگها ۾ شيوا ري شارو پويتر تنبو ۾ جاوي، تو او پويتر گاپا شات ڏن پيري راڪي.

31 تو هارون هان اوئي را ڏيڪرا چوندڻ ري شارو باڊيوڙي گهيتي رو موش لني هان جائي ڪي پويتر جگها تي باقي. 32 پيچي هارون هان اوئي را ڏيڪرا گهيتي رو موش هان توڪري شون بائي لي پويتر تنبو ري اوگڻي ۾ بيسي ڪاوي. 33 اونون ني چوندڻ هان پويتر ڪڙڻ ري شارو جڪو شيون

خرُوج

پاپون ري ايوزي ۾ ڏيئي جاشي، او اوتون ني پي کاوي، پڻ بيجو منک اوتون ۾ کئين ني کاوي، ڪيونڪه آي شيون پويتر هي. ³⁴ جي اوتني موش جون ٻائي ۾ شاڪلي توڻي ڪئين بچي، تو اوتني ني ٻائي چوڙي. او ڪڏي پي ني کاوي، ڪيونڪه او پويتر هي.

³⁵ تو هارون هان اوتني را ڏيڪرا چوندڻ ري شارو اوج ڪري جڪي رو مهني تني حڪم ڏينو هي. تو شات ڏن اوتون ني چوندڻ ري ريت ڪرتو رئي. ³⁶ اوتون شاتون ڏنون ۾ تو هرور پويتر هوڻ ري شارو پاپون ري بدلي توگهڙو بادي هان ٻليدون ري جگها تي پويتر تيل ڊوڙي ڪه او پويتر هوڻي جاوي. ³⁷ تو شات ڏن ٻليدون ڪري هان اوتني ني پويتر ڪري، تو ٻليدون ري جگها شقا پويتر هوڻي جاشي هان جڪو پي اوتني ني هات لگاشي، او پي پويتر هوڻي جاشي.

هرور را ٻليدون

(گنتي 8-1:28)

³⁸ پچي پرميشور موسي ني ڪهيو ڪم، ”تو هرور هيڪ هيڪ شال را بي بي گهيتا ٻليدون ري جگها تي چاڙهي. ³⁹ هيڪ گهيتو شاڪلي رو هان بيجو شام رو ٻليدون ڪري. ⁴⁰ هيڪي گهيتي پيڙو بي شير آتو جڪي ۾ هيڪ ليتر ڪوتني ڪاڊيوڙو زيتون رو تيل ملايوڙو هوڙي هان ٻليدون ري جگها تي ڊوڙ ري شارو هيڪ ليتر انگورون رو رس پي هوڙي. ⁴¹ تو شام رو بيجو گهيتو شاڪلي آلي ڪار آني پيڙو شاگي نموني انگورون رو رس ڊوڙي ٻليدون ڪري. آي ٻائڻ آتو ٻليدون هوڙي، جڪي ري خوشبو مهني پرميشور ني پسند هي. ⁴² تي اهڙو ٻائڻ آتو ٻليدون هيڪي پيڙهي شون بيجي پيڙهي توڻي پويتر تنبو ري اوگي ۾ مهني پرميشور آگهي هميشا ڪرتا رهيا. اوت هون توني درشن ڏئين هان تون شون باتون ڪرين. ⁴³ اوت هون اسرائيلي قوم شون ملاقات ڪرين هان او جگها مهاري اجائي شون پويتر هوڙي. ⁴⁴ هون پويتر تنبو هان ٻليدون ري جگها ني پويتر ڪرين هان هون هارون هان اوتني را ڏيڪرا چوندين ڪه مهارا پوجاري هوڻي شيوا ڪري. ⁴⁵ هون اسرائيلي قوم پيڙو رئين هان اوتون رو ايشور هوڻين. ⁴⁶ پچي اوتون ني خبر پڙشي ڪه هون پرميشور اوتون رو ايشور هون جڪو اوتون ني مصر ملڪ شون ڪاڊي لي آيو هون ڪه هون اوتون پيڙو رون. هونج پرميشور اوتون رو ايشور هون.“

ڏوپ ڪرڻ ري جگها ناوڻ رو حڪم

(خرُوج 28-25:37)

¹ پچي پرميشور موسي ني ڪهيو ڪم، ”تو پيڙ ري لڪڙي شون ڏوپ ڪرڻ ري جگها نائي. ² تو اوتني ني چوڪندي نائي، اوتني ري لونبائي هان ويڪرائي ڏوڍ ڏوڍ ڏوڍ هون هان اوتني ري اونچائي تين ڦٽ هوڙي. اوتني ماتي چارون ڪنڊون تي شينگ نائي. آي شجي جگها پيڙ ري لڪڙي ري هيڪي ٽڪڙي شون نائي. ³ تو اوتني ري ماتي، چوڌاري هان شينگون تي نج شونو چاڙهي هان اوتني ماتي چوڌاري شوني را ڪنارا نائي. ⁴ تو شوني ري ڪناري هينا اوتني ري پيني پاشي شوني را بي بي ڪڙا نائي ڪه اوتون ڪڙون ۾ ڏنبا گهاتي او ڪٽيجي. ⁵ او ڏنبا

30

خروج

٦٦٢ ري لڪڙي را نائي هان ائون تي شونو چاڙهي. 6 ٿو اوني ني پڙدي آگهي راڪي، جڪو وچن ري سنڌوڪ ري شومهو هي. او وچن ري سنڌوڪ ري ڍڪ ري شومهو هوڙي، جيڪا شون هون ٿي درشن ڏيندو رين. 7 هارون هرور شاڪلي تارهي ڏينا صحيح ڪرتي بلا ڏوپ ڪرڻ آلي جگها مائي شرو ڏوپ ڪري. 8 ڏن آئون ري تيم جڏي ڏينا صحيح ڪري، تو پي اوني تيم ڏوپ ڪري. اي شرو ڏوپ مهاري شرو تونري هيڪي پڙهي شون پيچي پڙهي توڻي هميشا ڪيو جاوي. 9 خبردار، تي اوني مائي پيچو ڪو پي ڏوپ ني ڪريا. ٿو اوني مائي ٻائڻ آلو ٻليدون جون دون رو ٻليدون ني ڪري هان ني اوني مائي انگورون رو رس ڏوڙي. 10 هارون سال ۾ هيڪ گهمرو ٻليدون ري جگها ني پوٽر ڪرڻ ري شرو اوني ري شينگون تي ايوزي ري ڏن ڪيٽوري ٻليدون رو لوئي لگاوي. تي هيڪي پڙهي شون پيچي پڙهي توڻي سال ۾ هيڪ گهمرو اينوج ڪرتا رهيا، ڪيونڪه اي مهاري شرو شجون شون وڌيڪ پوٽر هي.“

پوٽر تنبو ري شرو دون رو حڪم

11 پيچي پرميشور موسي ني ڪهيو ڪه، 12 ”جڏي ٿو اسرائيلي قوم ني گڏي، تو جڪو جڪو گڏجي، تو هر هيڪ آدمي گڏي بلا مهاري شرو آپري جان رو ايوزو ڏي ڪه گڏ شون پيچي ائون ۾ ڪو پي بيماري ني آوي. 13 هر هيڪ منڪ جڪو گڏيون پڙو شامل هوڙي، تو او پوٽر تنبو ري هيڪي تولي چوندي ري شڪي ري وزن ري حساب شون آڏو تولو چوندي رو شڪو مهاري شرو دون ۾ ڏي. 14 بيش سال جون اوني شون متو هر هيڪ منڪ جڪو گڏيون پڙو شامل هوڙي، او مهاري شرو اي دون ڏي. 15 جڏي او آپري جان ري ايوزي ري شرو مهني پرميشور ني دون ڏي، تو امير هان غريب پي هيڪ جترو ڏي، يعني آڏي شڪي شون گهت جون وڌ ني ڏي. 16 ٿو اسرائيلي قوم شون ايوزي را پشا لئي هان او پوٽر تنبو ري ڪوم ۾ لگائي ڪه او مهاري شرو يادگيري هوڙي ڪه اسرائيلي قوم آپري جان رو ايوزو ڏينو هي.“

پيتل ري هوڊي ناوڻ رو حڪم

17 پيچي پرميشور موسي ني ڪهيو ڪه، 18 ”ٿو هات پگ ڏوڻ ري شرو پيتل ري هيڪ هوڊي هان پيتل ري هيڪ ڪرسي نائي هان اوني ني پوٽر تنبو هان ٻليدون ري جگها ري بچ ۾ راڪي. پيچي اوني ۾ پوڻي پري 19 ڪه هارون هان اوني را ڏيڪرا آرا هات پگ اوني هوڊي شون ڏوتا ري. 20 جڏي او پوٽر تنبو ۾ جاوي، تو او آرا آرا هات پگ ڏوتا ري ڪه او مري ني، جون او ٻليدون ري جگها تي مهاري شرو ٻائڻ آلو ٻليدون ڪرڻ آوي، 21 تو او آرا هات پگ ڏوڻي ڪه او مري ني. اي ريت اوني ري پڙهي شون پڙهي توڻي بيتي ري.“

پوٽر ڪرڻ رو تيل

22 پيچي پرميشور موسي ني ڪهيو ڪه، 23 ”ٿو پوٽر تيل ري شرو قيمتي شرا مسالا لئي، يعني چي شير تازو مرم، تين شير دالچيني، تين شير شري لڪڙي، 24 چي شير ڪمال پت هان چار شير زيتون رو تيل. ايئون شيون رو وزن پوٽر تنبو ري حساب شون هوڙي. 25 اي شجو سيمون شني نموني ملائي هان اوني شون پوٽر ڪرڻ رو شرو تيل نائي. ايئج پوٽر ڪرڻ رو تيل هوڙي. 26 ايئي تيل شون ٿو اي شيون پوٽر ڪري، پوٽر تنبو، وچن ري

سندوک،²⁷ تيبيل هان اُوئي را نیکر، ڏيئو راکڻ آئي شئي هان اُوئي را نیکر، ڏوپ ڪرڻ ري جگها،²⁸ ٻائڻ آئي بليدون ري جگها هان اُوئي را شجائي نیکر، هودي هان اُوئي ري ڪُرسی۔ آي شجي شيون پويتر تيل لگائي پويتر ڪري۔²⁹ تُو اُونون ني پويتر ڪري ڪه او سقا پويتر هوئي جاوي۔ جڪو پي اُونون ني هات لگاشي، تو او پي پويتر هوئي جاشي۔³⁰ تُو هارون هان اُوئي ري ڏيڪرون ري مائي تي تيل ڍوڙي اُونون ني پويتر ڪري ڪه او مهاري شارو پوجاري هوئي شيوا رو ڪوم ڪري۔³¹ تُو اسرائيلي قوم ني ڪي ڪه آي تيل مهاري طرفون تونري هر هيڪ پيڙهي ري شارو پويتر ڪرڻ رو تيل هوئي۔³² آي تيل ڪي پي آدمي ري ڏيل تي ني لگايا، ني ڪو پيجو اهڙو تيل ناهيا، ڪيونڪه آي پويتر تيل هي هان تونري شارو پويتر ري۔³³ جڪو پي ايئي نموني ڪئين ناوي، جون ايئي ۾ ڪئين پيجي تي لگاوي، تو او اسرائيلي قوم شون ڪاڍيو جاشي۔“

ڏوپ ڪرڻ را مسالا

³⁴ پرميشور موسي ني ڪهيو ڪم، ”تُو شرا مسالا، مُر، مصطگي (يعني پستي ري بڻ رو گوند) لوبون هان شري مسالون پيڙو وزن ۾ هيڪ جترو نج گوگل پي لئي۔³⁵ اُونون ۾ لوڻ ملائي هان اُوئي شون عطر ناوڻ آئي ڪاريگر آئي ڪار اُونون شون شرو، نج هان پويتر ڏوپ نائي۔³⁶ ايئي ۾ ڪئين شنيو پيشي پويتر تنبو ۾ وچن ري سندوک ري شومهو راکي، جيت هون تي شون ملتو رئين۔ آي تونري شارو سقا پويتر هوئي۔³⁷ جڪو ڏوپ تُو نائي، اُوئيچ نموني شون تُو آڀري شارو ڪئين ني نائي۔ تي او ڏوپ مهاري شارو پويتر سمجها۔³⁸ جي ڪڻ شوگڻ ري شارو اُوئي جهڙو ڪئين ناوي، تو او اسرائيلي قوم شون ڪاڍيو جاوي۔“

پويتر تنبو ناوڻ آلا ڪاريگر

(خروج 30:35، 1:36)

31 ¹ پيچي پرميشور موسي ني ڪهيو ڪم،² ”دهيون ڏي شڻ، مهِي يهودا ري قبيلي ۾ اوري رو ڏيڪرو هان حور ري پوتري بضلي ايل ني چونديو هي۔³ مهِي اُوئي ني پويتر آتما ري پريوري، سمجهم علم هان هر نموني ري ڪاريگري ڏيني هي⁴ ڪه او شوني، چوندي هان پيتل ري شيون شني ڪاريگري شون ناوي۔⁵ او هيرا موتي مڙهڻ ري شارو گهڙي هان لڪڙي رو ڪوم ڪاريگري شون ڪري۔⁶ دهيون ڏي شڻ، مهِي دان ري قبيلي ۾ احيسمڪ ري ڏيڪري اهلياب ني اُوئي پيڙو ڪوم ڪرڻ ري شارو چونديو هي۔ مهِي شجون ري هات ۾ ڪاريگري ڏيني هي ڪه او شجي شيون نائي شگهي، جڪون رو مهِي ٿني حڪم ڏينو هي۔⁷ يعني پويتر تنبو، وچن ري سندوک، اُوئي رو ڍڪ هان تنبو رو شجو سيمون،⁸ تيبيل هان اُوئي را نیکر، نج شوني ري ڏيئا راکڻ آئي شئي هان اُوئي را شجائي نیکر، ڏوپ ڪرڻ آئي جگها،⁹ ٻائڻ آئي بليدون ري جگها هان اُوئي را شجائي نیکر، هودي هان اُوئي ري ڪُرسی،¹⁰ ڀرت پريوڙا گاپا، هارون پوجاري را پويتر گاپا هان اُوئي ري ڏيڪرون را گاپا ڪه او پوجاري هوڻ رو ڪوم ڪري۔¹¹ پويتر ڪرڻ رو تيل هان پويتر تنبو ۾ ڏوپ ڪرڻ ري شارو مسالا۔ آي شجائي ايئوچ نائي، جون مهِي ٿني حڪم

ڏينو هي۔“

پرمیشور رو پوئتر ڏن

12 پرمیشور موسيٰ نيٰ كهيو ڪم. 13 ”تو اسرائيلي قوم نيٰ آي پي ڪئي ڪه ٿي مهارو پوئتر ڏن ضرور منيا، آي مهاري هان تونري بچ ۾ پڙهي شون پڙهي توڻي هيڪ نشون هوشي، جڪي شون تونري خبر پڙسي ڪه هون تونري پوئتر ڪرڻ آلو پرميشور هون. 14 ايئي ري ڪري ٿي مهارو ڏن ياد راکيا، ڪيونڪه او تونري شارو پوئتر ڏن هي. جڪو پي ايئي پوئتر ڏن ري عزت ڪونهي ڪري، تو او ضرور ماريو جاوي هان جڪو ايئي ڏن تي ڪوم ڪرشي، تو او آيري قوم شون ڪاڍيو جاشي. 15 ٿي چي ڏن آبرو ڪوم ڪريام، پڻ شاتون ڏن خاص آروم رو ڏن هي، جڪو مهني پرميشور رو پوئتر ڏن هي. جڪو پي مهاري پوئتر ڏن تي ڪوم ڪرشي، تو او ضرور ماريو جاشي. 16 ايئي ري ڪري اسرائيلي قوم پوئتر ڏن نيٰ منيٰ هان پڙهي شون پڙهي توڻي مهاري ايئي وچن نيٰ هميشا ياد راکي. 17 مهاري هان اسرائيلي قوم ري بچ ۾ آي هيڪ هميشا رو نشون هوشي، ڪيونڪه مهني چي ڏنون ۾ آڪاش هان ڌرتي ناهيا هان شاتون ڏن ووندو هويو هتو.“

18 جڏي ايشور سينا جبل تي موسيٰ شون باتون ڪري هئو ڪيئو، تو اوئي موسيٰ نيٰ وچن ري بي تڪي ڏيئي، جڪو پتر ري نهيوڙي هتي هان اوئون تي ايشور آيري هاڻون شون حڪم لکيا هتا.

اسرائيلي قوم رو شوني رو توگهڙو ناوڻ

(استشنا 9:6-29)

32

1 جڏي شجي منڪون ڏينو ڪه موسيٰ جبل شون اتر ۾ دير ڪي هي، تو او هارون ڪڍي گيا هان اوئي نيٰ كهيو ڪم. ”تو مهوري شارو ڏيوتا نام جڪو مهوري اگوڻي ڪري، ڪيونڪه مهوني خبر ڪونهي ڪه موسيٰ جڪو مهوني مصر ملڪ شون ڪاڍي لي آيو هي، همي او ڪيٽ هي؟“ 2 هارون اوئون نيٰ كهيو ڪم. ”تونري لگايون، ڏيڪيون هان ڏيڪرون ري ڪونون ۾ جڪو پي شوني ري بالڪي هي، او ڪاڍي مهني ڪڍي لي آو.“ 3 ايئي نموني شجائي منڪ شوني ري بالڪي ڪاڍي اوئي ڪڍي لي آيا. 4 هارون شوني ري او بالڪي لي اوزارون شون گهڙي توگهڙي ري هيڪ مورتني نائي. منڪ او جوئي ڪيوڻ لاگا ڪم. ”اي اسرائيلي قوم، آي اڀرو او ڏيوتا هي، جڪو آيون نيٰ مصر ملڪ شون ڪاڍي لي آيو هي.“ 5 پچي هارون اوئي بوئي ري شارو هيڪ بلدون ري جگها نائي هان اوئي ايلون ڪيئو ڪم. ”شواري پرميشور رو ڀر هوشي.“ 6 پچي بيجي ڏن ساڪلي تارهي اوئون باڻڻ آلو بلدون هان خيريت را بلدون ڪيئا. پچي شجون پيڙون هوني کاڌو پيئو هان عياشي ڪرڻ لاگا.

7 پچي پرميشور موسيٰ نيٰ كهيو ڪم. ”تو جبل شون هينا جام ڪيونڪه تارا منڪ جڪون نيٰ تو مصر ملڪ شون ڪاڍي لي آيو هي، او خراب هويا را. 8 او منڪ اوئي مارگ شون جڪي رو مهني اوئون نيٰ حڪم ڏينو هتو، او چيڪا ڦري گيا هي، ڪيونڪه اوئون آيري شارو شوني رو هيڪ توگهڙو ناهيو هي هان اوئي ري پوجا ڪري اوئي ري شارو بلدون ڪيئا هي. پچي منڪون كهيو ڪم. اي اسرائيلي قوم، آي تارو او ڏيوتا هي،

خروج

جڪو تونئي مُلڪ مصر شون ڪاڍي لي آيو هِي۔“⁹ پڇي پرميشور مُوسيٰ ني ڪهيو ڪم، ”مهِي ڏينو هِي ڪه آي قوم ضدي قوم هِي۔“¹⁰ اِيئي ري ڪري همِي تُو مهاري بچ ۾ ني آ، ڪيونڪه مهني اُون تي تموم گهڻي ريش هِي، اِيئي ري ڪري هُون اُون تي آيو ڪهر ميلين هان اُون ني مِٽائي چوڙين۔ پڻ هُون تئي هيڪ موتي قوم نائين۔“¹¹ اِيئي تي مُوسيٰ پرميشور آيري ايشور ني منت ڪري ڪهيو ڪم، ”اي پرميشور تُو آيري قوم تي ريش ڪيون ڪري هِي، جڪون ني تُو آيري موتي قُدرت هان آيري طاقت آئي هات شون مصر مُلڪ شون ڪاڍي لي آيو هِي؟¹² مصري قوم آلا اِيئون ني ڪي ڪه تُو اسرائيلي قوم ني دوکو ڏي ايت لي آيو هِي ڪه تُو اُون ني جبلون ۾ ماري چوڙي هان اُون ني شجي ڌرتي شون مِٽائي چوڙي؟ اِيئي ري ڪري تُو دابا ڪري آيو ڪهر ني ميل هان آيري منڪون ني ختم ڪرڻ رو خيال ڦٽو ڪر۔“¹³ تُو آيري بونهون ابراهيم اضحاق هان يعقوب ني ياد ڪم، جڪون شون تئي آيو شونش لي آي ڪهيو هتو ڪم، ”هُون تونري نسل ني آڪاش ري تارون جترا بدائين هان آي شجون مُلڪ جڪي رو مهِي واعدو ڪيو هِي، تونري نسل ني ڏين ڪه او هميشا اُوئي مُلڪ را بارش هوِي۔“¹⁴ اِيئي تي پرميشور اسرائيلي قوم ني مِٽاوڻ رو خيال ڦٽو ڪيو، جون اُوئي ڪهيو هتو ڪه هُون آيري منڪون ني مِٽائي چوڙين۔

مُوسيٰ ري اسرائيلي قوم تي ريش

¹⁵ پڇي مُوسيٰ ايشور ري حُڪمون ري بيئي تڪتي جڪون ري بيئون باسي لڪيوڙو هتو، آيري هاتون ۾ لي جبل شون هينو اُتريو۔¹⁶ او بيئي تڪتي ايشور ري ناهيوڙي هتي هان اُون تي جڪو پي لڪيوڙو هتو، او ايشور پتر تي ڪوتري لڪيو هتو۔¹⁷ جڏي يشوع منڪون رو هُل شُٿيوم، تو اُوئي مُوسيٰ ني ڪهيو ڪم، ”منڪون ري جهيڙي جهگڙي رو هُل شُٿيجي پڙيو۔“¹⁸ اِيئي تي مُوسيٰ ڪهيو ڪم، ”آي هُل نڪو تو جيتن آئي نارون رو هِي، نڪو تو هاريجن اُون رو، پڻ مهني تو گاوڻ بجاوڻ رو هاڪو شُٿيجي پڙيو۔“

¹⁹ جڏي مُوسيٰ تئبوئون ري نيڙو گيو، تو اُوئي توگهڙي ري مورتِي هان منڪون رو ناچڻ ڏينو۔ اِيئي تي اُوئي ني تموم گهڻي ريش آئي هان او جبل شون هينو آيو هان پتر ري تڪتي زمين تي نوڪي پونگي چوڙيئي۔²⁰ پڇي مُوسيٰ اُون ري ناهيوڙي توگهڙي آئي مورتِي باشڏي ۾ بائي چوڙي هان اُوئي ني شنيو پيشي پوڻي ۾ ملايو هان پڇي او پوڻي اسرائيلي قوم ني پياڙيو۔²¹ مُوسيٰ، هارون ني ڪهيو ڪم، ”اِيئون منڪون تئي شون ڪي ڪيو هتو، جڪو تئي اِيئون ني اتري موتي پاپ ۾ قشايَا هِي؟“²² هارون ڪهيو ڪم، ”مهرا مالڪ، مهني تي ريش ني ڪم، تُو تو اِيئون منڪون ني اولڪي هِي ڪه آي هميشا بچڙائي ڪرڻ ري شارو تيار ري هِي۔“²³ اِيئون مهني ڪهيو هتو ڪم، ’مهوري شارو هيڪ ڏيوتا نام جڪو مهوري اگوڙي ڪري، ڪيونڪه مهوني خبر ڪونهي ڪه مُوسيٰ جڪو مهوني مصر مُلڪ شون ڪاڍي لي آيو هِي، همي او ڪيٽ هِي؟“²⁴ اِيئي تي مهني اِيئون ني ڪهيو ڪم، ’جڪي ڪڍي شونو هوِي، او مهني ڪڍي لي آوي۔‘ پڇي اُون مهني شونو ڏينو هان مهني او باشڏي ۾ گهاتيو، تو هيڪ شوني رو توگهڙو نڪري آيو۔“

25 جڏي موسيٰ ڏينو ڪه منڪ آبي شون ٻاهر هي، ڪيونڪ هارون اوتون ني ڪلي چوت ڏيني هتي هان اسرائيلي آبري دشمنون آگهي خوار هويا هي، 26 تو موسيٰ تنبوئون ري ٻاهر آبي ڪهيو ڪه، ”جڪو پي پرميشور ري پاشي هي، او مهني ڪيڏي آوي.“ ايئي تي لاوي قبيلي را شجائي منڪ اوني ڪيڏي پيڙا هويا. 27 پچي موسيٰ اوتون ني ڪهيو ڪه، ”پرميشور اسرائيلي قوم رو ايشور اينون ڪي هي ڪه، تون ۾ هر هيڪ آبري ڪرڪ شون تلوار ٻونڌي هان هر هيڪ در ڦري شجي تنبوئون ۾ آبري پايون، آبري سائون هان آبري پاڙي آلي ني ماري چوڙي.“ 28 ايئي تي لاوي قبيلي ري منڪون جون موسيٰ اوتون ني ڪهيو هتو، اوتون اينوج ڪيئو. اوني ڏن منڪون ۾ اندازن تين هزار آدمي ماريجا. 29 پچي موسيٰ لاوي قبيلي ري منڪون ني ڪهيو ڪه، ”تون آج پرميشور ري شارو آبرو آبي دار ڪيئا هي هان تي آبري ڏيڪرون هان آبري پايون ري خلاف هويا هوم ايئي ري ڪري آج پرميشور توني برڪت ڏيشي.“

موسيٰ ري اسرائيلي قوم ري شارو پارت

30 پچي ڏن موسيٰ منڪون ني ڪهيو ڪه، ”تون موتو پاپ ڪيئو هي، پڻ تو پي هون هتون پرميشور ڪيڏي اونچا جبل تي جائون هون. هوني شگهي ڪه هون تونري پاپون رو ايوزو ڏي شگهون.“ 31 پچي موسيٰ پرميشور ڪيڏي پاچو گيو هان ڪيوڻ لاگو ڪه، ”مهني ڏڪ هي، اينون منڪون موتو پاپ ڪيئو هي. اوتون آبري شارو شوني رو ڏيوتا ناهيو هي. 32 همي مهربوني ڪري جي تو اينون رو پاپ معاف ڪري، تو نيڪ هي، ني تو مهارو نون اوني ڪتاب شون متائي چوڙم جڪي ۾ تي آبري منڪون را نون لڪيا هي.“ 33 پرميشور موسيٰ ني ڪهيو ڪه، ”جڪي مهارو پاپ ڪيئو هي، هون اوني رو نون آبري ڪتاب شون متائي چوڙين. 34 همي تو جا هان منڪون ني اوني جگها تي لي جا، جڪو مهني تني بتائي هي. جو مهارو فريشتو تاري آگهي آگهي بيشي، پڻ هون آبري راڪيوڙي ڏن تي اوتون ني اوتون ري پاپ ري سزا ڏين.“

35 پچي پرميشورم اسرائيلي قوم تي آبرو ڪهر ميليوم ڪيونڪ اوتون توگهڙي ري مورتني ري پوجا ڪي هتي، جڪو اوتون هارون شون نڙائي هتي.

اسرائيليون ني سينا جبل شون جاوڻ رو حڪم

1 پچي پرميشور موسيٰ ني ڪهيو ڪه، ”اسرائيلي قوم، جڪون ني تو مصر ملڪ شون ڪاڏي لي آيو هي، آپ پيڙا لي هان اوني ملڪ ڏيشا لي جا، جڪي رو واعدو مهني، ابراهيم هان يعقوب شون شونش لي ڪيئو هتو ڪه، ’او ملڪ هون تونري نسل ني ڏين.‘ 2 هون تاري آگهي هيڪ فريشتو ميليون هان هون ڪنعاني، اموري، جتي، فرزي، حوي هان يئوسي قومون ني اوني ملڪ شون ڪاڏي چوڙين. 3 تي اوني خوشحال هان آباد ملڪ ۾ جائو، ڪيونڪ تي ضدي قوم هوم ايئي ري ڪري هون تون پيڙو ڪونهي هالون، ڪيت اينون ني هوڙي ڪه هون توني مارگ ۾ ماري چوڙون.“ 4 جڏي منڪون آي ريش آلي بات شئي، تو اوتون ني تموم گهڻو ڏڪ هوپو هان ڪي پي آبرو گيئا ڪونهي پيريام 5 ڪيونڪ پرميشور موسيٰ ني ڪهيو هتو ڪه، ”تو اسرائيلي قوم ني ڪئي ڪه، تي ضدي قوم هو. جي هون هيڪ گهڙي پي تون

33

پيڙو هالون، تو تونئي ماري چوڙين. ٿي آڀرا گيٽا اُتارو، پڇي هُون جوئين ڪه ٿون شون ڪي ڪرڻ ڪپي.“⁶ اِئيني نمُوني اسرائيلي قوم حورب يعني سينا جبل ڪڍي آڀرا گيٽا اُتاريا.

پرميشور شون ملاقات آڻو پويتر تنبو

⁷ مُوسيٰ پويتر تنبو ڪٿائي، منڪون ري ريوڻ آڻي تنبوئون شون الگو لگاوتو. مُوسيٰ اُوئي رو نون ”پرميشور شون ملاقات آڻو پويتر تنبو“ راکيو. جڪي رو پي من ڪرتو ڪه او پرميشور شون بات ڪري، تو او ٻاهر اُوئي پويتر تنبو ڏيشا جاوتو. ⁸ جڏي مُوسيٰ پويتر تنبو ڏيشا جاوتو، تو شجائي منڪ آڀري آڀري تنبو ري در تي اُپا ريتا هان اُوئي تيم توڻي مُوسيٰ ني جوتا، جتري توڻي او تنبو ۾ ڪونهي جاوتو. ⁹ جڏي مُوسيٰ پويتر تنبو ۾ جاوتو، تو باڏل رو ٿونبو اُتري پويتر تنبو ري در تي اُپي ريتو هان پرميشور مُوسيٰ شون باتون ڪرتو. ¹⁰ جڏي شجائي منڪ باڏل ري ٿونبي ني پويتر تنبو ري در تي اُپوڙو ڏيڪتا، تو شجائي منڪ اُني آڀري آڀري تنبو ري در تي شيش نماوتا. ¹¹ پرميشور مُوسيٰ شون اِينون روبرو باتون ڪرتو، جهڙو ڪو دوست آڀري دوست شون باتون ڪري هي. پڇي مُوسيٰ آڀري تنبو ۾ پاڇو آوتو. اُوئي رو نوڪر نون رو ڏيڪرو يشوع نوجوان هتو هان او پويتر تنبو ۾ ريتو.

پرميشور رو آڀري منڪون پيڙو ريوڻ رو واعدو

¹² پڇي مُوسيٰ پرميشور ني ڪهيو ڪم، ”جو، تو مهني ڪي هي ڪم، اِينون منڪون ني پيڙا لي بي.“ پڻ ٿي مهني اي ڪونهي شٽايو ڪه تو ڪيني مهني پيڙو ميلي. ٿي اي پي ڪهيو ڪم، ”هون ٿي تاري نون شون اولڪون هون هان مهاري دايا ري نظر ٿي مائي هي.“ ¹³ همي جي مهني تي تاري دايا ري نظر هي، تو تو مهني آڀرو مارگ بتا، جڪي شون هون ٿي اولڪون ڪه مهني تي تاري دايا ري نظر هووي هان اي خيال راکم، اي منڪ تاري قوم هي.“ ¹⁴ اِئيني تي پرميشور ڪهيو ڪم، ”هون ٿي پيڙو هالين هان ٿي آروم ڏين.“ ¹⁵ پڇي مُوسيٰ ڪهيو ڪم، ”جي تو پيڙو ڪونهي هالي، تو مهوني ايت شون آگهي ني لي هال.“ ¹⁶ پڇي ڪيڪر خبر پڙشي ڪه مهني تي هان تاري منڪون تي تاري دايا ري نظر هي؟ ڪي اِينون ڪونهي هوئي شگهتو ڪه تو مهون پيڙو پيڙو هالي ڪه هون هان تارا منڪ ڌرتي ري شجي قومون شون فرق ڏيڪيجون.“ ¹⁷ پرميشور مُوسيٰ ني ڪهيو ڪم، ”هون اي پي ڪرين جڪو ٿي ڪهيو هي، ڪيونڪه ٿي تي مهاري دايا ري نظر هي هان هون ٿي تاري نون شون اولڪون هون.“ ¹⁸ اِئيني تي مُوسيٰ ڪهيو ڪم، ”هون ٿي منت ڪرون هون ڪه تو مهني آڀرو مونڌو بتا.“ ¹⁹ پرميشور ڪهيو ڪم، ”هون آڀري شجي پلائي تاري آگهي ظاهر ڪرين هان تاري شومهو آڀري نون پرميشور رو ايلون ڪرين. هون جڪي تي مهرون هوئون، اُوئي تي مهروني ڪرون هون هان جڪي تي دايا ري مرضي هووي، اُوئي تي دايا ڪرون هون.“ ²⁰ تو مهارو مونڌو جوئي ڪونهي شگهي، ڪيونڪه اِنسون مهني ڏيڪي جيتو رئي ڪونهي شگهي.“ ²¹ پڇي پرميشور ڪهيو ڪم، ”جو، مهاري نيڙو هيڪ جبل هي. ٿو جائي اُوئي مائي اُپ.“ ²² جڏي هون آڀري جلووي شون اوٺ شون لنگهين، تو هون ٿي اُوئي جبل ري چُر ۾ لڪائي چوڙين هان جتري توڻي هون بوڻو ني جائون، اُتري توڻي هون ٿي آڀري هات شون ڍڪي راکين.“ ²³ اِئيني شون پڇي هون آڀرو هات برهو ڪرين هان تو مهاري پُٺ ڏيڪي، پڻ مهارو مونڌو جوئي ڪونهي شگهي.“

پرمیشور رو نُوئي تڪتي ناوڻ رو حُڪم

(استسنا 5-1:10)

34

¹ پڇي پرميشور موسي نِي ڪهيو ڪم، ”تُو پتر ري اهڙي بي تڪتي گهڙي ٿا، جڪو ٿي پونگئي هتي. هُون اُوئون تڪيون تي اوج باتون لکين، جڪو پيلڪي پيئون تڪيون تي هتي.“² تُو شاڪلي تارهي تيار هوئي سينا جبل ري چوڻي تي مهِي آگهي حاضر هوئي. ³ پڻ بيجو ڪو پي منڪ ٿي پيڙو ني آوي هان ني جبل تي ڪو منڪ ڏيڪيڇي. رڍون بڪري هان ڊگي ڊگا پي جبل ري نيڙا چرڻ ني آوي.“⁴ اِيئي تي موسي شاگي جهڙي پتر ري بي تڪتي گهڙي هان شاڪلي تارهي اُنيو، او پتر ري بيئي تڪتي لي پرميشور ري حُڪم تي سينا جبل تي گيو. ⁵ پڇي پرميشور باڏل شون هينو اُنيو هان موسي نِي ڪهيو ڪم، ”هُون پرميشور هون.“⁶ پڇي پرميشور اُوئي آگهي آي ڪئي بُوئو ڪم، ”هُون دايا لُو پرميشور هان مهربون ايشور هون. هُون ريش ۾ گهٽ، پڻ بريم ۾ پريور هون، هُون هميشا آپري واعدي تي پڪو رون هون.“⁷ هُون هزاري پيڙهيون توڻي مهربون هوئون هون هان منڪون را پاپ، ڏوه هان بچڙائي معاف ڪرون هون. هُون ڏوهي ني سزا ڏئين، پڻ باپ ڏاڏون ري پاپون ري سزا اُوئون ري ڏيڪرون هان پوترون ني تيجي هان چوڻي پيڙهي توڻي ڏئين.“⁸ اِيئي تي موسي چيڪائي ڪري پرميشور آگهي آيو شيش نمايو⁹ هان ڪهيو ڪم، ”اي پرميشور، جي مهِي تي ٿاري دايا ري نظر هي، تو هُون ٿئي منت ڪرون هون ڪه تُو مهون پيڙو هال، ڪيونڪه آي ضدِي قوم هي. تُو مهوري بچڙائي هان پاپ معاف ڪر هان مهوني آپرا منڪ نا.“

پرميشور رو پڙي وچن ڪرڻ

(خروج 19-14:23، استسنا 5-1:7، 17-1:16)

¹⁰ پڇي پرميشور ڪهيو ڪم، ”جو، هُون وچن ڪرون هون ڪه هُون ٿاري شجي قوم ۾ موتا موتا پرچا بنائين، جڪو شجي دُنيا ۾ بيجي ڪي پي قوم ۾ اِيئون ڪڏي پي ڪونهي هويو. او شجي قومون جڪون پيڙو تُو ري هي، مهارا ڪوم ڏيڪي پيئاجي جاشي.“¹¹ همي جڪو حُڪم هُون ٿئي ڏيون هون، تُو او ياد راڪي. هُون اموري، ڪنعاني، جتي، فرزي، حوي هان يوسي قومون ٿي شون ڪاڍي چوڙين.¹² اِيئي ري ڪري ٿي هوشيار رهيا ڪه جڪي مُلڪ ۾ ٿي جاشو، اوڻ ري منڪون شون ڪو پي وچن ني ڪريا، اِيئون ني هوڙي ڪه ٿي مُصبيت ۾ قاشي جاو. ¹³ ٿي اُوئون ري بليدون ري جگهائون پونگي چوڙيا هان اُوئون را پترون آلا ٿونپا ٿڪڙا ٿڪڙا ڪري چوڙيا هان اُوئون ري يسيرت ڏيوِي ري لڪڙا اِي مُورتيون را ٿونپا باڍي چوڙيا.¹⁴ ٿي ڪي بيجي ڏيون آگهي ني جُهڪيا، ڪيونڪه هُون پرميشور، جڪي رو نون غيرت آو هي، هُون واقعي غيرت آو ايشور هون. ¹⁵ خبردار، تُو اُوئي مُلڪ ۾ ريوڻ آون شون ڪو پي وچن ني ڪري. ڪيونڪه جڏي او آپري ڏيون ٿي منتا زنا ڪري هان آپري ڏيون ٿي ري شارو بليدون ڪري هان ڪو ٿئي دعوت ڏي هان تُو اُوئي ري بليدون ۾ ڪئين ڪاوي،¹⁶ پڇي تُو اُوئون ري ڏيڪيون شون آپري ڏيڪرا پراوِي هان اُوئون ري ڏيڪري آپري ڏيون ٿي مني زنا ڪري، تو پڇي ٿارا ڏيڪرا پي اُوئون ري ڪري اُوئون را ڏيون مني، زنا ڪشي.

17 تُو آڀري شارو هاڻون شون ڏيوتا ني نائي.

18 تُو بنا ڪمير ٻائي آڻو ڀرڻ ملهائي. مهاري حڪم تي شات ڏن ايڀ مهڻي تي راکيوڙي تيم تي بنا ڪمير ٻائي کائي، ڪيونڪه ايڀ مهڻي ۾ تُو مصر مُلڪ شون نڪريو هتو.

19 شجائي مويي مهارا هي هان ٿاري ڏن مال ۾ جڪو پيلڪا نر هووي، پلي او توگهڙا جون گهيتا هووي، او شجائي مهارا هي. 20 پڻ گڏون ري پيلڪي نر ڦٽيون ري بدلي هيڪ گهيتو ڏني هان جي تُو اُوئي ري بدلي ڪئين ني ڏي، تو اُوئي رو ڪوندو پونگي چوڙي. پڻ آڀري شجي مويون رو ايزرو ضرور ڏني هان ڪو پي مهڻي ڪڍي کالي هات ني آوي.

21 چي ڏن ڪوم ڪريا، پڻ شاتون ڏن آروم ڪريا. هل هلاوڻ هان لبارو ڪرڻ ري مُند ۾ پي شاتون ڏن آروم ڪريا.

22 تُو ڪنڪ ري لباري ۾ هفتون آڻو ڀرڻ هان شال ري پچاڙي ۾ پوک پيڙي ڪرڻ آڻو ڀرڻ ملهائي.

23 هر شال شجائي آدمي شال ۾ تين گهمرا پرميشور آڀري ايشور يعني مهاري شارو ٻليدون لي آوي، 24 ڪيونڪه هون پيچي قومون ني ٿي شون ڪاڍي ٿاري حدون ٻڌائين هان جڏي تُو شال ۾ تين گهمرا مهڻي ايشور آڀري پرميشور آگهي حاضر هوئي، تو ڪو پي منڪ ٿاري زمين ري لالچ ڪونهي ڪري.

25 تُو مهاري شارو ٻليدون ڪيوڙي جنار رو لوئي ڪميري ٻائي پيڙو دون ري شارو ني ڏني هان فسح يعني مُگني ري ڀرڻ ري ٻليدون ۾ شاڪلي توڻي ڪئين بچائي ني راکي.

26 آڀري پوک ري پيلڪي پيداوار رو پيلڪو ڦل پرميشور آڀري ايشور ري گهر ۾ لي آي.

تُو رد جون بڪري را ڦٽيا اُوئون ري ما ري ڏوڏ ۾ ني روندي.

27 پيچي پرميشور موسي ني ڪهيو ڪم، ”تُو آي باتون لڪ، ڪيونڪه ايئون باتون تي مهڻي ٿي شون هان اسرائيلي قوم شون وچن ڪيو هي.“ 28 پيچي موسي چاليه ڏن هان چاليه راتون پرميشور ڪڍي اوتج رهيو. اُوئي نڪو ٻائي ڪاڍي هان نڪو پوڻي پيو. اُوئي اُوئون بيئون تڪيون تي ڏس وچن يعني حڪم لڪيا.

موسي رو سينا جبل شون اُترڻ

29 جڏي موسي پتر ري او بي تڪي لي سينا جبل شون هينو اُترتو پيڙو، تو اُوئي ني خبر ڪونهي هتي ڪه پرميشور شون باتون ڪرڻ ري ڪري اُوئي رو مونڏو چمڪتو پيڙو. 30 جڏي هارون هان اسرائيلي قوم موسي رو مونڏو چمڪتو ڏينوم، تو او اُوئي ري نيڙا اوڻ شون بيناجا. 31 ايئي تي موسي اُوئون ني اُتايام، تو هارون، شجي اسرائيلي قوم هان سردار اُوئي ڪڍي آيا. پيچي موسي اُوئون شون باتون ڪرڻ لاگو. 32 اُوئي شون پيچي شجائي اسرائيلي قوم آلا اُوئي ري نيڙا آيا هان اُوئي او شجائي حڪم اُوئون ني بتايام، جڪو پرميشور سينا جبل تي اُوئي شون باتون ڪرتي بلا ڏينا هتا. 33 جڏي موسي

خروج

اُونون شون باتون ڪري هئو ڪيئو، تو اُوني آبرو مونڌو ڳايي شون ڊڪي چوڙيو. ³⁴ پڇي جڏي پي موسيٰ پرميشور شون باتون ڪرڻ پويتر تنبو ۾ جاوتو، تو آپري موڏي شون ڳاپو الڳو ڪرتو. جڪو حڪم اُوني ني ملتو، او باهر آئي اسرائيلي قوم ني سڻاوتو. ³⁵ جڏي اسرائيلي قوم موسيٰ ري موڏي ني جوتا، تو اُوني رو مونڌو چمڪيلو ڏيڪيجتو. جڏي موسيٰ پرميشور شون باتون ڪرڻ ڪونهي جاوتو، اُترِي توڻي آبرو مونڌو ڳايي شون بيڙهي راڪتو.

پويتر ڏن ري سارو حڪم

35 ¹ پڇي موسيٰ اسرائيلي قوم ري سڃي منڪون ني پيڙا ڪري ڪهيو ڪه، ”جڪو باتون منڻ رو حڪم پرميشور توڻي ڏينو هي، او آي هي، ² تي چي ڏن آبرو ڪوم ڪريام، پڻ شاتون ڏن تونري سارو پويتر ڏن هوشي، ڪيونڪه آي پرميشور رو پويتر ڏن آروم ري سارو هي. جي ڪڻ ايڻي ڏن تي آبرو ڪوم ڪرشي، تو او ماريو جاشي. ³ تي پويتر ڏن رو آپري گهرون ۾ ڪيٽ پي باشڏي ني ٻاليا.“

پويتر تنبو ري سارو دون

(خروج 9:1-25)

⁴ پڇي موسيٰ اسرائيلي قوم ري سڃي منڪون ني ڪهيو ڪه، ”جڪي بات رو حڪم پرميشور ڏينو هي، او آي هي. ⁵ تي آپري ملڪيت ۾ پرميشور ري سارو دون لي آيا ڪرو. جڪو ڪئين تون ڪيدي هي اُوني ۾ آپري خوشي شون پرميشور ري سارو لي آيو جهڙي نموني، شونم چوندي هان پيتل، ⁶ آسموني، بيگڻائي، راتا ڳايا، قيمتي ليلم، بڪريون را ٻال، ⁷ گهيتون ري راتي رنگيوڙي ڪال، لڏڙون ري ڪال، ٻيڙ ري لڪڙي، ⁸ ڏيئون رو تيل، پويتر تيل ناوڻ ري سارو هان ڏوپ ري سارو سُر مسالام، ⁹ واسڪوڙي، شيني بند ري سارو سُلِيموني پتر هان هيرا موتي.“

پويتر تنبو ري سارو سيمون رو حڪم

(خروج 39:32-43)

¹⁰ پڇي موسيٰ ڪهيو ڪه، ”تون ۾ جڪو سُنَا ڪاريگر هي، او آئي او شيون ناوي جڪي رو حڪم پرميشور ڏينو هي. ¹¹ جهڙي نموني پويتر تنبو، اُوني رو سيمون يعني اُوني ني ڊڪڻ ري سارو ڪال رو ترپال، اُوني ري دري، فريم ڏنڊام، اُوني را تونيا هان پاڳام، ¹² وچن ري سَنڌوڪ، اُوني را ڏنڊام، ڊڪ هان بچ آڻو پڙدوم، ¹³ تيبيل هان اُوني ني ڪڻڻ ري سارو ڏنڊام، اُوني رو سجو سيمون هان ايشور ري نون ڪيئوڙي ٻائي، ¹⁴ اُجائي ري سارو ڏيئا راڪڻ آئي شئي هان اُوني را نڪر، ڏيئون رو تيل، ¹⁵ ڏوپ ڪرڻ آئي جگها هان اُوني ني ڪڻڻ ري سارو ڏنڊام، پويتر ڪرڻ رو تيل، ڏوپ ڪرڻ ري سارو مسالام، پويتر تنبو ري در رو پڙدوم، ¹⁶ ٻالڻ آئي بليدون ري جگها، اُوني ري سارو پيتل ري جائي، اُوني ني ڪڻڻ ري سارو ڏنڊام هان اُوني را سڃائي نڪر، هودي هان اُوني ري ڪُرسِي، ¹⁷ اوڱي را پڙدوم، اُونون را پاڳا هان در رو پڙدوم، ¹⁸ پويتر تنبو هان اوڱي ري ڪناتون ري ڪونتي هان اُوني ري ڏوري. ¹⁹ او ڀرت پريوڙا پويتر ڳايا، جڪو هارون هان اُوني را ڏيڪرا پويتر تنبو ۾ پوجاري رو ڪوم ڪرتي بلا پيرشي.“

منكون رو پرميشور زي شارو دون ذبون

20 آي شطي اسرائيلي موسي شون بوئا گيا. 21 اونون م جكون دل شون دون ذبون رو شوچوم او پويتر تنبو ري كوم ري شاروم اونوي ري سيمون ري شارو هان پوجاريون ري گايون ري شاروم دون لي آيا. 22 پرميشور ني دون ذبون ري شارو آدمي هان لگائي آيري خوشي شون شوني را گيئا لي آيا يعني هارم بالكي، كنگم، بيني هان شوني را بيجا گيئا. 23 جكي كيدي آسموني، بيگنائي، رانا ذوراء، قيمتي ليلم رو گايو هان بكيون را بال، گهيتون ري راتي رنگيوزي كالون هان لذتون ري كالون هتي، او لي آيا. 24 ايئي شون تال جكي چوندي جون پيتل رو دون ذبون ري شارو كيئوم او پي پرميشور ري شارو لي آيا. جكي كيدي بپر ري لكزي هتي، او پي لي آيا. 25 جكو لگائي ذورا ناوڻ ري كاريگر هتي، او آسموني، بيگنائي هان رانا ذورا نائي لي آي 26 هان جتري لگائي بكيون ري بائون شون ذورا ناوڻ ري كاريگر هتي، او آيري خوشي شون بالون را ذورا نائي لي آي. 27 جكو سردار هتام او واسكوئي هان شيني بند ري شارو سليموني پتر هان هيرا موتي لي آيا. 28 ايئي شون تال او ذبون رو تيل، پويتر كرڻ آو تيل ناوڻ ري شارو هان ذوب كرڻ ري شارو شرا مسالا لي آيا. 29 ايئي نموني اسرائيلي قوم را شجائي آدمي هان لگائي آيري خوشي شون پرميشور ري شارو دون لي آيا كه او كوم هوئي شگهي، جكي رو پرميشور موسي ني حڪم ذينو هتو.

پويتر تنبو ناوڻ آلا كاريگر

(خروج 11:31)

30 پچي موسي اسرائيلي قوم ني كهيو كه، ”ذهيون ذي شئو. پرميشور يهودا ري قبيلي شون اوري ري ذبكري هان حور ري پوتري بضلي ايل ني چونديو هي 31 هان اونوي ني پويتر آتما شون ذاهپ، شمعهم، علم هان هر نموني ري كاريگري ذيني هي 32 كه او شوني، چوندي هان پيتل ري شيون ني كاريگري شون نائي شگهي 33 هان هيرا موتي لگاوڻ ري شارو گهزي هان لكزي رو كوم شني كاريگري شون كري. 34 پرميشورم بضلي ايل هان دان ري قبيلي شون اخيسمك ري ذبكري اهلياب ني چونديو هي كه او بيجون ني پي هر نموني رو هنر شيكاوي. 35 اونون بيئون ني هر نموني ري كاريگري رو هنر ذينو كه او اونون شيون ني نائي شگهي، يعني لكزي رو كوم، ڀرت رو كوم جكو آسموني، بيگنائي هان راتي ذورون شون هان قيمتي ليلم ري گايي تي كيئو جاشي هان گايا ناوڻ رو كوم، يعني هر نموني ري هنر رو كوم كري نونو سيمون نائي شگهي.

36

1 ايئي ري كري بضلي ايل، اهلياب هان شجائي كاريگر، جكون ني پرميشور ذاهپ هان شمعهم ذيني هي، او پويتر تنبو ري شجي كوم ني پرميشور ري اونوي حڪم تي پورو كري. 2 ايئي تي موسي بضلي ايل، اهلياب هان شجائي كاريگر آتايام، جكون ني پرميشور ذاهپ هان شمعهم ذيني هتي، يعني او جكو خوشي شون كوم كرڻ ري شارو تيار هتا. 3 جكو دون اسرائيلي پويتر تنبو ناوڻ ري شارو لي آيا هتام او سيمون كاريگرون موسي شون ليئو. پچي پي منك آيري خوشي شون هرور شاڪلي توڻي موسي كيدي دون لي آيا. 4 پچي او

خروج

شجائي ڪاريگر، جڪو پويتر تنبو ناوڻ رو ڪوم ڪرنا پڙيا، او موسي ڪڍي آيا ⁵ هان اُوئي ني ڪيوڻ لاگا ڪم، ”جڪو ڪوم پورو ڪرڻ ري شازو پرميشور حڪم ڏينو هي، اسرائيلي اُوئي ري شازو ضرورت شون وڌيڪ سيمون لي آوي پڙيا.“

⁶ اِيئي تي موسي حڪم ڏينو ڪم، ”تنبوڻن ۾ آي ايلون ڪيو جاوي ڪه همي ڪو پي آدمي جون لڳائي پويتر تنبو ري شازو بيجو دون ني لي آوي.“ آي شُڻڻ شون پڇي منڪ بيجو دون ڪونهي لي آيا. ⁷ ڪيونڪه جڪو سيمون اُوڻن ني مليو هتوم او شجي ڪوم ني تيار ڪرڻ ري شازو ني رڱو پورو هتوم، پڻ تموم گهڻو هتوم.

پويتر تنبو ناوڻ

(خروج 6-1:26)

⁸ پڇي ڪوم ڪرڻ آلي شني ڪاريگرون پويتر تنبو ني تيار ڪيو. اُوڻن قيمتي ليلم رو گايوم آسموني، بيگڻائي هان راتي ڏورون را ڏس پڙدا ناهيا. پڇي اُوڻن پڙدون تي ڪروبيون را قوڻو ڀرت پريا. ⁹ هر هيڪ پڙدي ري لونبائي بارهي ميتر هان ويڪرائي بي ميتر هتي. شجائي پڙدا هيڪي ماپ را هتا. ¹⁰ اُوڻن پونج پڙدا لونبائي ۾ هيڪي بيجي پڙا گنديا هان باقي پونج پڙدا پي شاگي نموني هيڪي بيجي پڙا گنديا. ¹¹ پڇي اُوڻن لونبائي آلي پاشي پڙدا ملاوڻ ري شازو اُوئي موڻي پڙدي ري ڪناري تي آسموني رنگ ري ڏورون شون گڙڪا ناهيا. اِيئي نموني بيجي پڙدي ري ڪناري تي پي ايشوج ڪيو. ¹² پنجاه گڙڪا هيڪي پڙدي ري ڪناري تي هان پنجاه بيجي پڙدي ري ڪناري تي ناهيا. بيئون پڙدون را گڙڪا هيڪي بيجي ري اومها شومها ناهيا. ¹³ پڇي اُوڻن شوني را پنجاه ڪُنڊا ناهيا. اُوڻن ني پڙدون ري گڙڪون ۾ لڳائي هان پڇي هيڪي بيجي پڙا گندي چوڙيا. اِيئي نموني بيئي پڙدا ملائي هيڪ موڻو پويتر تنبو نهيو.

پويتر تنبو را پڙدا هان ترپال ناوڻ

(خروج 14-7:26)

¹⁴ پڇي اُوڻن پويتر تنبو ني ڍڪڻ ري شازو ٻڪريون ري بالڻن را اڳياري پڙدا ناهيا. ¹⁵ هر هيڪ پڙدي ري لونبائي پوڻا چنوڙي ميتر هان ويڪرائي اندازن بي ميتر هتي هان او اڳياري پڙدا هيڪي ماپ را هتا. ¹⁶ پڇي اُوڻن پونج پڙدا ويڪرائي ۾ هيڪي بيجي پڙا ملايا هان باقي چي پڙدا پي اوشيج نموني هيڪي بيجي پڙا ملايا. ¹⁷ پنجاه گڙڪا هيڪي موڻي پڙدي ري ڪناري تي ناهيا هان پنجاه بيجي موڻي پڙدي ري ڪناري تي ناهيا. شجائي گڙڪا هيڪي بيجي ري اومها شومها هتا. ¹⁸ پڇي اُوڻن بيتل را پنجاه ڪُنڊا ناهيا هان آي پڙدون ري گڙڪون ۾ لڳائي هيڪي بيجي پڙا ملايا ڪه پويتر تنبو ئي جاوي. ¹⁹ پڇي اُوڻن پويتر تنبو ني ڍڪڻ ري شازو گهيتون ري راتي رنگيوڙي ڪالون شون هيڪ ترپال ناهيو هان شاگي نموني لڏڙون ري ڪالون شون هيڪ بيجو ترپال ناهيو.

پويتر تنبو را فریم ناوٹ

(خروج 30-15:26)

20 پچي اُونون پويتر تنبو ري شارو ٻيٽ ري لڪڙي را فریم نائي اُپا ڪيئا. 21 هر هيك فریم ري لونبائي پنڌري ڦٽ هان ويڪرائي سوا بي ڦٽ هتي.

22 اُونون هر هيك فریم م بي بي چوڙون نائي هان پويتر تنبو را شجائي فریم شاگي نموني را ناهيا. 23 پچي پويتر تنبو ري ڏڪڻ ري شارو بيش فریم ناهيا. 24 ايئون بيش فریمون هينا چوندي را چاليهه پاگا ناهيا، يعني هر هيك فریم هينا بيئون چوڙون ري شارو بي بي پاگا ناهيا. 25 پويتر تنبو ري بيچي پاشي، يعني اتر ڏيشا بيش فریم ناهيا. 26 پچي اُونون ري شارو پي چوندي را چاليهه پاگا ناهيا، يعني هر هيك فریم ري هينا بي بي پاگا ناهيا. 27 پويتر تنبو ري لاري، يعني اوگوي پاشي ري شارو چي فریم ناهيا 28 هان بي فریم پويتر تنبو ري لاري پاشي ري بيئون کونون ري شارو ناهيا. 29 آي هينا شون ملايوڙا هتا هان ايئي نموني مائلي کوني توڙي هيڪي ڪڙي م ملایا. آي بيئي فریم بيئون کونون ري شارو ناهيا. 30 ايئي نموني پويتر تنبو ري لاري پاشي ري شارو آت فریم ناهيا هان اُونون ري شارو چوندي را شوڙي پاگا، يعني هر هيك فریم ري هينا بي بي پاگا ناهيا.

31 پچي پويتر تنبو ري اتر هان ڏڪڻ ڏيشا ٻيٽ ري لڪڙي را پونج پونج موتا ڏندا ناهيا. 32 پويتر تنبو ري لاري پاشي، يعني اٿوڙي ڏيشا فریمون ري شارو پونج موتا ڏندا ناهيا. 33 پچي تينون پاشون ري بچ آي ڏنڊي ري هيڪي پاشي ني بيچي پاشي ري فریم شون ملايو. 34 پچي اُونون فریمون تي شونو چاڙهيو هان ڏندا لگاڻ ري شارو شوني را ڪندا ناهيا هان اُونون مائي شونو چاڙهيو.

پويتر تنبو ري شارو پڙدو ناوٹ

(خروج 37-31:26)

35 پچي اُونون قيمتي ليلم رو هيك پڙدو ناهيو، جڪي را ڏورا آسموني، بيگڻائي هان راتا هتا هان اُوئي تي سني ڪاريگرون ڪرويون را قوتو ڀرت ڀريا.

36 اُوئي پڙدي ني ٻيٽ ري ناهيوڙي ڏنڊون ري چارون ٿونين تي تونگيم، جڪي تي شونو چاڙهيوڙو هتو. اُوئي را ڪندا شوني را هتا هان اُوئي ري شارو چوندي را چار پاگا گهڙي ناهيا. 37 پچي اُونون پويتر تنبو ري در ري شارو قيمتي ليلم رو هيك پڙدو ناهيو، جڪي تي آسموني، بيگڻائي هان راتي ڏورون شون ڀرت ڀريوڙو هتو. 38 پچي اُوئي پڙدي ري شارو ٻيٽ ري لڪڙي را پونج ٿونيا هان شوني را ڪندا ناهيا هان اُوئي ٿونين ري چيڙي هان پٿيون تي شونو چاڙهيو. پچي اُونون ري شارو پيتل را پونج پاگا گهڙي ناهيا.

وچن ري سنڌوک ناوٹ

(خروج 22-10:25)

1 پچي بضلي ايل ٻيٽ ري لڪڙي شون هيك وچن ري سنڌوک نائي. او سنڌوک پوڻا چار ڦٽ ڏيگهي، سوا بي ڦٽ ويڪري هان

2 اُوئي سنڌوک مٿين هان ٻاهر نچ شونو چاڙهيو هان اُوئي ري چوڌاري جهال نائي. 3 پچي اُوئي چارون

خروج

پاگون تي لگاڻو ري شارو چار شوني را ڪٽا ٺاهيا، بي ڪٽا هيڪي پاشي هان بي بيجي پاشي ٺاهيا. ⁴ پڇي اوني ٻيڙ ري لڪڙي را بي ڏنبا نائي اوتون تي شونو چاڙهيو. ⁵ او ڏنبا سنڌوڪ ري پئي پاشي ڪڙون ۾ لگايا ڪه سنڌوڪ کڻيجي. ⁶ پڇي بضلي ايل نج شوني شون سنڌوڪ رو ڍڪ ٺاهيو جڪي ري لونهائي پوڻا چار ڦٽ هان شوا بي ڦٽ ويڪري هتي. ⁷ پڇي اوني ڍڪ ري پيغون ڪنارون تي شوني را بي ڪروبي گهڙي ٺاهيا. ⁸ هيڪ ڪروبي هيڪي پاشي هان بيجو ڪروبي بيجي پاشي هتو. پئي پاشي آلا ڪروبي هان ڍڪ شوني ري هيڪي ٽڪڙي را ٺاهيوڙا هتا. ⁹ ڪروبيون ري پونڪي اهڙي نموني اونچي ڪليوڙي هتي ڪه اوتون شون ڍڪ ڍڪيوڙو هتو، او ڪروبي اومها شومها هتا هان اوتون را مونڊا ڍڪ ڏيما هتا.

دون ري ٻاٽيون رو ٽيبل ناوڻ

(خروج 25:23-30)

¹⁰ پڇي بضلي ايل دون ري ٻاٽيون ري شارو ٻيڙ ري لڪڙي رو هيڪ ٽيبل ٺاهيو. او تين ڦٽ لونبو، ڏوڍ ڦٽ ويڪرو هان شوا بي ڦٽ اونچو هتو. ¹¹ اوني ٽيبل تي نج شونو چاڙهيو هان اوني ري چوڌاري شوني را ڪنارا ٺاهيا. ¹² پڇي اوني ٽيبل ري چوڌاري تين انچ ويڪرا ڪونگرا ٺاهيا هان اوني تي شونو چاڙهيو. ¹³ پڇي اوني ٽيبل ري شارو شوني را چار ڪٽا گهڙي چارون پاگون ري چارون ڪنڊون ۾ لگايا. ¹⁴ اي ڪٽا ڪناري ري پاشي تي هتا ڪه ٽيبل ني ڪٽڻ ري شارو ڏنڊون ري جگها هوڙي. ¹⁵ اوني ٽيبل ني ڪٽڻ ري شارو ٻيڙ ري لڪڙي را ڏنبا ٺاهيا هان اوني تي شونو چاڙهيو. ¹⁶ اوني ٽيبل تي راڪڻ ري شارو نج شوني ري ٿالي، موتا موتا پيالام، موتا موتا جگ هان مگها ٺاهيا.

ڏيئا راڪڻ آئي شئي ناوڻ

(خروج 25:31-40)

¹⁷ پڇي بضلي ايل نج شوني ري ڏيئا راڪڻ آئي شئي نائي. او ڏيئا راڪڻ آئي شئي، اوني را پاگا، اوني ري ڏونڊي، اوني را گل، پون هان گئونچ هيڪي ٽڪڙي را ٺاهيا. ¹⁸ ڏيئا راڪڻ آئي شئي را پاگا يعني بچ آئي ڏونڊي ري پئي پاشي تين تين ڏونڊي نڪريوڙي هتي. ¹⁹ هيڪي ڏونڊي ۾ بادوم ري گلون جهڙي تين پيالي، هيڪ گئونچ هان هيڪ گل هتو هان بيجي ڏونڊي ۾ پي بادوم را گل جهڙا تين پيالام، هيڪ گئونچ هان هيڪ گل هتو، يعني او ڏيئا راڪڻ آئي شئي ري چهون ڏونڊيون ۾ شجو ڪئين هيڪ جهڙو هتو. ²⁰ ڏيئا راڪڻ آئي شئي را پاگا يعني بچ آئي ڏونڊي تي پي بادوم ري گلون جهڙا چار پيالا هان گئونچ ٺاهيا. ²¹ پئي پاشي هر هيڪ بيجي ڏونڊي هينا هيڪ هيڪ گئونچ هتو. ²² اوتون را گئونچ هان ڏونڊا شجائي هيڪي ٽڪڙي شون ٺاهيا. ڏيئا راڪڻ آئي شئي نج شوني ري هيڪي ٽڪڙي شون گهڙي نائي. ²³ بضلي ايل اوني ري شارو شات ڏيئا هان ڏيئي ري بات ڪترڻ ري شارو ڪترڻي هان اوني ري راڪ پيڙي ڪرڻ ري شارو نيڪر نج شوني را ٺاهيا. ²⁴ پڇي او ڏيئا راڪڻ آئي شئي هان اوني رو شجو سيمون چوتي شير نج شوني رو ٺاهيو.

ذوب ڪرڻ ري جگها ناوڻ

(خروج 5-1:30)

25 ڀڄي اُوئي ٻيڙ ري لڪڙي شون ذوب ڪرڻ ري جگها نائي. او چوڪُنڊي هتي هان اُوئي ري لونهائي هان ويڪرائي ذود ذود ڦٽ هتي هان او تين ڦٽ اُونڇي هتي. اُوئي ماڻي چارون ڪوئون تي شينگ ناهيا. آي شجي جگها ٻيڙ ري لڪڙي ري هيڪي ٽڪڙي شون نائي 26 ڀڄي بضلي ايل اُوئي ري ماڻي هان چوڌاري هان اُوئي ري شينگون تي نڃ شونو چاڙهيو هان اُوئي ري چوڌاري شوني را ڪنارا ناهيا. 27 ڀڄي اُوئي شوني ري ڪنارون هينا اُوئي ري ٻيئي پاشي شوني را بي بي ڪڙا ناهيا ڪه ڪڙون مڙ ڏنبا گهاتي ڪڙي. 28 اُوئي او ڏنبا ٻيڙ ري لڪڙي را ناهيا هان اُوئون تي شونو چاڙهيو. 29 ڀڄي اُوئي ايشور ري بوجاريون ني پويتر ڪرڻ رو تيل هان ذوب ڪرڻ ري شارو شرا مسالا ايشوج ناهيا جون عطر ناوڻ آلا ڪاريگر ناڙي هي.

ٻائڻ آئي ٻليدون ري جگها ناوڻ

(خروج 8-1:27)

38 1 ڀڄي بضلي ايل ٻيڙ ري لڪڙي شون ٻائڻ آئي ٻليدون ري جگها نائي. او شادي شات ڦٽ لوني هان شادي شات ڦٽ ويڪري هتي. او چوڪُنڊي هتي هان او شادي چار ڦٽ اُونڇي هتي. 2 بضلي ايل اُوئي ري چارون ڪوئون تي شينگ ناهيا. شينگ هان ٻليدون ري جگها آي ٻيئي هيڪي ٽڪڙي را ناهيا. ڀڄي اُوئي تي پيتل چاڙهيو. 3 ڀڄي اُوئي ٻليدون ري جگها رو شجو سيمون، يعني راک ري شارو تگاري، بيلچا، ٿال، موش ٽونگڻ آئي شيڪون هان ٽونڊون ري شارو نيڪر ناهيا. او شجو سيمون پيتل رو هتو. 4 اُوئي ٻليدون ري جگها ري چوڌاري ڪنارون هينا پيتل ري جائي اهڙي نموني لگائي ڪه او بچ توڙي ڀڳتي. 5 اُوئي پيتل ري جائي ري چارون ڪوئون مڙ لگاڻ ري شارو چار ڪڙا گهڙيا ڪه ڏنبا لگاڻ ري جگها هوڙي. 6 ڀڄي اُوئي ٻيڙ ري لڪڙي را ڏنبا ناهيا هان اُوئون تي پيتل چاڙهيو. 7 اُوئي او ڏنبا ٻليدون ري جگها ري ٻيئون پاشون ري ڪڙون مڙ گهاتيا ڪه او ڪڙي. او ٻليدون ري جگها لڪڙي ري تڪتون ري نائي هان مئين شون ڪالي هتي.

8 جڪو شيوادار لگائي پويتر تنبو ري در تي شيوا رو ڪوم ڪري، اُوئون ڪيدي پيتل ري آريسي هتي. اُوئون آريسيون شون بضلي ايل پيتل ري هوڊي هان ڪُري نائي.

پويتر تنبو رو اوڱڻو ناوڻ

(خروج 19-9:27)

9 ڀڄي بضلي ايل پويتر تنبو رو اوڱڻو ناهيو هان اُوئي ري ڏڪڻ ڏيشا قيمتي ليلم ري گاڙي ري ڪنات نائي هان شجي ڪناتون ملائي چيئالي ميتر لونهي هتي. 10 اُوئون ري شارو بيش ٽونيا هان پيتل را بيش پاگا ناهيا هان ٽونپون را ڪُنڊا هان پئي چونڊي ري نائي. 11 اُتر ڏيشا ڪناتون ري لونهائي چيئالي ميتر هتي هان اُوئون ري شارو بيش ٽونيا هان بيش پيتل را پاگا ناهيا هان ٽونپون را ڪُنڊا هان پئي چونڊي ري نائي. 12 اُوڱوڙي پاشي شجي

کناتون ملائي باوي ميتر لونبي هتي هان اوئون ري شارو دس پاگا ناهيا هان تونپون را کُنډا هان پتي چوندي ري نائي. ¹³ آتوئي پاشي کناتون اندازن باوي ميتر لونبي نائي. ¹⁴ پويتر تنبو ري در ري هيکي پاشي اندازن شات ميتر رو پږدو هان اوئي ري شارو تين تونپا هان تين پاگا ناهيا. ¹⁵ بيجي پاشي پي ايئوج هتو. اوگتي ري در ري بيئي پاشي اندازن شات ميتر را پږدا ناهيا هان اوئون ري شارو تين تين تونپا هان تين پاگا ناهيا. ¹⁶ اوگتي ري چوداري شجائي پږدا قيمتي ليلم را ناهيا. ¹⁷ تونپون را پاگا پيتل را هان اوئون را کُنډا هان پتي چوندي ري نائي هان تونپون ري اونچلي چيږي تي چوندي چاڙهي. اوگتي را شجائي تونپا چوندي ري پتيون شون ملايا. ¹⁸ پچي اوئي اوگتي ري در را پږدا قيمتي ليلم شون ناهيا. اوئون تي سني کارگر شون آسموني، راتي ذورون شون یرت یرايو. اوئي ري ويکر نئو ميتر هان لوبائي اوگتي ري پږدي ري حساب شون بي ميتر هتي. ¹⁹ اوئون ري شارو چار تونپا هان چار پيتل را پاگا ناهيا. اوئون را کُنډا چوندي را ناهيا هان تونپون ري اونچلي چيږي تي چوندي لگائي هان اوئون ري پتي پي چوندي ري نائي. ²⁰ پويتر تنبو ري اوگتي ري چوداري شجي کونتي پيتل ري نائي.

پويتر تنبو ناوځ آتو سيمون

²¹ پويتر تنبو ۾ استعمال هوځو آتو سيمون گيځ ري شارو، موسي، لوي قبيلي ري منکون ني حکم ذينو که آي کوم هارون بوجاري ري ذیکري اتمر ري کيوځ تي کيوځ جاوي. ²² يهودا قبيلي شون حور ري پوترې هان اوري ري ذیکري بضلي ايل او شجو کئين ناهيو، جکي ني ناوځ رو حکم پرميشور موسي ني ذينو هتو. ²³ دان قبيلي شون اخيسمک رو ذیکرو اهلياب پي اوئي کوم ۾ پيڙو هتو، او واډو هان چتر ري کوم رو کارگر هتو. او قيمتي ليلم ري گاږي تي آسموني، بيگنائي هان راتي ذورون شون یرت یرت رو کارگر هتو.

²⁴ او شجو شونو جکو پويتر تنبو ني ناوځ ري شارو منکون دون ۾ ذينو هتو، اوئي رو وزن پويتر تنبو ري ماپ ري حساب شون اندازن پنچوي مځ هتو. ²⁵ اسرائيلي قوم ري گيځوڙي دون ري چوندي پويتر تنبو ري ماپ ري حساب شون اندازن پنجاسي مځ تيه کلو هتي. ²⁶ بيش شال جون اوئي شون وڌيک عمر آلا جکو گنجيام او شجائي منک چي لک تين هزار پونچ شئو پنجاه هتا. ايئي حساب شون هر هيک منک پويتر تنبو ري ماپ ري حساب شون هيک هيک تولو چوندي دون ۾ لي آيو. ²⁷ ايئي پنجاسي مځ چوندي شون پويتر تنبو ري بچ آلي پږدي ري تونپون را پاگا ناهيا. اوئون ۾ شئو پاگا ناهيا، يعني هر هيک پاگو چوتي شير رو نهيو. ²⁸ بچوڙي تيه کلو چوندي شون تونپون را کُنډا هان پتي نئي هان تونپون مائي چيږي تي پي چوندي لگائي. ²⁹ دون ذينوڙو پيتل اندازن شادي ست مځ هتو. ³⁰ ايئي شون پويتر تنبو ري در را پاگا هان بليدون ري جگها هان اوئي ري شارو جائي هان شجو سيمون شاگي پيتل شون ناهيجو. ³¹ اوگتي ري چوداري تونپون را پاگا هان اوگتي ري در ري تونپون را پاگا هان پويتر تنبو ري کونتي هان اوگتي ري چوداري کونتي پي شاگي پيتل شون ناهيجي.

پوجاريون را پويتر گايا ناوڻ

(خروج 14:28-1)

39

¹ جون پرميشور موسي ني حڪم ڏينو هتو، اُوئيح نموني ڪاريگرون پويتر تنبو ۾ شيوادرين ري شارو آسموني، بيگڻائي هان راتي ڏورون شون ڀرت پريوڙا گايا ناهيا هان هاڙون ري شارو پي پويتر گايا ناهيا. ² اُوئون آسموني، بيگڻائي هان راتي ڏورون شون قيمتي ليلم هان شوني ري واسڪوتي نائي. ³ سُني ڪاريگرون شوني ري نيڪي پتري نائي، پچي اُوئون شون پتلڪي تارون باڊي هان اُوئون شون آسموني، بيگڻائي هان راتا ڏورا ملائي قيمتي ليلم ري گاڀي تي سُني نموني ڀرت پريو. ⁴ پچي اُوئون واسڪوتي ني جوڙڻ ري شارو بي پتي نائي ڪه واسڪوتي را پيئي پاشا آبت ۾ ملي. ⁵ اُوئي شون تال ڪاريگري شون ڪرڪ رو پتو ناهيو. اُوئي تي پي واسڪوتي آلي ڪار ڪوم ڪيو هان اُوئي ني آسموني، بيگڻائي، راتي ڏورون، قيمتي ليلم هان شوني رو ناهيو. اُوئون اِيئوج ڪيو، جون پرميشور موسي ني حڪم ڏينو هتو. ⁶ اُوئون بي سليموني پتر ليئا هان او شوني ري ڪونون ۾ لگايا. پچي اُوئون تي بيتي آلي ڪار اسرائيل ري ٻارهن ڏيڪرون را نون لڪايا. ⁷ پچي او پيئي پتر واسڪوتي ري پئون ڪيون ري پتون تي لگايا ڪه اي پتر اسرائيل ري ڏيڪرون ري يادگيري ري شارو هو. اُوئون اِيئوج ڪيو، جون پرميشور موسي ني حڪم ڏينو هتو.

شينو بند ناوڻ

(خروج 30:15-28)

⁸ پچي هيڪي سُني ڪاريگر شينو بند ناهيو، جڪو واسڪوتي آلي ڪار آسموني، بيگڻائي، راتي ڏورون، قيمتي ليلم هان شوني رو ناهيو هتو. ⁹ او شينو بند چوڪنڊو هتو. اُوئون اُوئي ني پتو ڪري ناهيو هان او لونبو هان ويڪرو نئو نئو اِنچ هتو. ¹⁰ پچي اِيئي تي چارون قطارون ۾ هيرا موتي لگايا. پيلڪي قطار ۾ نارنگي عقيق، پڪراج هان لال. ¹¹ پچي قطار ۾ زرد، نيلم هان هيرا هتا. ¹² تيجي قطار ۾ زرقون، عقيق هان ياقوت هتا. ¹³ چوڻي قطار ۾ فيروزا، سليموني پتر هان يشب. اي شجائي قيمتي پتر شوني ري ڪونون ۾ لگايا. ¹⁴ اي هيرا موتي اسرائيل ري ٻارهن ڏيڪرون ري نون تي هتا. هر هيڪ قيمتي پتر تي بيتي آلي ڪار هر هيڪ قبيلي رو نون لڪيو هتو. ¹⁵ پچي شيني بند تي ڏوري جهڙي ناهيوڙي نچ شوني ري بي شوڪڙي لگائي. ¹⁶ پچي اُوئون شوني را بي ڪونا هان بي ڪڙا ناهيا هان پيئي ڪڙا شيني بند ري پئون چيڙون تي لگايا. ¹⁷ پچي پيئي زنجيرون شوني ري اُوئون ڪڙون ۾ گهاتي، جڪو شيني بند ري چيڙي تي هتي. ¹⁸ پچي پيئي زنجيرون، پئون ئي چيڙون ري پيئي ڪونون ۾ ملائي واسڪوتي را پيئي پاشا چيڙي تي آبت ۾ ملايا. ¹⁹ پچي اُوئون شوني را بي پيجا ڪڙا نائي اُوئون ني شيني بند ري پئون چيڙون ري ڪناري تي لگايا، جڪو واسڪوتي مئين هتا. ²⁰ اُوئون شوني را بي پيجا ڪڙا نائي اُوئون ني واسڪوتي ري پئون ڪيون ري شوملي پاشي مئين لگايا، جيت شون واسڪوتي گديوڙي هتي ڪه او واسڪوتي ڪاريگري شون ناهيوڙي پتي ري ماتي هو. ²¹ پچي اُوئون شينو بند لي اُوئي ري ڪڙون ني واسڪوتي ري ڪڙون

خروج

پيترو هيڪ آسموني رنگ ري ذوري شون اهڙي نموني بونديو ڪه او شينو بند ڏيلو هوي واسڪوتي شون ڌار ني هووي. ائون اينوج ڪيئوم جون پرميشور موسي ني حڪم ڏينو هتو.

پرميشور ري پوجاريون را پيجا گاپا ناوڻ

(خروج 43:31:28)

22 پچي ائون واسڪوتي هينا پيرڻ ري شارو شجوي آسموني رنگ رو جبو ناهيو. 23 اوني رو گلو بچ ۾ هتو هان اوني ري چوڌاري ڀرت پيرو ڪه او قائي ني. 24 پچي ائون اوني ري چال ري گهير ري چوڌاري آسموني، بيگڻائي هان راتي ذورون شون ڏاڙهون ناهيا. 25 پچي ائون نج شوني ري توڪرڪي نائي هان ائون ني جبي ري گهير تي چوڌاري ڏاڙهون ري بچ ۾ لگائي. 26 ايئي نموني جبي ري شجي گهير ۾ ڏاڙهون هان شوني ري توڪرڪي هيڪي پيجي لاري لگائي. اي جبو هارون ني پرميشور ري شيوا ڪرڻ ري نيم پيرڻو هتو. ائون اينوج ڪيئوم جون پرميشور موسي ني حڪم ڏينو هتو.

27 پچي ائون هارون هان اوني ري ڏيڪرون ري شارو قيمتي ليلم را جبا ناهيا. 28 ايئي نموني ائون پوتيا هان شتون قيمتي ليلم شون نائي. 29 پچي قيمتي ليلم آسموني، بيگڻائي هان راتي ذورون شون ڀرت پيرو ڪرڪ رو پڻو پي ناهيو. ائون اينوج ڪيئوم جون پرميشور موسي ني حڪم ڏينو هتو. 30 پچي ائون نج شوني شون پويرت پتي نائي هان اوني تي بيتي آلي ڪار اي لڪايو ”پرميشور ري شارو چوندپورو.“ 31 اوني ني پوتيسي پيترو مائي بونڊڻ ري شارو اوني ۾ هيڪ آسموني رنگ ري ذوري لگائي. ائون اينوج ڪيئوم جون پرميشور موسي ني حڪم ڏينو هتو.

پويرت تنبو ري شارو سيمون ڏيوڻ

(خروج 19:10:35)

32 ايئي نموني پويرت تنبو رو شجو ڪوم پورو هويو هان اسرائيلي قوم شجو ڪنين اينوج ڪيئوم جون پرميشور موسي ني حڪم ڏينو هتو. 33 پچي او منڪ پويرت تنبو رو شجو سيمون موسي ڪيڊي لي آيا، يعني پويرت تنبو هان اوني رو شجو سيمون جڪي ۾ ڪڙا، فريم، ڏنڊا، ٽونيا، پاگام، 34 گهيتون ري راتي رنگيوڙي ڪالون رو ترپال هان لڏڙون ري ڪالون رو ترپال هان بچ آڻو پڙدوم. 35 وچن ري سنڌوڪ، ڏنڊا، ڍڪ، 36 تپيل هان اوني را شجائي نيڪر هان ايشور ري نون ڪيوڙي ٻائي. 37 نج شوني ري ڏينا راکڻ آلي شني هان اوني تي راکڻ آڻو ڏيئوم، اوني را شجائي نيڪر هان ڏينا ٻالڻ آڻو تيل، 38 شوني ري ڏوپ ڪرڻ آلي جگها، پويرت ڪرڻ رو تيل، شرو مسالو هان پويرت تنبو ري در رو پڙدوم. 39 پيتل چاڙهيوڙي ٻالڻ آڻي ٻليدون ري جگها، پيتل ري جائي، اوني را ڏنڊا هان اوني را شجائي نيڪر، هودي هان اوني ري ڪرسي، 40 اوگي را پڙدا، ائون را ٽونيا، پاگام، اوگي ري در را پڙدا هان اوني ري ذوري، ڪونتي هان پويرت تنبو ري شيوادارون را شجائي سيمون 41 هان پويرت جگها ري شيوا ري شارو ڀرت پيروڙا گاپا، يعني هارون پوجاري را پويرت گاپا هان اوني ري ڏيڪرون را گاپا، جڪون ني پيري ائون ني پرميشور ري شيوا رو ڪوم ڪرڻو هتو. 42 اسرائيلي قوم شجو ڪئين

ايڻوج ڪيٽوم جون پرميشور موسيٰ نبي حڪم ڏينو هتو. 43 موسيٰ ڏينو ڪه اوئون او شجو ڪوم ايڻوج ڪيٽو هي، جون پرميشور اوئون نبي حڪم ڏينو هتو. پڇي موسيٰ اوئون نبي برڪت ڏيني.

پويتر تنبو لگاڻو

40

1 پڇي پرميشور موسيٰ نبي ڪهيو ڪه، 2 ”پيلڪي مهيني ري پيلڪي تاريخ رو تو پويتر تنبو لگائي. 3 پڇي شجون شون پويتر جگها ۾ وچن ري سنڌوڪ راڪي هان اوئي آگهي بچ آڻو پڙدو تونگي چوڙي. 4 پڇي تيبل نبي پويتر جگها ۾ لي جائي هان اوئي تي راڪڻ آڻو شجو سيمون ترتيب شون راڪي هان ڏيئا راڪڻ آڻي شئي پي اوئي ۾ لي جائي هان اوئي رو ڏينو ٻائي چوڙي. 5 شوني ري ناهيوڙي ڏوب ڪرڻ آڻي جگها نبي وچن ري سنڌوڪ ري شومهو راڪي هان تنبو ري در رو پڙدو لگائي. 6 پڇي ٻالڻ آڻي بلبدون ري جگها نبي پويتر تنبو ري در شومهو راڪي. 7 پڇي هوڊي نبي پويتر تنبو هان بلبدون ري جگها ري بچ ۾ راڪي هان اوئي ۾ پوئي پري. 8 پڇي اوگڻي ري چوڌاري ڪناتون لگائي هان اوگڻي ري در تي پڙدو لگائي.

9 پڇي تو پويتر ڪرڻ رو تيل لي پويتر تنبو هان اوئي ري مئلي شجي سيمون تي چتي هان ايئي نموني تنبو هان اوئي رو شجو سيمون پويتر تيل شون پويتر ڪري، پڇي او پويتر هوئي جاشي. 10 پڇي تو ٻالڻ آڻي بلبدون ري جگها هان اوئي رو شجو سيمون پويتر تيل شون پويتر ڪري، تو او پويتر هوئي جاشي. 11 پڇي تو هوڊي هان اوئي ري ڪرسي پي پويتر تيل شون پويتر ڪري.

12 پڇي هارون هان اوئي ري ڏيڪرون نبي پويتر تنبو ري در تي لائي اوئون نبي پوئي شون جهيلاڙي. 13 پڇي هارون نبي پويتر گايا پيرائي هان اوئي ري مائي تي پويتر تيل ڊوڙي اوئي نبي پويتر ڪري ڪه او مهاري شيوا رو ڪوم ڪرڻ آڻو پوجاري هووي. 14 پڇي اوئي ري ڏيڪرون نبي جبا پيرائي. 15 پڇي جون اوئون ري ٻاپ نبي پويتر ڪيٽو هتو، ايڻوج اوئون نبي پي پويتر ڪري ڪه او مهارا شيواداري هووي. اوئون را شجائي اولاد پي پويتر تيل شون پويتر ڪري ڪه او هميشا مهاري شيوا ڪرڻ آڻا پوجاري هووي.“ 16 موسيٰ شجو ڪئين ايڻوج ڪيٽوم جون پرميشور حڪم ڏينو هتو.

17 پڇي پيجي شال ري پيلڪي مهيني ري پيلڪي تاريخ رو پويتر تنبو لگايو گيو. 18 موسيٰ پويتر تنبو نبي ايو ڪرڻ ري شارو پاگا لگايا هان اوئون ۾ فريم راڪيا. پڇي اوئون ۾ ڏنڊا لگايا هان ٽونيا ايا ڪيا. 19 پڇي موسيٰ پرميشور ري حڪم تي پويتر تنبو ري مائي پڙدا لگائي اوئي مائي ترپال ڊاڙيو. 20 پڇي موسيٰ پرميشور ري حڪمون آڻي پيني پتر آڻي تڪتي لي وچن ري سنڌوڪ ۾ راڪئي. پڇي ڏنڊا سنڌوڪ ري ڪڙون ۾ لگايا هان ڍڪ سنڌوڪ مائي راڪيو. 21 پڇي اوئي وچن ري سنڌوڪ نبي پويتر تنبو ۾ شجون شون پويتر جگها ۾ راڪي هان بچ آڻا پڙدا لگايا. موسيٰ ايڻوج ڪيٽوم جون پرميشور حڪم ڏينو هتو.

22 پڇي اوئي پويتر تنبو ۾ تيبل نبي بچ آڻي پڙدي ري پيجي پاشي اتر ڏيشا راڪيو 23 هان اوئي مائي ٻائي پرميشور آگهي ترتيب شون راڪئي. موسيٰ ايڻوج ڪيٽوم جون پرميشور اوئي نبي حڪم ڏينو هتو.

خروج

²⁴ پڇي اُوئي پويتر تنبو ۾ تيبل ري شومهو ڏڪڻ ۾ ڏيئا راڪڻ آئي شئي راڪي ²⁵ هان پرميشور آگهي ڏيئا ٻاليا. موسيٰ اينوج ڪيئوم جون پرميشور حڪم ڏينو هتو.

²⁶ پڇي اُوئي شوني ري ناهيوڙي ڏوپ ڪرڻ آئي جگها ني پويتر تنبو ۾ پڙدي ري شومهو راڪي. ²⁷ پڇي اُوئي تي ڏوپ ري شارو شرا مسالا ٻاليا. موسيٰ اينوج ڪيئوم جون پرميشور حڪم ڏينو هتو.

²⁸ پڇي اُوئي پويتر تنبو ري در تي پڙدو لگايو. ²⁹ پڇي اُوئي پويتر تنبو ري در ري شومهو ٻالڻ آئي ٻليدون ري جگها راڪي هان اُوئي تي ٻالڻ آڻو ٻليدون ڪيو هان ڏوڻون رو دون ڏينو. موسيٰ اينوج ڪيئوم جون پرميشور حڪم ڏينو هتو.

³⁰ پڇي اُوئي هوڊي ني پويتر تنبو هان ٻليدون ري جگها ري بچ ۾ راڪي هان اُوئي ۾ پوڻي پريو. ³¹ پڇي هوڊي ۾ موسيٰ هارون هان اُوئي ري ڏيڪرون آڀرا هات پگ ڌويا. ³² جڏي پي او پويتر تنبو ۾ جاوتا جون ٻليدون ري جگها ري نيڙا جاوتام تو او آڀرا هات پگ ڌوني جاوتا. اوتون اينوج ڪيئوم جون پرميشور موسيٰ ني حڪم ڏينو هتو.

³³ پڇي اُوئي پويتر تنبو هان ٻليدون ري جگها ري چوڌاري اوگي ري شارو ڪنات لگائي هان اوگي ۾ اوڻ جاوڻ ري شارو در تي پڙدو لگايو. ائي نموني موسيٰ اي ڪوم پورو ڪيو.

پويتر تنبو مائي پرميشور رو اُجالو

(گنتي 9: 15-23)

³⁴ پڇي اينون هويو ڪه باڏل پويتر تنبو ني ڊڪي چوڙيو هان پويتر تنبو پرميشور ري اُجالي شون پريجي گيو. ³⁵ موسيٰ پويتر تنبو ۾ جائي ڪونهي شگهيم ڪيونڪه باڏل اُوئي ني ڊڪيو هتو هان پويتر تنبو پرميشور ري اُجالي شون پريجوڙو هتو. ³⁶ اسرائيلي قوم ري شجي سفر ۾ اينوج هتو رهيو ڪه جڏي او باڏل پويتر تنبو شون الگو هتو تو او آگهي جاوتا. ³⁷ پڻ جي او باڏل پرهو ڪونهي هتو تو اُوئي ڏن سفر ڪونهي ڪرتام جتري توڻي او باڏل پرهو ني هتو. ³⁸ پرميشور رو اي باڏل شجي اسرائيلي قوم آگهي هان اوتون ري شجي سفر ۾ ڏن رو پويتر تنبو ري مائي ريتو هان رات رو اُوئي ۾ باشدي ٻلتو.